

اقبالیات (اردو)

رئیس ادارت:

محمد سہیل عمر

مجلس ادارت:

سید قاسم محمود
رفیع الدین ہاشمی
احمد جاوید

اقبال اکادمی پاکستان
لاہور

مقالات کے مندرجات کی ذمہ داری مقالہ نگار حضرات پر ہے۔ مقالہ نگار کی رائے
اقبال اکادمی پاکستان کی رائے تصور نہ کی جائے۔

یہ رسالہ اقبال کی زندگی، شاعری اور فکر پر علمی تحقیق کے لیے وقف ہے اور اس میں علوم و فنون کے
ان تمام شعبہ جات کا تنقیدی مطالعہ شائع ہوتا ہے جن سے انہیں دلچسپی تھی۔ مثلاً اسلامیات، فلسفہ،
تاریخ، عمرانیات، مذہب، ادب، آثارِ ریات وغیرہ

سالانہ: دو شمارے اردو (جنوری، جولائی) دو شمارے انگریزی (اپریل، اکتوبر)

بدل اشتراک

پاکستان (مع محصول ڈاک) فی شمارہ: ۳۰۰ روپے سالانہ: ۱۰۰۰ روپے
بیرون پاکستان (مع محصول ڈاک) فی شمارہ: ۶ امریکی ڈالر سالانہ: ۲۰ امریکی ڈالر

☆☆☆

تمام مقالات اس پتے پر بھجوائیں

اقبال اکادمی پاکستان

(حکومت پاکستان، وزارت ثقافت و سیاحت)

چھٹی منزل، اکادمی بلاک، ایوان اقبال، ایئرپورٹ روڈ، لاہور

Tel: 92-42-6314510

Fax: 92-42-6314496

Email: iqbalacd@lhr.comsats.net.pk

Website: www.allamaiqbal.com

اقبالیات

جلد نمبر ۴۵	جولائی تا ستمبر ۲۰۰۴ء	شمارہ نمبر ۳
-------------	-----------------------	--------------

مندرجات

۵	ڈاکٹر شجاع ناموس	۱- اقبال کا پیغام۔ ایک یادگاہ لیکچر
۳۸	وحید الدین سلیم	۲- بزم سرور میں علامہ اقبال اور مودودی
۴۹	ابوالکلام قاسمی	۳- اقبال تنقید اور آل احمد سرور
۶۱	مظفر اقبال	۴- ایک مردِ حق آگاہ کی بصیرت
۶۵	ظفر الاسلام ظفر	۵- علامہ اقبال کی زندگی میں پہلا یوم اقبال (ایک غلط فہمی کا ازالہ)
۷۱	اسلم کمال	۶- ڈاکٹر شمل کی لوحِ مزار
۸۱	خضر یاسین	۷- انسان اور اس کے وجودی اصول
۱۰۱	اکبر حیدری کاشمیری	۸- اقبال اور شاد حیدر آبادی
۱۱۸	احمد جاوید	۹- طلوعِ اسلام (ایک نثری بیانیہ)

قلمی معاونین

- ۱- ڈاکٹر شجاع ناموس
 - ۲- وحید الدین سلیم
 - ۳- ابوالکلام قاسمی
 - ۴- مظفر اقبال
 - ۵- ظفر الاسلام ظفر
 - ۶- اسلم کمال
 - ۷- خضر یاسین
 - ۸- پروفیسر اکبر حیدری کاشمیری
 - ۹- احمد جاوید
- چوک سمن آباد، اردو نگر، ملتان روڈ، لاہور۔
پوسٹ بکس نمبر ۳۶۵ حیدر آباد ۵۰۰۰۰۱ انڈیا۔
استاد، شعبہ اردو فارسی ج۔ ڈی۔ جنین کالج۔ آگرہ۔ بھارت
پریذیڈنٹ، سنٹر فار اسلام اینڈ سائنس، ریج روڈ ۲۱۵۔ ٹروڈ
پارک، اے بی، کینیڈا۔
فلٹ نمبر ۱۰۲۔ اقبال پلازہ ۳۶۔ ملز روڈ۔ بنگلور (انڈیا)
ڈائریکٹر پروجیکٹ، ایوان اقبال، لاہور۔
پنجاب کالج آف انفارمیشن ٹیکنالوجی، نون ایونیو
مسلم ٹاؤن، لاہور۔
کاشانہ ظفر، ہمدانیہ کالونی، سری نگر (کشمیر)۔
معاون ناظم، اقبال اکادمی پاکستان، لاہور۔

اقبال کا پیغام

ڈاکٹر شجاع ناموس

یہ خصوصی لیکچر پروفیسر ڈاکٹر شجاع ناموس مرحوم و مغفور نے
عباسیہ لٹرییری لیگ، بہاولپور کے زیر اہتمام،
ایک خصوصی اجلاس میں دیا تھا،
جو ۹ جنوری ۱۹۳۸ء بروز اتوار،
”اقبال ڈے“ کے طور پر منایا گیا تھا۔

بیشتر لوگ اقبال کو شاعر کی حیثیت سے جانتے ہیں اور ان کی غزلیں نظمیں پڑھ کر سر ڈھنتے ہیں۔ شاعر مشرق کے نام سے ان کی شہرت ہے، ترجمان حقیقت اور حکیم الامت کے القاب سے انھیں یاد کیا جاتا ہے۔ مگر انھیں یہ معلوم نہیں کہ اقبال صرف شاعر نہیں بلکہ اپنے عہد کا ایک بڑا مجدد اور اسلام کا سب سے بڑا زندہ مفکر ہے۔

میرا تعلق ڈاکٹر صاحب سے بہت عرصہ سے اور کئی طریقوں سے ہے۔ سب سے بڑھ کر یہ کہ مجھے ان کے وسیع علوم سے استفادہ کرنے کا موقع اکثر مرتبہ ہوا۔ جو کوئی تکتہ یا مقام کہیں اپنے استفادہ کے دوران میں میری سمجھ میں نہ آیا، وہ میں ڈاکٹر صاحب کے پاس لے گیا اور انھوں نے بڑی خوبی کے ساتھ اس کو حل کر دیا، یہ استاد اور شاگرد کی حیثیت بہت عرصے سے چلی آ رہی ہے۔ اس طویل عرصے میں مختلف شعبوں پر جن پر مجھے عبور ہے، اور ڈاکٹر صاحب سے متعلق ہیں۔ مثلاً فارسی، عربی، قدیم فزکس، نظری کیمیا، اسلامیات، مذہب، تاریخ سائنس، شاعری وغیرہ سب پر گفتگو رہی اور ہر بیان اور ہر شعبہ میں حضرت استاد کی معلومات اور علوم کو میں نے بہت وسیع اور ہمہ گیر پایا۔

کس قدر حیرت انگیز معلوم ہوتا ہے کہ وہ ہستی جس کو لوگ صرف شاعر سمجھتے ہیں، اتنا بڑا اسلام کا عالم ہو، کہ لوگ مذہبی رسائل اور کتب لکھنے کے بعد ڈاکٹر صاحب کی خدمت میں یہ دریافت کرنے کے لیے ارسال کرتے کہ ان میں کوئی بات خلاف شرع اسلام تو نہیں، تاکہ ہم اسے رسالے میں سے خارج کر دیں۔ حتیٰ کہ انجمن حمایت اسلام اس چشمہ فیض کی ممنون ہے۔ میں اس نتیجے پر پہنچا ہوں کہ باسفورس سے اس طرف شاید ہی کوئی عالم مل سکے، جسے اسلامیات پر اس قدر عبور حاصل ہو اور اسے اسلام کی الہیات، سیاست، تاریخ غرضیکہ اسلام کے تمام شعبوں کے متعلق اس قدر وسیع معلومات حاصل ہوں۔ اس وسعت نگاہ کو دیکھ کر جو فوق العادہ معلوم دیتی ہے، یہ خیال ہوتا ہے کہ انسانی قدرت سے باہر ہے۔ ہمارے ایک دوست کہا کرتے ہیں کہ اگر رسول عربی کے بعد کسی پیغمبر کے ظہور کا امکان ہوتا تو میں کہتا کہ وہ اقبال ہے۔

اقبال بہت بڑا مفکر ہے، اس کا مضمون ایک عرصہ سے اسلام رہا ہے۔ اس کی گزشتہ موجودہ اور آئندہ حالت کا نقشہ وہ کھینچتا ہے۔ لیکچر دیتا ہے۔ وعظ و نصیحت کرتا ہے اور آئندہ کے لیے عالم اسلامی کے لیے لائحہ عمل تیار کرتا ہے۔

جب بعض لوگوں کو اس امر کا احساس ہوا کہ اقبال تو فلسفی ہے اور فلسفے میں اپنا مقصود شعر کے قالب

میں ڈھال کر بیان کرتا ہے تو انھوں نے اقبال کے شاعر ہونے سے ہی انکار کر دیا۔ بلکہ یہ پرچار شروع کر دیا کہ اقبال شاعر ہی نہیں وہ تو ایک فلسفی ہے۔ اس کو شاعر کہنا غلطی ہے۔ مگر یہ غلط ہے۔ اقبال کی شاعری میں شعر اور تغزل کے تمام عناصر نہایت دلپذیر صورت میں موجود ہیں۔ شعر مٹی سے بنا ہوا معلوم نہیں ہوتا۔ بلکہ روح کے قالب میں ڈھالا ہوا، آتش اور رنگ و بو کا بنا ہوا آنکھوں سے قلب میں اتر جاتا ہے اور اپنی جگہ ہمیشہ کے لیے پیدا کر لیتا ہے۔ اسی کا نام شعر ہے۔

اقبال کا مقابلہ یا موازنہ کسی زندہ یا گذشتہ شاعر سے کرنا غلطی ہے۔ اقبال ایک صنف ہے اپنی ذات میں، وہ میدان شعر میں تنہا ایک بلند و بالا مقام پر متمکن ہے۔ اس کا موضوع مختلف ہے، اس لیے مقابلہ بیکار۔ اس کا کلام ایک پیغام ہے تمام عالم اسلامی کے لیے، اس پیغام کو شعر کا جامہ پہنا دیا ہے۔ اقبال کے بلند خیالات کی حامل نظم ہی ہو سکتی تھی۔ نثر اس رفعت اور پرواز سے عاری ہے۔ یہی سبب ہے کہ اقبال نے اردو چھوڑ کر فارسی اختیار کر لی تا کہ تمام عالم اسلامی اس پیغام سے مستمع ہو سکے، اس کی اہمیت کو سمجھے اور اس پر عمل پیرا ہو۔ حقیقتاً اقبال کی منظومات نے تمام اسلامی دنیا پر بہت بڑا اثر ڈالا اور اب تک یہ اثر جاری ہے اور قومیں اپنے آپ کو فکر اقبال کے سانچے میں ڈھال رہی ہیں۔ یہ ہندوستان کے لیے قابل فخر بات ہے کہ اس کے ایک سپوت نے اپنے کلام معجز بیان سے دنیا کے ایک وسیع حصے کی ذہنیت اور ان کے پروگرام کی منطق کو بدل دیا۔ گویا ان کی دنیا نئی کر دی۔ (گویا انہیں ایک نئی دنیا سے آشنا کر دیا)

ایک شخص کے پاس بے بہاد دولت ہے وہ یہ چاہتا ہے کہ بنی نوع انسان اس مال فراواں سے فیض یاب ہو۔ وہ تمام ملک میں سرائے رباط بنا دیتا ہے۔ گویا اپنے مال و زر کے جائز مصرف کا اس نے یہ طریقہ نکالا۔ اسی طرح اقبال کے پاس فکر، تدبر، فلسفہ، علم اور تنظیم کا ایک فراواں دریا بہتا ہے۔ جب لوگوں کو فیض یاب کرنے کی سبیل پیدا کی گئی تو اس نے شعر کا قالب اختیار کر لیا۔ اقبال کے لیے شعر ذریعہ ہے اپنا پیغام نشر کرنے کا۔ سچ پوچھو تو شعر بہت عمدہ ذریعہ ہے۔ چونکہ ہر خاص و عام اسے پڑھتا ہے، سمجھ سکتا ہے۔ یا بعض دفعہ نہ بھی سمجھے تو پڑھ کر کئی کہ سن کر بھی محفوظ ہوتا ہے اور اسے بار بار دہراتا ہے۔ اگر یہی پیغام نثر میں لکھا جاتا تو شاید اس قلیل عرصہ میں اسے قبول عام حاصل نہ ہوتا۔

اقبال کے مطابق شاعر وہ نہیں جو سفر اور حضر میں سامعین کو چند کلمات سنا کر خوش کر سکے۔ یا مشاعرے میں جا کر اپنی منظومات خوش الحانی سے پڑھ کر داد سمیٹے جس کی داد میں شعر کی خوبی سے زیادہ راگ کی خوبی شامل ہو، وہ شعر کی داد نہیں راگ کی داد ہے۔ اقبال اس کو بھی شاعر نہیں سمجھتا جو غزل گو ہو یا موزوں کلام کہنے پر قدرت رکھتا ہو۔ اس کے خیال میں شاعر قوم کی آنکھ ہے۔

قوم گویا جسم ہے ، افراد ہیں اعضائے قوم
منزل صنعت کے رہ پیا ہیں دست و پائے قوم
مخفل نظم حکومت ، چہرہ زیبائے قوم

شاعر رنگیں نوا ہے دیدہ بینائے قوم
بتلائے درد کوئی عضو ہو روتی ہے آنکھ
کس قدر ہمدرد سارے جسم کی ہوتی ہے آنکھ
تو گویا جتنی بیماریاں قوم میں ہوتی ہیں ان کا اظہار شاعر کرتا ہے۔ عیوب کی طرف توجہ دلاتا ہے اور پھر
ان کو درست کرنے کا راستہ بتاتا ہے۔

پھر شاعر کے طرز بیان کے متعلق بحث کی ہے کہ اس کی زبان سے سنی ہوئی ہر بات دل میں اتر جاتی
ہے۔ اس کا طرز بیان پر جوش اور عیوب سے پاک ہوتا ہے۔

سینہ شاعر تجلی زارِ حُسن
خیزد از سینائے او انوارِ حُسن
از نگاہش حُوبِ گردِ حُوبِ تر
فطرت از افسونِ او محبوبِ تر
فکر او با ماہ و انجم ہم نشین
زشت را نا آشنا حُوبِ آفرین
خضر و در ظلماتِ او آبِ حیات
زندہ تر از آبِ چشمش کائنات^۲

گویا شاعر بہت بلند پرواز انسان ہے۔ جو چاند اور ستاروں سے باتیں کرتا ہے۔ اس کا فکر بہت بلند
ہوتا ہے اور اس کے وعظ و نصیحت سے قومیں ابدی زندگی حاصل کرتی ہیں۔ مگر بعض قوموں کے شاعر ایسے بھی
ہیں۔ جو انہیں غلط راستہ دکھاتے ہیں۔ انہیں مستی اور فراموشی کی لوریاں دے دے کر سلا دیتے ہیں اور اس
طرح سے یہ قومیں برباد ہو جاتی ہیں۔ ان شاعروں سے ہمیشہ احتراز کرنا چاہیے۔

وائے قومے کز اجل گیرد برات
شاعرش وا بوسد از ذوقِ حیات
خوش نماید زشت را آئینہ اش
در جگر صد نشتر از نوشینہ اش

نغمہ ہائش از دلت دُزد و ثبات
مرگ را از سحر او دانی حیات
دریم اندیشہ اندازد تڑا
از عمل بیگانہ می سازد تڑا

خواب را خوشتر ز بیداری شمرد
آتش ما از نفسہائیش فرسرد

از تم و مینا و جامش الحذر
از مئے آئینہ فامش الحذر

اقبال نے شاعری کا مقصود یہی جانا اور سمجھا ہے کہ وہ قوم کو جگا دے۔ اسے عمل اور زندگی کا راستہ دکھائے اور اسے آزادی کی طرف لے جائے۔

چونکہ لوگ اقبال کو شاعر کی حیثیت سے جانتے ہیں یا جاننے کا دعویٰ کرتے ہیں، اس لیے میں اس موضوع پر قطعاً بحث نہیں کروں گا اور اس کو بالکل نظر انداز کر دوں گا۔ اس موضوع کو کسی اور فرصت کے لیے ملتوی کر دیا جائے جس کا عنوان یہی ہو۔ فی الحال تو ہمیں اقبال کے پیغامبر ہونے کے متعلق کچھ عرض کرنا ہے۔ اقبال بلاشبہ مفکر ہے اور پیغام اسی فکر کا نتیجہ ہے۔ مگر اس فکر اور طرز فکر پر بحث اس کے طرز عمل اور نتائج کو قلمبند کرنا یہ مضمون بذات خود ایک طویل موضوع کی صورت اختیار کر لیتا ہے۔ اس لیے اس قلیل فرصت میں ہم صرف پیغام ہی کو لیں گے، کیوں کہ اس طرح اور کیا ہو گا یا اس کے اثرات، ان کا فلسفہ اور حسن و قبحہ کا مسئلہ بھی پیش نظر نہیں رکھیں گے۔ اس سے بھی بحث کے طول کھینچنے کا امکان ہے۔ ہم صرف اتنا دیکھیں گے کہ اقبال نے کون سا پیغام دنیا کو دیا۔ چند الفاظ میں یہ پیش کریں گے کہ یہ اقبالی پیغام دنیا کے نام کیا کہتا ہے۔ اس مختصر مقالے کا مدعا کسی طرح یہ نہ سمجھنا چاہیے کہ اقبال کے تمام فلسفے کو یا تمام پیغام کو بیان کیا جائے۔ یہ اس محدود میدان میں ناممکن ہے۔ سرب دست غرض تعارف ہے۔ اسی لیے اشعار جو یہاں درج ہیں سلسلہ وار نہیں تسلسل کو پیش نظر نہیں رکھا گیا بلکہ مضمون کو کہیں کہیں سے انتخاب کر لیا گیا ہے۔ باقی اصل میں سے قاری کو خود پڑھنا چاہیے۔ اس مقالے میں جو نثر موجود ہے وہ بھی حضرت علامہ کی نظموں کو گویا نثر میں لکھ دیا ہے۔ خیالات بلکہ فی الواقع الفاظ بھی انہیں کے ہیں۔ میں نے اپنی طرف سے کچھ اضافہ نہیں کیا۔ نہ ہی اپنی رائے دی ہے یا بحث کی ہے حقیقتاً یہاں پر اس بات کا موقع بھی نہ تھا۔

عملی زندگی بیسویں صدی کے آغاز سے شروع ہوتی ہے۔ ۱۹۰۵ء سے ۱۹۰۸ء تک کا زمانہ اقبال نے یورپ میں بسر کیا۔ اس قیام کا اثر طبیعت پر نمایاں ہوا۔ اس سے پہلے طبیعت پر اردو غالب تھی اور ہندوستان کو ہندوستانیوں کا مشترکہ وطن بنانے کی فکر۔ اس کے بعد فارسی مزاج میں داخل ہو گئی اور رجحان اسلام کی انہماکی کی طرف بڑھا اور پھر اسی کی ترقی کسی نہ کسی رنگ میں پیش نظر رہی۔ گویا اقبال اس کے بعد سے اسلامی شاعر بن گیا اور ہوتے ہوتے اس نے تمام عالم اسلامی کا ملٹی شاعر ہونے کی حیثیت اختیار کر لی۔

یہ بھی ایک بڑا طویل مسئلہ ہے کہ اقبال کے پیغام کا تجزیہ کیا جائے کہ اس پیغام کا مقصود کیا ہے۔ اسلام کس طرح سے نئے سانچے میں ڈھل رہا ہے۔ اس میں نئی تنظیم کے آثار نمایاں ہیں۔ اسے کس راستہ پر چلنا چاہیے تاکہ ترقی صحیح روش پر ہو۔ اسلام کا مستقبل کیا ہے؟ وہ تمام مشرق پر چھا جائے گا؟ گویا مشرق اسلام

کے لیے ہی بنا ہے اور کوئی دوسرا مذہب اس سرزمین کے لیے مفید اور کارآمد ثابت نہیں ہو سکتا۔ مغرب کی تہذیب ایک نہایت خوفناک دور سے گزر رہی ہے۔ آپس میں ہی مغربی اقوام کا تصادم ہوگا۔ یہ تہذیب اپنے ہاتھوں اپنے آپ کو تباہ کر لے گی۔ اس کی ایجادات اس کے اپنے لیے مہلک ثابت ہوں گی اور دنیا ایک نئی شکل اختیار کر لے گی۔ اس کے بعد اسلام ہی ایک مذہب ہے جو اجزائے پریشان کو یکجا کر کے ایک نئی تہذیب کی عمارت تعمیر کر سکتا ہے۔ اسلام میں تمام صلاحیتیں موجود ہیں وہ قدیم اور جدید پر حاوی ہے۔ اس کی تاریخ نہایت شاندار اس کی گزشتہ دور کی مثالیں ہمت افزا نہایت عالی وقار اور شاندار ہیں۔ گویا وہ ان تمام خوبیوں کا حامل ہے۔ جو مستقبل کے عملی مذہب میں ہونی چاہئیں۔ اس طرح سے اسلام تمام عالم پر چھا جائے گا اور تمام دنیا چین اور سکون کی زندگی بسر کر سکے گی۔ چونکہ جب مذہب و ملت، خیالات ایک ہو گئے تو پھر تصادم جنگ اور مخالفت کا موقع نہیں رہتا۔ تمام اقوام عالم کو مشورہ بھی یہی ہے۔ کہ وہ اسلام کی طرف رجوع کریں اور اس کے محاسن کو سمجھنے کی کوشش کریں۔ اس تجزیہ میں پڑنے کی ہمارے پاس اس وقت فرصت نہیں ہے۔ التوا لازم ہے۔ اس وقت آپ کے سامنے اقبالی پیغام کے چند موتی پیش کئے جاتے ہیں۔ میں یہ بھی وثوق سے نہیں کہہ سکتا کہ وہی اس خزانے میں سب سے بیش بہا ہیں۔ یا اس گلستان کے سب سے پُر بہار پھول ہیں۔ چونکہ وقت کی قلت نے تمام میدان کی تلاش کا موقعہ نہیں دیا۔

۱۹۰۵ء سے پہلے کے دور کو بھی فراموش کرنا چاہیے جب کہ اقبال ہندوستان پرست تھا اور اس ملک میں ایک قومیت پیدا کرنے کا پرچارک تھا۔ ”ترانہ ہندی“ تو سب کو یاد ہے اس کا ایک شعر ہے۔

مذہب نہیں سکھاتا آپس میں بیر رکھنا

ہندی ہیں ہم وطن ہے ہندوستان ہمارا^۲

ہمارا دیس گویا ہندوستان اور ہم ہندی ہیں۔ معاملہ صاف ہو گیا۔ نیا سوال اس معاملے کو اور بھی واضح کر دیتا ہے پہلا شعر ہے۔

سچ کہہ دوں اے برہمن گر تو برا نہ مانے

تیرے صنم کدوں کے بت ہو گئے پرانے^۵

یہ تو گویا مشورے کا آخری حصہ ہے۔ اس انجام تک پہنچنے کے لیے اقبال کے دل نے مختلف منازل کے تمام مدارج طے کئے۔ یہ دیکھا کہ ہندوستان بہت سی اقوام اور زبانوں کا ملک ہے۔ اس میں بہت سے فرقے بستے ہیں۔ جو آپس میں برسر پیکار اگر نہ ہوں تو مناسبت بھی نہیں رکھتے۔ پھر یہ دیکھا کہ وطن کی بہتری صرف اس بات میں ہے۔ کہ ان تفرقوں کو مٹا دیا جائے۔ اس اختلاف کی شورش کو کم کر دیا جائے اور تمام ہندوستان کے تمام فرزند اپنے تن من دھن سے وطن کی خدمت کرنے کو تیار ہوں۔ گویا آپس میں پریت کا رشتہ جوڑیں تو وطن کو آزادی حاصل ہو سکتی ہے۔ گویا وطن کی آزادی کو اپنا سب سے ضروری فرض سمجھیں اور باقی تمام باتوں کو اس کے زیر اثر تصور کریں۔ ہندوستان کے مرثیے اور اس کے مردہ دل ہونے کے حالات اقبال نے کئی جگہ پر لکھے ہیں۔ محبت اور یگانگت پیدا کرنے کی تلقین کی ہے اور آخر میں یہ کہا ہے کہ آزادی حاصل کرو۔

اس کا یہی طریقہ ہے کہ قدیم روش کو بدل ڈالو۔ ہندو اپنے مذہبی رنگ کو بدل دیں۔ دیگر مذاہب سے محبت کرنے کا سبق سیکھیں۔ مسلمان اور دیگر مذاہب اس نفرت اور بے توجہی کو چھوڑ دیں اور اپنے خیالات کو بدل لیں۔ گویا تمام وطن میں ایک نئی تنظیم کی تلقین کی ہے۔ یہی نئی تنظیم ہندوستان کو آزاد کرا سکتی ہے۔ اب دیکھیے کہ آزادی حاصل کرنے کے لیے راستہ یہ بتاتے ہیں کہ تمام انسانوں کے دلوں میں بلا قید مذہب و ملت ہمدردی اور محبت ہو۔ عنوان ہے ”آفتابِ صبح“

ڈھونڈتی ہیں جس کو آنکھیں وہ تماشا چاہیے
چشمِ باطن جس سے کھل جائے وہ جلو چاہیے
شوقِ آزادی کے دنیا میں نہ نکلے حوصلے
زندگی بھر قید زنجیرِ تعلق میں رہے
زیر و بالا ایک ہیں تیری نگاہوں کے لیے
آرزو ہے کچھ اسی چشمِ تماشا کی مجھے
آنکھ میری اور کے غم میں سرشک آباد ہو
امتیازِ ملت و آئیں سے دل آزاد ہوا

یہ فلسفہ ہے آزادی کے حصول کا کہ جب افراد آپس میں محبت اور اخوت سے وابستہ ہو جاتے ہیں یعنی کوئی ایک ایسا تعلق جسے ابنِ خلدون عصیت کہتا ہے تو انہیں آزادی حاصل ہو سکتی ہے۔ اب اس نظری مسئلہ کو عملی جامہ پہنانا ہے اور ہمارا مقصود ہندوستان ہے۔ تو ہندوستان کو پیش نظر کر کے لکھا، عنوان ہے۔ ”تصویرِ درد“

رلاتا ہے ترا نظارا اے ہندوستان مجھ کو
دیا رونا مجھے ایسا کہ سب کچھ دے دیا گویا
نشانِ برگ گل تک بھی نہ چھوڑ اس باغ میں کچین
چھپا کر آستیں میں بجلیاں رکھی ہیں گردوں نے
سن اے غافل صدا میری، یہ ایسی چیز ہے جس کو
وطن کی فکر کر نادان مصیبت آنے والی ہے
ذرا دیکھ اس کو جو کچھ ہو رہا ہے ہونے والا ہے
یہ خاموشی کہاں تک، لذتِ فریاد پیدا کر
نہ سمجھو گے تو مٹ جاؤ گے اے ہندوستان والو!

کہ عبرت خیز ہے تیرا فسانہ سب فسانوں میں
لکھا کلک ازل نے مجھ کو تیرے نوحہ خوانوں میں
تری قسمت سے رزم آرائیان ہیں باغبانوں میں
عنا دل باغ کے غافل نہ بیٹھیں آشیانوں میں
وظیفہ جان کر پڑھتے ہیں طائر بوستانوں میں
تری بربادیوں کے مشورے ہیں آسمانوں میں
دھرا کیا ہے بھلا عہد گہن کی داستانوں میں
زمین پر تو ہو، اور تیری صدا ہو آسمانوں میں
تمہاری داستان تک بھی نہ ہوگی داستانوں میں

گویا ہندوستان تو آپس کے جھگڑوں اور مخالفتوں کی رزم گاہ ہے۔ غیر ملکی زور والا جو اس کے جی میں آئے کرتا رہے۔ اقبال کی صدا وطن کے لیے بہت ضروری ہے اور اہل وطن کو اسے کوسنا اور سمجھنا چاہیے۔ ہندوستان پر ایک کٹھن مصیبت آنے والی ہے۔ اس لیے اہل ہند کو چاہیے کہ سب یکجا ہو جائیں اور حصولِ

آزادی کے لیے آواز بلند کریں اور کوشش کریں۔ اگر وہ اس نصیحت پر عمل پیرا نہ ہوں گے تو مٹ جائیں گے اور ایسے مینگے کہ ان کی ”داستان تک بھی نہ ہوگی داستانوں میں“

اس مقصد کے حصول کے لیے سب سے پہلی بات جو ہر ایک کے ذہن میں آتی ہے۔ وہ اتفاق ہے۔ جہاں اتفاق نہ ہو وہاں کوئی کام نہیں ہو سکتا۔ اس کے لیے اقبال نے اب اس بات کا پرچار شروع کیا۔ کہ پرانی روش کو بدل ڈالو اور ہندو مسلم کو چاہیے کہ آپس میں اتحاد و یگانگت پیدا کریں۔ عنوان ہے ”نیا شوالہ“

سچ کہہ دوں اے برہمن گر تو برا نہ مانے
تیرے صنم کدوں کے بت ہو گئے پرانے
اپنوں سے بیر رکھنا، تو نے بتوں سے سیکھا
مسلم کو بھی سکھایا جنگ و جدل خدا نے
تنگ آ کے میں نے آخر دیر و حرم کو چھوڑا
واعظ کا وعظ چھوڑا، چھوڑے تیرے فسانے
پتھر کی مورتوں میں سمجھا ہے تو خدا ہے
خاک وطن کا مجھ کو ہر ذرہ دیوتا ہے
آ غیریت کے پردے اک بار پھر اٹھا دیں
پچھڑوں کو پھر ملا دیں نقش دوئی مٹا دیں
سونی پڑی ہوئی ہے مدت سے دل کی بستی
آ اک نیا شوالہ اس دلیں میں بنا دیں
دنیا کے تیرتھوں سے اونچا ہو اپنا تیرتھ
دامان آسمان سے اس کا کلس ملا دیں
ہر صبح اٹھ کے گائیں منتر وہ بیٹھے بیٹھے
سارے پچاریوں کو مے پیت کی پلا دیں
شکنتی بھی، شانتی بھی بھگتوں کے گیت میں ہے
دھرتی کے باسیوں کی مکتی پریت میں ہے^۸

مطلب صاف ہے اور پریت کا سبق دیا گیا ہے۔

آخر اقبال نے یہ دیکھا کہ اس بد قسمت دلیں میں پریت کے سبق کا پرچار بے سود ہے۔ یہاں کا مسئلہ دھیان گیان اور واعظ سے حل نہیں ہوگا۔ بلکہ ڈنڈے سے اور ڈنڈا بھی وہ جو زبردست کا ہو۔ آخر مجبوراً دو بیڑیوں میں قدم رکھنے کے بجائے ایک کو ترک کر دیا۔ جب دیکھا کہ ہندو مسلم اتحاد کے دو ساز ہم آہنگ نہیں ہوتے تو ایک ہی ساز کو اپنا بنا لیا اور پھر بڑے مزے لے لے کر اس کو بجایا یعنی اسلامی ملی شاعری کو شروع کیا، ایک بحث غلامی اور آزادی کے موضوع پر کی ہے یعنی ایک نظریہ قائم کیا ہے۔ کہ ان دونوں حالتوں میں قوم پر

کیا اثر پڑتا ہے اور افراد کی قوتیں کس مصرف میں آتی ہیں۔ انسانی جذبات اور کیفیات پر ان کا کیا اثر پڑتا ہے۔ عنوان ”بندگی نامہ“ رکھا ہے۔

از غلامی دل بمیرد از بدن
از غلامی بزم ملت فرد فرد
آن کیے اندر سجود این در قیام
آبروے زندگی در باختہ
شورہ بوم از نیش کژ دم خار خاز
در چین دشت بلاصد روز گار
مرگ با اندر فنون بندگی
نغمہ او خالی از نار حیات
القدر این نغمہ موت است و بس
نغمہ باید تند رو مانند سیل
نغمہ گر معنی ندارد مُردہ ایست
ہچماں دیدم فن صورت گری
می چکد از خامہ ہا مضمون موت
بے یقین را لذت تحقیق نیست
از خودی دور است و رنجور است بس
فکر او نا دار و بے ذوق ستیز
آں ہنر مندے کہ بر فطرت فرود
آفریند کائنات دیگرے
در غلامی تن ز جان گردد تہی
تاز گیہا و ہم و شک افزایش
در غلامی عشق و مذہب را فراق
دین و دانش را غلام ارزاں دہد
گرچہ برب ہائے او نام خداست
ہر کہ بے حق زیست جو مُردار نیست
زندگی بار گراں بر دوش او
تن ستر از مستثنی مہر ملوک
یک زمان بارفتگاں صحبت گزین

از غلامی روح گردد بار تن
ایں و آں یا ایں و آں اندر نبرد
کارو بارش چوں صلای بے امام
چوں خراں با کاه و جو در ساختہ
مور او اثر درگز و عقرب شکار
خوشتر از محکومی یک دم شمار
من چہ گویم از فسون بندگی
ہچو سیل اُفتد بہ دیوار حیات
نیستی در کسوت صوت است و بس
تا برد از دل غماں را خیل خیل
سوز او از آتش افسردہ ایست
نے براہمی درو نے آذری
ہر کجا افسانہ و افسون موت
بے یقین را قوت تخلیق نیست
رہبر او ذوق جمہور است و بس
بانگ اسرافیل او بے رستیز
راز خود را بر نگاہ ما کشود
قلب را بخشد حیات دیگرے
از تن بے جاں چہ اُمید بہی
گہنہ و فرسودہ خوش می آیدش
انگبین زندگانی بد مذاق
تا بدن را زندہ دارد جان دہد
قبلہ او طاقت فرمانرواست
گرچہ کس در ماتم او زار نیست
مرگ او پروردہ آغوش او
جان پاک از لاغری مانند دوک
صعت آزاد مرداں ہم بہ بیس

ہمت مردانہ و طبع بلند در دل سنگ این دو لعلی ارجمند
 وائے من از خویشتن اندر حجاب از فرات زندگی نا خوردہ آب
 عشق مرداں پاک و رنگین چون بہشت می کشاید نغمہ ہا از سنگ و خشت
 بے محبت زندگی ماتم ہمہ کار و بارش زشت و نا محکم ہمہ
 عشق صیقل می زند فرہنگ را جوہر آئینہ مخشد سنگ را
 گرمی افکار ما از ناز اوست آفریدن ، جاں دمیدن کار اوست ۹

پہلے تو اس امر پر بحث کی ہے کہ غلامی سے انسان پر کیا اثر پڑتا ہے۔ غلامی سے دل مرجاتا ہے اور روح تن کو بوجھ معلوم ہونے لگتی ہے۔ عالم شباب میں بھی پیری کا ضعف چھایا ہوتا ہے۔ جب غلامی ہو تو اتفاق کس طرح سے ہو۔ سب ایک دوسرے کے خلاف کشمکش میں مصروف ہوتے ہیں۔ ان کا مسلک اور مقصود نظر ایک نہیں ہوتا۔ ہر ایک ذاتی خواہشات کو پورا کرنے میں منہمک نظر آتا ہے۔ ہر کوئی اپنے آپ کو لیڈر سمجھتا ہے۔ گویا قوم بغير لیڈر کے ہوتی ہے۔ غلامی میں انسانی خوبیاں بھی کام نہیں آسکتیں۔ چونکہ ان کے صحیح استعمال کا امکان نہیں ہوتا۔ بلکہ یہ خوبیاں آہستہ آہستہ ذائل ہو جاتی ہیں۔ بس ایک ہی بات غلام کے ذہن میں ہر وقت حاضر رہتی ہے وہ موت کا خوف ہے۔ یہ خوف اس قدر اس پر چھایا ہوا ہوتا ہے کہ گویا بے موت مرجاتا ہے اور خود ہی اپنی لعش اٹھائے پھرتا ہے۔ گویا اس کے اندر نہ ضمیر باقی ہے نہ روح۔ بظاہر وہ چلتا پھرتا نظر آتا ہے مگر درحقیقت محض ایک لعش ہے۔ غلام اپنی آبرو کو بیچ دیتا ہے اور جانوروں کی طرح سے کھانے پینے کو ہی زندگی تصور کرتا ہے۔ یہ بھی کیا زندگی ہے۔ اس کے اوقات ہی اپنے نہیں۔ کسی اور کی خدمت میں وقت اور قوت کو صرف کر دیتا ہے۔

اس آرام کی زندگی اور غلامی کے بجائے اگرچہ انسان کس قدر تکلیف میں ہو، مگر آزاد ہو تو وہ بہتر ہے۔ ملک میں پیداوار اچھی نہ ہو، آسائش و آرام میسر نہ ہو، مگر جہاں پر روح آزاد ہو وہی سچی زندگی ہے۔ غلامی کے سبب تمام فنون لطیفہ کی روح بھی مرجاتی ہے۔ بلکہ غلام قوم کے پیدا کردہ شاہکاروں کا اثر جہاں جہاں پہنچتا ہے، مرگ پھیلاتا ہے۔ غلاموں کی موسیقی حیات کی گرمی سے خالی ہوتی ہے۔ غلام کی طبع پست اس کا دل بے نور اور اس کا ذوق امروز و فردا سے نا آشنا ہوتا ہے۔ اس کے نغموں سے بھی ایسی صدائیں نکلتی ہیں۔ جس سے سننے والا نحیف و ناتواں ہو جاتا ہے اور جہاں عمل سے بھی بیزار ہو جاتا ہے۔ ایسے نغموں سے ہمیشہ بچنا چاہیے۔ چونکہ ان میں نیستی اور ہلاکت کے سوا کچھ رکھا نہیں ہے۔ ان سے دل کا سوز جاتا رہتا ہے اور اس کے بجائے غم پیدا ہو جاتا ہے جو کہ دل کے لیے زہر ہے۔

غم دو قسم کے ہوتے ہیں۔ ایک غم وہ ہے جو آدمی کو دکھاتا ہے، دوسرا غم تمام غموں کو دکھاتا ہے۔ اگر انسان دوسرے غم کو اپنا سانس بنالے تو یوں سمجھو گویا غموں سے چھوٹ گیا۔ اس کے اندر تمام دنیا کے ہنگامے سما جاتے ہیں۔ اس سے دل وسیع ہو کر ایک نابینا کنارسمندر بن جاتا ہے۔ مگر غلامی میں انسان کا دل اس دوسرے غم سے نا آشنا رہتا ہے اور اسے زندگی کا راز معلوم ہی نہیں ہوتا۔ وہ نغمے جو دل پر اس طرح کا اثر کرتے ہیں وہ

بیوہ عورتوں کے لیے مناسب ہیں اور غلام کی حالت بھی اس سے ملتی جلتی ہے۔
راگ ایسا چاہیے جو کہ سیل کی طرح ہو اور وہ دل سے تمام غموں کو دور کر دے۔ اس سے بدن میں حرارت اور دماغ میں گرمی پیدا ہو۔ ایسا نغمہ جس سے دل منور ہو جائے، وہ گویا فطرت کا چراغ ہے۔ اس کے معانی سے اس کی صورت پیدا ہوتی ہے۔ اگر اس میں معنی نہ ہوں تو وہ نغمہ مردہ ہے، معنی سے مراد یہ ہے کہ وہ ظاہری نقش یعنی صورت سے تجھے آزاد کر دے۔ معنی وہ چیز نہیں جو انسان کو اندھا اور بہرہ کر دے اور صرف نقش ظاہری پر فریفتہ ہو جائے۔ مگر غلاموں کا مطرب خود معنی کا جلوہ نہیں دیکھ سکتا۔ وہ تو معنی سے دور بھاگتا ہے اور ظاہری صورت پر ہی فریفتہ ہوتا ہے۔

اب ہم غلاموں کی مَصُوْرٰی کی طرف رجوع کرتے ہیں۔ غلام قوم کی نقاشی کے شاہکار ایسے ہوتے ہیں کہ نہ ان میں برا ہی جوش ہوتا ہے، نہ آذری تلقین۔ گویا وہ زندگی کے کسی جوش سے تعلق نہیں رکھتے۔ بس جہاں دیکھو مومت کا افسانہ ہوتا ہے۔ گویا مردنی چھائی ہوئی ہے اور جہانِ عمل سے دور افتادہ۔
بے یقین انسان میں تحقیق کی لذت موجود ہوتی ہے نہ تخلیق کی قوت۔ گویا اس کے دل میں خوف موجود ہوتا ہے اور اس کے لیے کسی نئے شاہکار کا پیدا کرنا محال ہے۔ اس میں نہ تو خودی ہے اور نہ مزاج میں نیا مضمون پیدا کرنے کی قوت۔ اس لیے اس کے ذوق پر عوام کی رائے کا گہرا اثر ہوتا ہے۔ لوگوں نے جیسا کہا اس نے ویسا ہی بنا دیا۔ حسن کی تلاش میں مظاہر فطرت کی طرف مائل ہوتا ہے۔ حالانکہ سب سے بڑا حسن تو ہماری ذات کے اندر موجود ہے نہ وہ اپنی طرف رجوع کرتا ہے۔ نہ اندرونی خوبیوں کو ظاہر کرتا ہے۔ نہ وہ آزاد جذبات سے کام لیتا ہے۔ نہ اس کے دل کا دریا جوش میں آتا ہے۔ نہ وہ کوئی نئی چیز پیدا کر سکتا ہے۔
غلام قوم کے مَصُوْرٰی کے پروانے کے اندر تپش موجود ہی نہیں ہوتی کہ وہ شمع کی طرف رجوع کرے۔ نہ ہی وہ زمانہ حال میں مستقبل کی حقیقت دیکھ سکتا ہے۔ اس کا دل خوف سے سہا ہوا ہوتا ہے اور اس لیے اس کی نگاہ بلند پرواز نہیں ہو سکتی۔ نہ ہی وہ دنیا میں انقلاب پیدا کرنے کی قوت رکھتا ہے خاکسار اور اپنے آپ سے شرمندہ۔ بھلا وہ بلندی کی طرف کس طرح رجوع کر سکتا ہے۔ جب اس کا فکر ہی نادار ہو اور اس میں جنگ و جدال کا مادہ ہی موجود نہ ہو۔ تو وہ اس مضمون کے متعلق تصویریں کیسے بنائے گا۔ جب انسان اپنے آپ کو اس قدر حقیر و خوار سمجھنے لگتا ہے۔ تو اس کے ضمیر میں جو خدا کا نور ہوتا ہے وہ بھی مر جاتا ہے۔ زندگی اصل میں وہی ہے۔ جس میں قوتِ اعجاز موجود ہو۔ یعنی وہ اپنی عقل و فراست سے کوئی نئی چیز پیدا کر سکے۔

وہ مصور جو فطرت کے ساتھ کچھ اور بھی اپنے نقوش میں شامل کر دیتا ہے اور وہ اپنے دل کا راز ہم پر آشکار کرتا ہے۔ وہی اصل میں صحیح مصور ہے۔ وہ ایک نئی دنیا پیدا کرتا ہے اور دل کو نئی زندگی بخشتا ہے۔ اس کی پاک سرشت اچھے اور برے کو خوب سمجھتی ہے اور وہ اس کا اظہار اپنی تصاویر میں کرتا ہے۔ یہی صحیح زندگی ہے۔
غلامی میں تن جان سے خالی ہو جاتا ہے۔ ایسے انسان سے آپ نیکی کی کیا توقع رکھ سکتے ہیں۔ آدمی اپنے آپ سے غافل ہو جاتا ہے اور ایجاد کا ذوق اس کے دل سے جاتا رہتا ہے۔ غلام تو بس تقلید کا بندہ ہوتا ہے۔ کوئی نئی روش پیدا کرنا گویا اس کے لیے کفر ہے۔ جہاں کوئی ذرائعی بات نظر آئی، اس کے شکوک میں

اضافہ ہوا۔ پرانی فرسودہ باتیں اس کو بہت پسند آتی ہیں۔ وہ ماضی کے ہی گیت گاتا رہتا ہے اور مستقبل سے اس کا فکر خالی ہوتا ہے۔ اگر ہنر یہی ہے تو اس کا نام آرزو کی موت ہے گویا انسان کی موت ہے۔ اس مصوری کی ظاہری صورت تو بہت اچھی ہوتی ہے مگر اس کا باطن یعنی معنی بہت خراب ہوتے ہیں۔ کوئی نگہاندی ظاہری صورت کو پسند نہیں کرتا، اس لیے آپ بھی اپنا راہنما نہ بنائیں۔

اب ہم یہ دیکھنا چاہتے ہیں کہ غلاموں کا مذہب کیا ہوتا ہے! ان کا نام نہاد مذہب تو وہ ہوتا ہے جس سے وہ پکارے جاتے ہیں۔ مگر غور کیا جائے تو حقیقت مختلف ہوتی ہے۔ عشق ہی انسان میں زندگی پیدا کرتا ہے اور اس خاکی کوسر ابا آرزو اور گرمی کا رعبا کرتا ہے۔ مگر غلامی میں عشق اور مذہب کے درمیان فاصلہ آجاتا ہے۔ دونوں کی پیوستگی شکستہ ہو جاتی ہے اور زندگی کی حلاوت کڑوی ہو جاتی ہے۔ خدا کی وحدت اور اس کی تمام صفات کو یقین کے ساتھ مان لینے کا نام عاشقی ہے اور پھر اسی یقین اور جوش سے معمور ہو کر ہر مشکل میں کود پڑنا یہ بھی اسی عاشقی میں داخل ہے۔ مگر غلامی میں عشق باتوں تک ہی محدود رہتا ہے اور عمل سے اس کا کوئی واسطہ نہیں پڑتا ہے۔ حروف زبان سے نکلتے ہیں مگر ان پر عمل بھی نہیں کیا جاتا۔ شوق زبان تک ہی ختم ہو جاتا ہے اور بے یقین بے سبیل اور بے دلیل ہونے کے سبب سے یکسر عمل سے محروم رہ جاتا ہے۔

غلام اپنے بدن کو زندہ رکھنے کے لیے روح کو نثار کر دیتا ہے۔ اپنے دین اور دانش کو ستا بیچ دیتا ہے۔ اپنی زبان سے تو وہ خدا کا نام لیتا ہے مگر اصل میں اس کا قبلہ فرمانروا کی طاقت ہوتی ہے۔ سچے خدا کا دوسرا نام تو سچائی اور حق ہے۔ مگر دنیا کا ”خدا“ بظاہر روٹی تو دیتا ہے لیکن انسان کی سب سے قیمتی متاع ”جان“ کو ختم کر دیتا ہے۔ خدائے برتر تو جان بھی دیتا ہے اور روٹی بھی۔ مگر یہ دنیا کا خدا جان کو فنا کر دیتا ہے اور روٹی دیتا ہے۔ ”خدا“ واحد ہے اور یہ سو حصوں میں منقسم ہے۔ وہ سب کا چارہ گر ہے اور یہ خود بیچارہ ہے۔ یہ دنیا کا خدا جب بندے کو اپنی خدائی کا خوگر بنا لیتا ہے تو اس کی آنکھ اور کان اور ہوش کو اصل حقیقت سے کافر بنا دیتا ہے۔ یعنی اس کی پرورش اس روش پر ہوتی ہے کہ وہ سچ سے انکار اور غلط پر اصرار کرتا ہے۔ غلام زندہ ہوتا ہے مگر اس میں جان نہیں ہوتی۔ یہ امر ذرا تشریح طلب ہے کہ انسان کسی طرح سے زندہ بھی ہو اور پھر بھی وہ مردہ ہو یا مردہ کہلانے کا مستحق ہو۔

زندگی اور موت دو اعتبار ہیں جو ہمارے احساس پر مبنی ہیں۔ مچھلیوں کے لیے پہاڑ اور صحرا نہ ہونے کے برابر ہیں اور پرندوں کے لیے سمندر کی گہرائیاں کوئی وجود نہیں رکھتیں۔ بہرہ آدمی گرمی نوا کے لحاظ سے مردہ ہے۔ گویا آواز کے اعتبار سے وہ زندہ نہیں۔ اس طرح اندھا رنگوں سے بہرہ اندوز ہونے سے محروم ہے اس لحاظ سے وہ مردہ ہے۔ مگر نغمہ کی رو سے وہ زندہ ہے تو اس طرح کہ وہ روح جس کے ساتھ حق مربوط ہو زندہ ہے ورنہ مردہ۔ حیات کے معنی یہی ہیں کہ وہ پیوستہ بحق ہو ورنہ وہ مردار سے زیادہ حیثیت نہیں رکھتا۔ ایسے مردہ انسان کی نظر سے تمام حقائق پوشیدہ رہتے ہیں۔ اس کا دل بے ذوق ہوتا ہے اور اس میں انقلاب کا شوق نہیں ہوتا نہ اس کے عمل میں سوز ہوتا ہے نہ اس کی گفتگو میں نور۔ اس کا مذہب بھی اس کے فضا کی طرح تنگ نظر ہوتا ہے۔ زندگی اس کے لیے گویا ایک بار ہوتی ہے۔ اپنی موت کی وہ اپنے پہلو میں خود ہی پرورش کرتا رہتا ہے اس

کی صحبت سے عشق کو بہت اذیت پہنچتی ہے اور اس کے دم سے کئی محفلوں کی آگ ٹھنڈی ہو جاتی ہے۔ اس ننھے سے کیڑے کے لیے جو پھول سے نکل کر کبھی بلند نہ ہوا آسمان اور چاند اور سورج بے معنی باتیں ہیں۔ غلام سے نہ تو یہ توقع ہو سکتی ہے کہ اس میں ذوق دیدار ہو گا نہ یہ کہ اس کی روح بیدار ہوگی۔ اس کی آنکھ حقیقت اشیا کو دیکھنے کی محنت کش ہی نہیں ہوتی۔ وہ تو بس اتنا کرتا ہے، کہ کھایا، خواب گراں میں اوقات بسر کئے، موت آئی اور مر گیا۔ حکمران اگر اس کا ایک بند کھولتا ہے تو دس اور لگا دیتا ہے، کہ یہی تیرے لیے مفید مطلب ہیں۔ گویا ان گروہوں سے تیرے لیے زرہ تیار کی گئی ہے۔ جو تیری حفاظت کرے گی۔ مگر ہوتے وہ بند ہیں۔ پھر اس پر اپنے قہر اور کینے کا اظہار کرتا ہے۔ جس سے غلام کے دل میں موت کا ڈر بڑھ جاتا ہے۔ حتیٰ کہ غلام اپنے آپ سے ناامید ہو جاتا ہے۔ اور اس کے سینے سے آرزو مٹ جاتی ہے۔

کبھی حکمران یہ بھی کرتا ہے کہ غلام کو خلعتِ زیبا عطا کرتا ہے اور کچھ تھوڑا بہت جزوی کاروبار بھی اس کے سپرد کر دیتا ہے۔ مگر اپنے مطلب کو اور مضبوط کر لیتا ہے۔ دنیا کی نعمتیں جو غلام کو زمانہ حال میں میسر آتی ہیں۔ وہ مستقبل سے اسے منکر بنا دیتی ہیں۔ حکمران کی مہربانی میں اس کا جسم تو پھول کر لپٹا ہو جاتا ہے مگر روح سوکھ کر تعلق کی طرح ہو جاتی ہے۔ حکمران کے بند صرف محکوم کے پاؤں میں نہیں ہوتے بلکہ اس کا دل اور روح بھی اس میں جکڑے ہوئے ہوتے ہیں۔ بڑی مشکل یہی ہے چونکہ ان کا احساس اور پھر ان سے مخلصی آسان کام نہیں ہے۔

یہاں تک تو ہم نے غلاموں کی صفات کو دیکھا اور یہ جانا کہ ان میں کون کون سے نقائص حکمران کی سیاست پیدا کرتی ہے۔ اب یہ دیکھنا مقصود ہے کہ آزاد مردوں کی تربیت کس روش پر ہونی چاہیے۔ کس طریقہ سے قوم کو آزاد کیا جاسکتا ہے۔ تربیت ہی ایسی ہو کہ مرد میں آزادی اور استقلال کی خواہش اور ان کے حصول کی صفات موجود ہوں، اس کے لیے ضروری ہے کہ انسان اپنے اندرونی جوہروں کی تربیت کرے اور ان کو برسر کار لانا سیکھے۔

آزاد مردوں کے ضمیر کی تربیت اسی طرح ہوتی ہے کہ ان کا دل تو سخت اور مضبوط ہوتا ہے مگر ہمت مردانہ اور طبع بلند موجود ہوتی ہے۔ جو انسان اپنے آپ کو نہیں پہچانتا یعنی اپنی منزلت اور انسانی وقار سے آگہی نہیں حاصل کرتا، وہ کبھی زندگی کی لذتوں سے بہرہ ور نہیں ہو سکتا۔ یہ سب باتیں یقین محکم سے حاصل ہوتی ہیں۔

عشق کا دل میں پیدا کرنا ضروری ہے۔ عشق وہ جو بہشت کی طرح سے پاک اور رنگین ہو۔ یہی مردوں کا عشق خوبصورتی کو پرکھتا ہے۔ اس کا محافظ بھی ہے اور پردہ دار بھی۔ یہ عشق کیوں اور کس طرح کے اصول پر نہیں سوچتا۔ بلکہ جب کوئی کام کرنے پر آتا ہے، تو اس کی ہمت آسمان کے دوسرے پار نکل جاتی ہے۔ اس کی کیفیتوں کو بیان نہیں کیا جاسکتا محسوس کیا جاسکتا ہے۔ مگر یہ سچ ہے کہ ایسا عشق اپنے ضمیر کو بے نقاب کرتا ہے اور اپنی تمام قوتوں کو عمل میں لاتا ہے۔

ہمت سے کئی جذبات بلند ہوتے ہیں اور کم ہمت بھی جرأت سے معمور ہو جاتے ہیں۔ سچ تو یہ ہے کہ

عشق و محبت کے بغیر زندگی ایک طویل ماتم معلوم دیتی ہے اور تمام کاروبار کمزور اور حقیر ہو جاتا ہے۔ عشق سے عقل اور علم صیقل ہوتے ہیں اور مشکل کام آسان ہو جاتے ہیں۔ اسی کے سبب ہمت بلند ہو جاتی ہے اور ہنرمند اپنے بہترین شاہکار پیدا کر سکتے ہیں۔

عشق کے سامنے رکاوٹیں ہیچ ہیں۔ جب وہ کام کرنے پر مائل ہو جاتا ہے تو کر کے ہی رہتا ہے اسی کی گرمی سے ہمارے فکر میں گرمی پیدا ہوتی ہے اور جان اور روح پرورش پاتے ہیں۔ انسان اپنے اندر کسی چیز کے سرانجام دینے کا عشق پیدا کرے تو وہ اسے کر کے ہی رہتا ہے مگر عشق وہ ہونا چاہیے جو انسان کے دل میں اور دوسروں پر غالب رہنے کی صفت پیدا کرے۔ اگر دنیا کے دل کسی ایسے مرکز کی طرف متوجہ ہوں جو ان میں غالب اور زبردست رہنے کی صفت نہ پیدا کر سکے تو اس کا نام جادو گری ہے۔ لیکن اگر کوئی ایسا جذبہ وجود میں آئے جو جاذب توجہ بھی ہو اور اس کے ساتھ غالب اور زبردست رہنے کی صفت بھی پیدا کرے تو وہ پیغمبری ہوتی ہے، دونوں حالتوں میں عشق کا فرما ہوتا ہے۔

یہ بحث باوجود میری خواہش اختصار کے کچھ طویل ہو گئی ہے۔ تاہم میں نے وقت کم صرف کرنے کی کوشش کی ہے۔ چونکہ موضوع ”نظریہ“ تھا اور وہ تمام باقی مضمون کے لیے اساس کا کام دیتا ہے۔ اس لیے بیان کرنا پڑا۔ اب ان خیالات کو عملی جامہ پہنانا منظور ہے اور پیش نظر مشرق ہے۔ خاص طور پر مشرق کے اسلامی ممالک اور ہندوستان ہے۔ تو دیکھیے کہ ان قوموں کو افرنگی سیاست سے آزاد ہونے کے لیے کیا کام کرنا چاہیے۔

”شکوہ“ نے اقبال کی شاعری کو بہت شہرت دی۔ ہندوستان کے مسلمانوں کو جگا دیا۔ پھر ”خضر راہ“ اور ”طلوع اسلام“ نے اس میں اضافہ کیا۔ ولایت سے آنے (۱۹۰۸ء) کے بعد سے اقبال نے اسلامی اخوت کا پیغام تمام دنیا کو پہنچانا شروع کیا۔ مطلب یہ تھا کہ تمام عالم کے مسلمان ایک ہو جائیں۔ کعبہ ان کا مرکز ہو۔ وہ اپنی اپنی قومیت کو کھودیں اور اپنے مخصوص وطن افغانستان، ایران، توران کو بھول جائیں صرف اور صرف اسلام کے نام میں اپنے نام اور حیثیتیں گم کر دیں۔

ایک ہوں مسلم حرم کی پاسبانی کے لیے

نیل کے ساحل سے لے کر تابہ خاک کا شاعر

جو کرے گا امتیازِ رنگ و خون، مٹ جائے گا

ترک خر گا ہی ہو یا اعرابی والا گُہر ۱۰

اب ترانہ ہندی کی بجائے ترانہ ملی پیش نظر تھا (ترانہ ملی)

چین و عرب ہمارا ہندوستان ہمارا

مسلم ہیں ہم وطن ہے سارا جہاں ہما

ہندوستان کی بات نہیں اب سارے جہان کا ذکر ہونے لگا۔ اقبال کا یہ کہنا ہے کہ وطن کی محبت پیدا کرنے کے بجائے اسلام کی محبت پیدا کرو۔ چونکہ وطن کی محبت پیدا کرنے سے مذہب کی محبت مر جاتی ہے۔

”وطنیت“

اس دور میں مے اور پے جام اور ہے جم اور
 ساقی نے بنا کی روش لطف و ستم اور
 مسلم نے بھی تعمیر کیا اپنا حرم اور
 تہذیب کے آذر نے ترشوائے صنم اور
 ان تازہ خداؤں میں بڑا سب سے وطن ہے
 جو پیرہن اس کا ہے وہ مذہب کا کفن ہے
 یہ بت کہ ترا شیدۂ تہذیب نوی ہے
 غارت گر کاشانہ دین نبوی ہے
 بازو ترا توحید کی قوت سے قوی ہے
 اسلام ترا دلیں ہے تو مصطفوی ہے
 نظارۂ دیرینہ زمانے کو دکھا دے
 اے مصطفوی خاک میں اس بُت کو ملا دے
 اقوام جہاں میں ہے رقابت تو اسی سے
 تسخیر ہے مقصود تجارت تو اسی سے
 خالی ہے صداقت سے سیاست تو اسی سے
 کمزور کا گھر ہوتا ہے غارت تو اسی سے
 اقوام میں مخلوق خدا بٹی ہے اس سے
 قومیت اسلام کی جڑ کٹتی ہے اس سے^{۱۲}

اقبال نے یہ بھی دیکھا کہ مشرقی اقوام سو رہی ہیں اور مغرب کے سیاست دان اُن کے حصے بخرے
 کر کے کھا رہے ہیں۔ جس طرح سے گدھ لاشوں کو کھاتے ہیں۔ اقبال کو اس نظارے سے دلی رنج ہوا اور اس
 نے قوموں کو جھنجھوڑ جھنجھوڑ کر جگانا شروع کر دیا کیا۔

چونکہ مضمون اسلام تھا۔ اس لیے زیادہ توجہ اسلامی ممالک کی طرف ہوئی۔ یہ سچ ہے کہ موجودہ اسلام
 کی پشت پناہ، ایک جلیل القدر تاریخ بہت وسیع اور شاندار قومی کارنامے اور عظیم الشان قربانیوں کی مثالیں
 موجود ہیں۔ جس کی روشنی میں کسی وقت اور کسی پہلو سے اسلام کے متعلقہ مضمون کو پُر تُو ر کیا جاسکتا ہے۔ اقبال
 جیسے فاضل کے لیے مضمون کو زور گوہر سے معمور کر کے چرخ چہارم بنا دینا آسان بات تھی۔

تمام ملت اسلامیہ یعنی اسلام بحیثیت مجموعی محاورہ ہے۔

اے ترا حق خاتم اقوام کرد بر تو ہر آغاز را انجام کرد

اے نظر بر حُسن تر سازادہ
 طرح عشق انداز اندر جان خویش
 تا نگاہے افکنی بر رُوئے خویش
 باز خوانم قصہ پا رینہ ات
 از پئے قوم زخود نا محرے
 عشق را داغے مثال لاله بس
 تا زخاکت لاله زار آید پدید
 اے ز راہ کعبہ دُور افتادہ
 تازہ گُن با مصطفیٰ پیمان خویش
 می شوی زنجیری گیسوئے خویش
 تازہ سازم داغہائے سینہ ات
 خواستم از حق حیات محکمے
 در گریانش گل یک نالہ بس
 از دمت باد بہار آید پدید^{۱۳}

اسلام آسمانی مذاہب کی آخری کڑی ہے اور اس میں تمام صفات موجود ہیں جو اس سے پہلے مذاہب میں فرداً فرداً موجود تھیں۔ مگر مسلمان کی حالت بہت پست ہے۔ اس کا سبب یہ ہے کہ وہ اپنے مذہب اور روایات سے دور ہٹ گیا ہے۔ مسلمان نے اپنے دل میں عیسوی موسوی اور دیگر اقوام اور ان کے ادبیات کی محبت پیدا کر لی ہے۔ رسول عربی ﷺ کا عشق ہی مسلمانوں کے لیے کامیابی کا راستہ ہے۔ تم اپنے آپ سے اس قدر غافل کیوں ہو گئے ہو۔ میں تمہیں پرانی عظمت یاد دلاؤں گا اور اُس عشق نبوی اور ایمان محکم کی طرف مائل کروں گا تاکہ تمہارا مستقبل روشن ہو، کامیاب ہو اور تم دنیا میں آزاد رہ کر صاحب طاقت و سلطنت بن سکو۔ ”بال جبریل“ میں ”ساقی نامہ“ لکھا ہے۔ اس میں اس معاملے کو زیادہ واضح کر دیا ہے اور رموز کا اضافہ بھی کیا ہے۔

زمانے کے انداز بدلے گئے
 گیا دورِ سرمایہ داری گیا
 مسلمان ہے توحید میں گرم جوش
 بچھی عشق کی آگ اندھیر ہے
 شراب گھن پھر پلا ساقیا
 جوانوں کو سوزِ جگر بخش دے
 امتگیں مری آرزوئیں مری
 فریبِ نظر ہے سکون و ثبات
 نیا راگ ہے ساز بدلے گئے
 تماشا دکھا کر مداری گیا
 مگر دل ابھی تک ہے زُتار پوش
 مسلمان نہیں، راکھ کا ڈھیر ہے
 وہی جامِ گردش میں لا ساقیا!
 مرا عشقِ میری نظر بخش دے
 اُمیدیں مری، جستجوئیں مری
 تڑپتا ہے ہر ذرہ کائنات

سفرِ زندگی کے لیے برگ و ساز
 خودی کیا ہے، رازِ درونِ حیات
 خودی کے نگہاں کو ہے زہرِ ناب
 وہی ناں ہے اس کے لیے ارجمند
 تری آگ اس خاکدان سے نہیں
 سفر ہے حقیقت، حضر ہے مجاز
 خودی کیا ہے، بیداری کائنات
 وہ ناں جس سے جاتی رہے اس کی آب
 رہے جس سے دنیا میں گردن بلند
 جہاں تجھ سے ہے، تو جہاں سے نہیں

جہاں اور بھی ہیں ابھی بے نمود
کہ خالی نہیں ہے ضمیر وجود
ہر اک منتظر تیری یلغار کا
تری شوخی فکر و کردار کا
تو ہے فاتحِ عالم خوب و زشت
تجھے کیا بتاؤں تیری سرنوشت^{۱۳}
مغربی تہذیب کے لیے اقبال یہ کہتا ہے: (خرابات فرنگ)

اِس خراباتِ فرنگ است و ز تا شیرمیش
آنچہ مذموم ثنا رند ، نماید محمود
نیک و بد را بتر ازوے دگر سنجیدیم
چشمہ داشت ترازوے نصاری و یہود
خوب، زشت است اگر پنچہ گیرات شکست
زشت، خوب است اگر تاب و توان تو فزود
تو اگر درنگری جز بہ ریا نیست حیات
ہر کہ اندر، گرو صدق و صفا بود و نبود
دعوی صدق و صفا پردہ ناموس ریاست
پہر ماگفت مس از سیم نباید اندود
فاش گفتیم بتو اسرار نہان خانہ زیت
بکسے باز مگو تاکہ بیانی مقصود^{۱۵}

مغربی اقوام ریا کاری، حیلہ سازی اور مادی ایجادات کے زور پر اپنا اُلوسیدھا کر رہی ہیں اور مشرق کی
سادہ لوح اقوام کو نوج نوج کرکھا رہی ہیں۔ انہوں نے یہ ایک ڈھونگ رچا رکھا ہے۔

آبتاؤں تجھ کو رمز آئیے اِنَّ الْمُلُوكَ
سلطنتِ اقوامِ غائب کی ہے اک جادوگری^{۱۶}

مغربی تہذیب سرمایہ داری پر مبنی ہے اور اقبال سرمایہ داری کے خلاف ہے۔
نظر کو خیرہ کرتی ہے چمک تہذیب حاضر کی
یہ صناعی مگر جھوٹے گون کی ریزہ کاری ہے
تدبر کی فسوں کاری سے محکم ہونہیں سکتا
جہاں میں جس تمدن کی بنا سرمایہ داری ہے^{۱۷}

”حضرت راہ“ میں اس مضمون پر بحث ہے۔ کہ سرمایہ داری سے تہذیب کی بنا کھوکھلی ہو جاتی ہے۔ پھر
اس امر کو بھی واضح کیا کہ جب سیاست دین سے خالی ہو جاتی ہے۔ تو وہ محض ہوس اور ظلم کا میدان بن جاتی
ہے۔

ہوئی دین و دولت میں جس دم جدائی
ہوس کی امیری ہوس کی وزیری
دوئی ملک و دیں کے لیے نا مرادی
دوئی چشم تہذیب کی نابصیری
یہ اعجاز ہے ایک صحرا نشین کا
بشیری ہے آئینہ دارِ نذیری!
اسی میں حفاظت ہے انسانیت کی

کہ ہوں ایک جنیدی و ارد شیریں^{۱۸}
یورپ نے جو ظاہر داری کا مذہب اپنا رکھا ہے۔ وہ دین نہیں بلکہ سیاست کا ایک حصہ ہے۔ دین میں
وہ عناصر موجود ہی نہیں جن سے یہ صحیح دین کہلانے کا مستحق ہو اور پھر اس کا اثر سیاست پر نہیں ہوتا بلکہ سیاست
اسے بطور آلہ کار استعمال کرتی ہے۔

ہوئی ہے ترکِ کلیسا سے حاکی آزاد
فرنگیوں کی سیاست ہے دیو بے زنجیر
متاعِ غیر پہ ہوتی ہے جب نظر اس کی
تو ہیں ہراول لشکرِ کلیسیا کے سفیر^{۱۹}
اور اب عالمِ اسلامی کو اقبال نے آواز دے دے کر چگانا شروع کیا۔
عامِ حریت کا جو دیکھا تھا خوابِ اسلام نے
اے مسلمان آج تو اُس خواب کی تعبیر دیکھ^{۲۰}
اور انہیں کہا کہ اٹھو! تمہارے جاگنے کا وقت آ گیا ہے۔

دلیلِ صبحِ روشن ہے ستاروں کی تنکِ تابلی
انفِج سے آفتابِ اُبھرا، گیا دورِ گراںِ خوابی
عُروقِ مردہٗ مشرق میں خونِ زندگی دوڑا
سمجھ سکتے نہیں اس راز کو سینا و فارابی
مسلمان کو مسلمان کر دیا طوفانِ مغرب نے
طلاطم ہائے دریا ہی سے ہے گوہر کی سیرابی^{۲۱}
یہ بڑے شکر کی بات ہے کہ اقبال کی زندگی میں ہی اس کے پیغام نے اثرات نمودار ہونے لگے۔ ہر
طرف بیداری کے آثار نمایاں ہونے لگے۔

اقبال نے اس امر پر زور دیا کہ آزادی اور استقلال کے لیے خودی کا پیدا کرنا ضروری ہے اور خودی
عشق و محبت سے ہی محکم ہوتی ہے۔

از محبت چوں خودی محکم شود
قوتش فرماندہٗ عالم شود^{۲۲}

”خودی“ تعمیر قوم کے لیے اس قدر ضروری عنصر ہے کہ اس کا زندگی کے ہر شعبہ میں شامل کرنا
ضروری ہے۔ مذہب، تعلیم، ادب، موسیقی، مصوری، سماجی رسوم غرضیکہ فرد کی ہر نقل و حرکت سے یہ ثابت ہو کہ
اس کی قوم گرا نہما، قوی، صاحبِ دل و دماغ پُر از شوکت و ہمت ہے۔

سرود و شعر و سیاست، کتاب و دین و ہنر

گھر ہیں ان کی گرہ میں تمام یک دانہ
ضمیر بندہ خاکی سے ہے نمود ان کی
بلند تر ہے ستاروں سے ان کا کاشانہ
اگر خودی کی حفاظت کریں تو عین حیات
نہ کر سکیں تو سراپا فسوں و افسانہ
ہوئی ہے زیرِ فلک اُمتوں کی رُسوائی
خودی سے جب ادب و دیں ہوئے ہیں بیگانہ ۲۳

جب افراد کا ملک ایک ہو جاتا ہے تو ملت بن جاتی ہے۔ فرد کے لیے ضروری ہے کہ وہ ملت کی حفاظت کرے۔ چونکہ اسی میں اس کی حفاظت کا راز مضمر ہے۔ ملت کی تکمیل کے لیے ثبوت کی وساطت ضروری ہے۔

تا خدا صاحب دلے پیدا گند
کو زحرفے دفترے املا گند
ساز پردازے کہ از آوازہ
خاک را بخشد حیات تازه ۲۴

پھر اقبال یہ کہتا ہے کہ تمام بنی نوع آدم کو غلامی کی زنجیروں سے چھڑانے کے لیے ایک ہی مذہب ہے اور وہ اسلام ہے۔ پیغمبر اسلام آزادی حریت اور مساوات کا پیغام لے کر دنیا میں آئے۔

بود انسان در جہاں انسان پرست	ناکس و نابود مندو زیر دست
از غلامی فطرت او دون شدہ	نغمہ ہا اندر نے او خون شدہ
تا امینے حق بخد اران سپرد	بندگان را مسند خاقان سپرد
قوت او ہر گھن پیکر شکست	نوع انسان را حصار تازه بست
حریت زاد از ضمیر پاک او	ایں مئے نوشین چکید از تاک او
نقش نو بر صفحہ ہستی کشید	اُمتے گیتی کشائے آفرید
کائنات از کیف او رنگین شدہ	کعبہ ہا بت خانہ ہائے چین شدہ
کُلُّ مُؤْمِنٍ اِخْوَةٌ اِندَر دِلِّش	حریت سرمایہ آب و گلش
نا شکلیب امتیازات آمدہ	در نماؤ او مساوات آمدہ
ہچو سرو آزاد فرزندان اہ	پختہ از قبالِ اَبَلِسی بیان او ۲۵

مسلمانوں کا ایک ملت پیدا کرنے کے لیے قرآن پاک پر عمل پیرا ہونا ضروری ہے۔

تو ہمیں دانی کہ آئین تو چیست

زیر گردوں سرّ تمکین تو چست
آن کتاب زندہ ، قرآن حکیم
حکمت او لا یزال است و قدیم
ارج می گیرد ازو نا ارجمند
بندہ را از سجدہ سازد سر بلند ۲۶

عام مسلمانوں میں خدا کی رضا اور قسمت کے نوشتے کے بارے میں عجیب خیالات پھیلے ہوئے ہیں کہ جو کچھ ہونا ہوتا ہے وہی ہو کے رہتا ہے۔ یہ ایک ایسی چیز ہے جس کا ہمیں علم نہیں اور کیا پتا کیا ہو کیا نہ ہو۔ ہاتھ پر ہاتھ دھر کر نہیں بیٹھنا چاہیے۔ بلکہ کوشش اور محنت ہمیشہ جاری رہے۔ سب کو ترک نہیں کرنا چاہیے اور ترقی کے لیے جو امور ضروری ہیں انہیں محنت سے حاصل کرنا چاہیے۔

ہر شاخ سے یہ نکتہ پچھیدہ ہے پیدا
پودوں کو بھی احساس ہے پہنائے فضا کا
ظلمت کدہ شاخ پہ شاکر نہیں رہتا
ہر لحظہ ہے دانے کو جنون نشود نما کا
فطرت کے تقاضوں پہ نہ کر راہ عمل بند
مقصود ہے کچھ اور ہی تسلیم و رضا کا
جرات ہو نمو کی تو فضا تنگ نہیں ہے
اے مردِ خدا! ملکِ خدا تنگ نہیں ہے ۲۷

گویا اس تسلیم و رضا کے غلط نظریہ کو جو عام طور پر مسلمانوں میں مروج ہے بدل دیا جائے اور انہیں کوشش محنت، تعلیم اور خودی کی طرف راغب کیا جائے تاکہ وہ اپنے اندر قوت و ہمت پیدا کریں۔ اسلام کی توسیع اور تکمیل اس امر میں ہے کہ وہ مادی ترقی کرے اور دنیا پر غالب آنے کی کوشش کرے۔

ہر کہ محسوسات را تسخیر کرد
عالی از ذرّہ تعمیر کرد
کوہ و صحرا دشت و دریا بحر و بر
تحت تعلیم ارباب نظر
سینہ را از سنگ زورے ریش گن
امتحان استخوان خویش گن
حق جہان را قسمت نیکال شمرد

جلوہ اش بادیدہ مومن سپرد
کارواں را رگنزار است این جہاں
نقد مومن را عیار است این جہاں
گیر او را ، تا نہ او گیرد خُرا
ہنجو مے اندر سبو گیرد ترا ۲۸

اب اسلامی اقوام کے افراد نے وہ عناصر اپنے اندر داخل کر لیے جو آزادی اور طاقت کی تخلیق کرتے ہیں۔ قوموں نے خودی اور سیاست کا سبق سیکھ لیا۔ مگر جب تک ان میں اتحاد و موانست اور باہمی ہمدردی کی ضمیر پیدا نہ ہو وہ بیرونی دشمنی کا مقابلہ نہیں کر سکتیں۔ آج کل کی دنیا اس قدر پیچیدہ ہو گئی ہے اور یورپ کے زیر تکمیل اقوام کے خلاف ایسا اتحاد قائم کیا ہے کہ مشرق (جس سے مقصود مشرق کے اسلامی ممالک ہیں) جب تک کہ وہ تمام تر متحد نہ ہو جائے مغرب کی سیاست کا مقابلہ نہیں کر سکتا۔ مغربی اقوام نے باوجود اپنی باہم آویزشوں کے ایک انجمن بنام جمعیت الاقوام بنائی۔ جس سے مقصود یہ تھا کہ آپس میں جو کچھ ہو سوسو ہو۔ لیکن غیر اقوام کو ہم سب بانٹ بانٹ کر اپنے قبضے میں کریں گے۔ اس کے علاوہ اور کوئی مقصود مشترک نہ ہو۔ مگر یہ تو سب کے لیے باعث توجہ ہے اس وقت کی جمعیت الاقوام کے لیے کہا ہے، جب اس کی تشکیل کی گئی تھی۔

برفتد تا روش رزم درین بزم گہن
درد مندانِ جہان طرح نو انداختہ اند

(ظاہر داری یہ ہے)

من ازین پیش نہ دامنم کہ کفن دزدے چند
بہر تقسیم قبور انجمنے ساختہ اند ۲۹

(حقیقت یہ ہے)

نو اسلامی ممالک کو اقبال نے مشورہ دیا کہ وہ بھی باہمی اشتراک پیدا کریں۔ بلکہ ان میں تو مذہب کی بنا پر اور اس کی رو سے پہلے سے ہی اتحاد اخوت اور جذبہ ہمدردی موجود ہے۔ اگر تمام اسلامی ممالک ایک جمعیت الاقوام بنالیں۔ تو یہ کامیاب ہو جائیں گے۔ چونکہ اسے متحدہ کار فرما ہونے کے ضروری عناصر اسلام میں موجود ہیں اور اس کا مرکز ایران کا پایہ تخت طہران ہو۔ یہ روش اگرچہ مغرب کی نکالی ہوئی ہے۔ مگر مشرق میں غالب ہے کہ اس کو حقیقی عملی جامہ پہنایا جاسکے۔

پانی بھی مسخر ہے ہوا بھی ہے مسخر
کیا ہو جو نگاہ فلک پیر بدل جائے
طہران ہو گر عالم مشرق کا جنیوا
شاید کرۂ ارض کی تقدیر بدل جائے ۳۰
اقبال غلامی سے آزاد ہونے کا جو راستہ بتاتا ہے۔ وہ ایمان محکم ہے۔

ثباتِ زندگی ایمانِ محکم سے ہے دنیا میں
کہ المانی سے بھی پائندہ تر نکلا ہے تورانی
جب اس انگارہِ خاکی میں ہوتا ہے یقین پیدا
تو کر لیتا ہے یہ بال و پر رُوح الامین پیدا
ولایتِ پادشاہی علمِ اشیا کی جہانگیری
یہ سب کیا ہیں فقط اک نکتہ ایمان کی تفسیریں
یقینِ محکم ، عملِ پیہم ، محبتِ فاتحِ عالم
جہادِ زندگانی میں ہیں یہ مردوں کی شمشیریں ۳۱

اب اقبال نے اپنی دنیا کو آزادی کا پیغام دینا شروع کیا۔

بندگی میں گھٹ کے رہ جاتی ہے اک جوئے کم آب
اور آزادی میں بحرِ بیکراں ہے زندگی ۳۲
آزادی کے لیے جدوجہد کرنی پڑتی ہے۔ بہت سی قربانیاں کرنی پڑتی ہیں۔
برتر از اندیشہ سُد و زیان ہے زندگی
ہے کبھی جاں اور کبھی تسلیم جاں ہے زندگی ۳۳

زندگی محض حیات کا نام نہیں بلکہ بعض دفعہ جان قربان کر دینے کا نام ہے اور اس سے ملت زندہ رہ
سکتی ہے۔

اقبال نے دیگر اقوام کے نام الگ الگ پیغام بھیجا۔ تاکہ وہ اپنے خوابِ غفلت سے جاگ اٹھیں
مغرب کے دھوکے سے بچیں اور شاہراہِ ترقی پر گامزن ہوں۔ جس سے وہ استقلال اور ترقی حاصل کر سکیں۔
ہندوستان کے ہندوؤں کے نام نیا سوالہ کے نام سے پیغام بھیجا۔

سچ کہہ دوں اے برہمن گر تو برا نہ مانے
تیرے صنم کدوں کے بُت ہو گئے پرانے ۳۴

ہندوؤں نے اس پیغام کو سن کر اپنی ظاہری اور باطنی تعمیر و تشکیل شروع کر دی اپنی فکر کی تطہیر کی، ذرا
دیکھیے اس میں سال کے عرصہ میں ہندو جانی کہاں سے کہاں پہنچ گئی ہے۔ صدیوں کے فرسودہ رواج و رسوم کو
بھی ترک کر دیا ہے۔ جو مذہب کا حصہ سمجھے جاتے تھے۔ شدھی شروع ہو گئی۔ چھوت جاتی رہی۔ ددھوا عورتوں کا
وداع ہونے لگا۔ سات ساگر پار جانے کا رواج ہو گیا۔ کھانے میں ممنوع چیزوں کا پرہیز جاتا رہا۔ گویا دنیا ہی
بدل گئی۔ صنم کدے کے بُت جو پرانے ہو گئے تھے برہمن نے بدل تو دیئے مگر اقبال کا نیا سوالہ نہ بن سکا۔ جس
سے یہ کہا جاسکتا کہ:

شکتی بھی شانتی بھی بھگتوں کے گیت میں ہے

دھرتی کے باسیوں کی مکتی پریت میں ہے ۳۵

ممکن ہے۔ کہ اقبال کی یہ آرزو بھی آئندہ پوری ہو جائے۔

مشرق کی تمام اقوام کے نام جو پیغام ہے اس کتاب کا نام ہے ”پس چہ باید کرد اے اقوامِ شرق“ مشرقی اقوام سے مقصود اسلامی اقوام ہیں۔ جو مشرق میں آباد ہیں۔ تفصیل کا یہ محل نہیں حقیقت یہ ہے کہ ڈاکٹر صاحب کی ہر کتاب کو اصل صورت میں مطالعہ کرنا ضروری ہے تاکہ مفہوم کو سیاق و سباق کے ساتھ ذہن نشین کیا جاسکے۔

مطلب یہ ہے کہ مشرقی اقوام مغرب سے نجات پائیں۔ اس غرض کے لیے سب سے پہلے تطہیر فکر کی تلقین کی ہے چونکہ اس کے بعد تعمیر فکر آسان ہو جاتی ہے۔ پھر نبوت کی حکمت پر بحث کی ہے کہ اس سے کس طرح سے عزم و تسلیم و رضا والی اُمت پیدا ہوتی ہے۔ جو عشق و حُسن سے اپنا چراغ روشن کرتی ہے اور اپنا دنیا جہاں رضائے حق کے مطابق تعمیر کر لیتی ہے۔ اس کے برخلاف حکمتِ سلاطین ہے۔ جو مکرو فن پر مشتمل ہے۔ وہ دوسری قوموں کو غلام بنانے میں اپنی فراست کو صرف کرتی ہے۔ لا اور الا یعنی نفی اور ثبات سے نئی قوم تعمیر ہو سکتی ہے اور وہ جملہ موجودات پر حاوی ہو جائیں گی۔ فقر کے معنی ذوق و شوق اور تسلیم و رضا کے ہیں۔ اس سے دین کی حکمت اور قوت بڑھتی ہے۔ فقر کی قوت سے مومن جہاں فتح کر لیتا ہے۔ مومن کا فقر اسے خودی کا سبق پڑھاتا ہے آزاد مرد موت سے نہیں ڈرتا۔ وہ فرنگ کا عبد نہیں بلکہ اپنا عبد ہوتا ہے اور اپنی قوتوں کو اپنی تعمیر میں صرف کرتا ہے۔ مال و دولت کو دین کے کاموں میں صرف کرنا چاہیے۔ نہ کہ خرافات میں۔ حلال و حرام میں تمیز لازمی ہے۔ منعم زر کا غلام ہونے کے سبب انقلاب سے ڈرتا ہے۔ یورپ اس نکتہ سے بے بہرہ ہے۔ غریب ہندوستان آپس کی آویزش میں گرفتار ہو کر دوسروں کا غلام بن گیا۔ موجودہ سیاست ایسی پیچیدہ ہو گئی ہے کہ وہ غلام کو اور غلام بنا رہی ہے اور اس کے لیے سینکڑوں طریقے استعمال کرتی ہے۔ اے مسلمان تو کب تک اس بند میں گرفتار رہے گا۔ آزادی کے لیے کوشش کر۔ آزاد مرد کا ایمان بھی پختہ ہوتا ہے غلام ان کے جلال سے باخبر ہیں نہ لذتِ ایمان سے:

عید آزاد ان شکوہ مُلک و دین

عید محکومانِ جہومِ مومنین ۳۶

افرنگی افسوں میں کئی فتنے پنہاں ہیں۔ ان سے آزاد ہونے کی سعی کرنی چاہیے۔ یورپ کے فساد سے اب زمانہ پریشان ہو گیا ہے اور مستقبل کی باگ اب مشرق کے ہاتھ میں ہوگی۔

آدمیت زار نالید از فرنگ	زندگی ہنگامہ برچید از فرنگ
پس چہ باید کرد اے اقوامِ شرق	باز روشن می شود ایامِ شرق
در ضمیرش انقلاب آمد پدید	شب گزشت و آفتاب آمد پدید
یورپ از شمشیرِ خود بسمل فتاد	زیر گردوں رسم لا دینی نہاد ۳۷

پھر اسی مثنوی میں یہ کہہ کر بات کو واضح کر دیا۔

تا بروز آرم شب افکار شرق
از نوائے پختہ سا زم خام را
فکر شرق آزاد گردد از فرنگ
زندگی از گرمی ذکر است و بس
چون شود اندیشه قوے فراب
میرد اندر سینہ اش قلب سلیم
برکراں از حرب و ضرب کائنات
موج از دریاں کم گردد بلند
پس نخستیں با یدش تطہیر فکر
بعدازاں آسان شو و تعمیر فکر ۳۸

اس کا یہ مطلب ہوا۔ کہ حالت بدلنے کے لیے سب سے پہلا قدم یہ ہے کہ انسان اپنی فکری طہارت پیدا کرے اس کو صاف اور صیقل کرے۔ اسے نئے سانچے میں ڈھالے۔ تو باقی کام آسان ہو جائیں گے۔ اسی مثنوی میں ہندوستان کا رونا بھی رویا ہے۔

اے ہمالہ اے اٹک اے رُو د گنگ
زیستن تا کے جہاں بے آب و رنگ؟
پیر مردان از فراست بے نصیب
نوجوانان از محبت بے نصیب
شرق و غرب آزاد و ما نچیر غیر
نہشت ما سرمایہ تعمیر غیر

اُمّتے کز آرزو نیٹے نہ خورد
نقش او را فطرت از گیتی سترد ۳۹

ہندوستان میں حرکت پہلے سے تھی۔ مگر اقبال کے الفاظ نے ایک تازہ جوش پیدا کر دیا۔ مثنوی مسافر میں جہاں افغانستان کے نام پیغام ہے، وہاں ہمسایہ ملک ہونے کے سبب ضمناً ہندوستانی مسلمان کا بھی ذکر آ گیا ہے۔

مسلم ہندی چرا میدان گذاشت؟
ہمت او بوئے کڑاری نداشت
مُشت خاکش آچنناں گردیدہ سرد
گرمی آواز من کارے نکرد! ۴۰

اصل میں ہندوستان کا اسلام عجیب مصیبت میں گرفتار ہے۔ جو کہیں خطہ عالم میں نظر نہیں آتی۔ یعنی

اقبالیات ۳: ۴۵ — جولائی-۲۰۰۲ء

ڈاکٹر شجاع ناموس — اقبال کا پیغام

اس کے حالات اور اس لیے تکالیف مخصوص ہیں۔ ادھر غیر قوم کی حکومت دوسری طرف غیر مذہب کا دباؤ اور ان کا ساتھ۔ پھر اسلامی مذہب کا ملاؤں کے ہاتھوں تنزل اور ملت کے اندر فرقہ بندی۔ اس تمام انتشار اور ابترال کے ساتھ ترقی اور حصول آزادی کی خواہش گم۔ گویا ضمیر میں انکساری موجود اور خودی غائب

وائے نا کامی متاعِ کارواں جاتا رہا

کارواں کے دل سے احساسِ زیاں جاتا رہا^{۴۱}

اقبال ہندی مسلمانوں کی طرف متوجہ ہوتا ہے۔

غدارِ وطن اس کو بتاتے ہیں برہمن

انگریز سمجھتا ہے مسلمان کو گدا گر^{۴۲}

(احمدی پارٹی برقادیانی)

پنجاب کے ارباب شریعت کی نبوت

کہتی ہے کہ یہ مومن پارینہ ہے کافر

آوازہ حق اٹھتا ہے کب اور کدھر سے

مسکین دکھ ماندہ دریں کشمکش اندر!^{۴۳}

پھر ان کو یہ بھی بتایا ہے کہ جب تک اپنے ہاتھوں میں قوت نہ ہو دین کی کبھی حفاظت نہیں ہو سکتی۔ فاتح کے سامنے عقل، نظر، علم و ہنر سب جھک جاتے ہیں۔ آزادی کے بل بوتے پر دین زندہ رہ سکتا ہے۔ قوت کے متعلق لکھا ہے کہ:

اس سیل سبک سیر و زمین گیر کے آگے

عقل و نظر و علم و ہنر ہیں خس و خاشاک

لا دیں ہو تو ہے زہر ہلا ہل سے بھی بڑھ کر

ہو دین کی حفاظت میں تو ہے ہر زہر کا تریاک^{۴۴}

بلکہ یہ کہ اسلامی نبوت ہی قوت و شوکت کا پیغام ہے۔ اگر کسی مسلمان کا ضمیر ہی اس کے خلاف ہو تو وہ صحیح شریعت اسلامی کا پابند نہیں۔

وہ نبوت ہے مسلمان کے لیے برگِ حشیش

جس نبوت میں نہیں قوت و شوکت کا پیام^{۴۵}

اس امر سے کون انکار کر سکتا ہے کہ آزادی خودی اور قوت کا سبق بچپن سے ہی دینا چاہیے اور اس لیے مدارس میں تعلیم ایک خاص روش پر ہونی چاہیے جو ہندوستان میں جاری نہیں۔

اقبال یہاں نام نہ لے علم خودی کا

موزوں نہیں مکتب کے لیے ایسے مقالات

آزاد کا اندیشہ حقیقت سے مُتور

محکوم کا اندیشہ گرفتار خرافات
 محکوم کے حق میں ہے یہی تربیت اچھی
 موسیقی و صورت گری و علم نباتات ۴۶
 مدرسوں میں چاہیے کہ بچوں کی تعلیم ایسی ہو جس سے وہ اپنے اندر آزادی کی روح پیدا کر سکیں۔
 صرف حکمت کے مقالے نہ لٹائے جائیں۔ بلکہ آزاد مرد بننا سکھایا جائے۔

افغانستان کے نام ایک پیغام تو اس وقت بھیجا تھا جب جس وقت امان اللہ خان کی حکومت تھی جو
 پیشکش کے زیر عنوان پیام مشرق کے شروع میں درج ہے۔ امیر افغانستان کو مخاطب کر کے کہا:
 عشق را آئینِ سلمانی نہ ماند خاک ایران ماند و ایرانی نہ ماند

تازہ کن آئینِ صدیقؐ و عمرؓ چوں صبا بر لالہٗ صحرا گزر

جان تو بر محنت پیہم صبور کوش در تہذیبِ افغانِ غیور

زندگی جہد است و استحقاق نیست جز بعلمِ نفس و آفاق نیست

علم و دولت نظم کارِ ملت است علم و دولت اعتبارِ ملت است

سروری در دین ما خدمت گری است عدلِ فاروقی و فقرِ حیدری است

آن مسلمانان کہ میری کردہ اند در شہنشاہی فقیری کردہ اند

ہر کہ عشقِ مصطفیٰؐ سامانِ اوست بحر و بر در گوشہٗ دامنِ او است

نیز و اندر گردش آور جامِ عشق در قہستان تازہ کن پیغام عشق ۴۷
 ملتِ افغانی نے اس مسلک پر گامزن ہو کر ترقی کی۔ پھر جب نادر شاہ کا زمانہ آیا۔ تو ڈاکٹر صاحب
 نے افغانستان کا سفر کیا۔ دعوت نامہ تو امیر نادر شاہ نے بھجوا یا تھا مگر افغانستان جانے تک وہ شہید ہو گیا اور اس کا
 بیٹا ظاہر شاہ تخت پر بیٹھا۔ اس وقت کی یادگار ”مسافر“ ہے۔ اس میں بھی افغانستان کے مستقبل کا لائحہ عمل بتا گیا
 ہے۔ ترقی اور آزادی کا راستہ دکھایا گیا ہے۔ چنانچہ اعلیٰ حضرت ظاہر شاہ امیر جواں سال افغانستان سے
 خطاب کیا ہے۔

روز و شب آئینہ تدبیر ماست روز و شب آئینہ تقدیر ماست
 باتو گویم اے جوان سخت کوش چہست فردا؟ دُختر امروز و دوش
 ہر کہ خود را صاحب امروز کرد گرد او گردد سپہر گرد گرد
 چوں پدر اہل ہنر را دوست دار بندہ صاحب نظر را دوست دار
 ہنچوں آن خلد آشیان بیداری سخت کوش و پردم و کزار زی
 روز ہا شب ہا تپسیدن می تو ان عصر دیگر آفریدن می تو ان
 صد جہاں باقی است در قرآن ہنوز اندر آیا تش یکے خود را بسوز
 باز افغان را از آن سوزے بدہ عصر او را صبح نو روزے بدہ
 برگ و ساز ما کتاب و حکمت است این ود قوت اعتبار ملت است
 حکمت اشیا فرنگی زاد نیست اصل او جز لذت ایجاد نیست
 لیکن از تہذیب لا دینے گریز ز ان کہ او با اہل حق دارد ستیز
 بر خور از قرآن اگر خواہی ثبات در ضمیرش دیدہ ام آب حیات
 با مسلمانان غمے بخشیدہ ام کہنہ شانے را نمے بخشیدہ ام ۲۸

یہ ہے اقبال کا پیغام۔ ملت اسلامی یا مسلمان اقوام جو پستی میں گری ہوئی ہیں اس کا سبب کیا ہے۔ ہماری تدبیر پر ہماری قوت یا شوکت منحصر ہے اور ہمارا مستقبل حاضر پر۔ جتنی کوشش ہم عہد حاضرہ میں کریں گے اس کے مطابق آئندہ ہمارا وقار یا طاقت بڑھے گی۔ مرد حق اس تمام کامیابی کا راز ہے۔ چونکہ وہ اپنی تقدیر خود بناتا رہتا ہے۔ بادشاہ کو یہ چاہیے کہ اہل ہنر اور صاحب نظر پر ہمیشہ مہربانی کیا کرے۔ چونکہ ترقی اسی سے ہو سکتی ہے۔ انسان کو چاہیے، کہ وہ سخت کوش ہو۔ لگا تار جفاکشی کرنے کی اہلیت رکھتا ہو اور کڑا رہو۔ کڑاری علیٰ کے مقامات میں سے ایک ہے۔ ترک یا ہندی مسلمان جب کڑاری بھول گئے تو دوسری قوموں کا مقابلہ نہ کر سکے۔ تم ایک نیا جہان بناؤ۔ مگر اس کی بنا قرآن پر ہو۔ ملت افغانی کو ایک نیا طریق سکھاؤ اور انھیں میدان عمل میں لا کر مرد میدان بننے کا سبق دو۔ قرآن اور سائنس (حکمت اشیا) یہی دو قوتیں ہیں۔ جو ملت کی بنا کو مستحکم کرتی ہیں۔ سائنس فرنگستان میں پیدا نہیں ہوتی۔ بیچ تو مسلمانوں نے بویا تھا۔ مگر فرنگیوں نے اس کے حصول سے فائدہ اٹھایا۔ مگر اس کے ساتھ ایک بات کا خیال رہے کہ سائنس مغرب سے آتی ہے اور اس کے ساتھ تہذیب جدید کے بڑے اثرات بھی آتے ہیں۔ اس بے دینی کی تہذیب سے ہمیشہ پرہیز کرنا چاہیے جو راجہ حق سے منحرف کراتی ہے۔ اس سے بہت سی خرابیاں اور فتنے پیدا ہوتے ہیں۔ حق کے ساتھ جینا ہی اصل حیات ہے۔ ورنہ اس کے بغیر زندگی موت ہے۔ اگر ثبات اور دوام چاہیے تو وہ قرآن کے ذریعے ہی حاصل ہو سکتا ہے اسی کی تعلیم پر عمل کرنے سے قوم زندہ ہو سکتی ہے۔ اقبال کہتا ہے کہ میں نے مسلمانوں کو ایک نئی سوچ ایک نیا فکریاں دیے۔ گویا کہ پرانی شاخ کو پھر تازہ اور ہرا کر دیا ہے۔ اے شاہ افغانستان تو بھی میری ان حکمت آموز اور زندگی بخش باتوں پر عمل کرتا کہ دنیا میں کامیاب اور سرخرو ہو۔

جب اقبال کا گزر کشمیر میں ہوا تو ساکنانِ خطہ کشمیر کی پست حالت دیکھ کر جی بھر آیا۔ عنوان تو ہے۔ ”ساقی نامہ“ اور ”در نشاط باغ نوشہ شد“۔ اس کے نیچے لکھا ہے۔ مگر اصل میں یہ پر خلوص دل سے نکلے ہوئی آواز ہے۔ جو اس حالت کو دیکھ کر تھم نہ سکی۔

کشمیری کہ بابتدگی خُو گرفتہ
بُتے می ترا شد ز سنگِ مزارے
ضمیرش تہی از خیالِ بلندے
خودی ناشناسے ، ز خود شر مسارے
بریشم قبا خولجہ از محبتِ او
نصیب تنش جامہ تار تارے
نہ در دیدہ او فروغِ نگاہے
نہ در سینہ او دلِ بیقرارے
از آن مے فشان قطرہ بر کشمیری
کہ خاکسترش آفریند شرارے ۳۹

ان پر تاثیر الفاظ کا اثر کشمیر کے اہالیان پر بہت زیادہ ہوا اور مجموعی طور پر پوری قوم بیدار ہو گئی۔ ان کی ذہنی حالت بدل گئی اور ان کا رخ تنزل کی طرف سے ترقی کی طرف اور انحطاط سے رفعت کی طرف ہو گیا۔ افغانستان اور ہندوستان کے درمیان جو آزاد قبیلے آباد ہیں وہ تو روحانی حالت کی حیثیت سے پہلے ہی آگ ہیں۔ افغانستان جاتے ہوئے جب اقبال کا گزر اس علاقے میں سے ہوا تو اس کی روح ان جوان مردوں کی زیارت سے تازہ ہو گئی۔ مگر ان کی منتشر کیفیت اور بے کیف حالت سے مزاج پر اثر ہوا۔ ان کو تنظیم اور تعمیر کا راستہ بتایا اور کامیابی اور عروج کی طرف راہنمائی کی۔ ”خطاب بہ اقوام سرحد“

اے ز خود پوشیدہ خود را بازیاب در مسلمانی حرام است این حجاب

چیسٹ دین؟ در یافتن اسرار خویش زندگی مرگ است بے دیدار خویش

زندہ مرد از غیر حق دارد فراغ
پائے او محکم بر زمِ خیر و شر
میر خیل! از مکر پہنائی بترس
عالم موجود را اندازہ گن
در گذر از رنگ و بوہائے گہن
زندگی بر آرزو دارد اساس
از خودی اندر وجود او چراغ
ذکر او شمشیر و فکر او سپہ
از ضیاع روح افغانی بترس!
در جہاں خود را بلند آوازہ گن
پاک شو از آرزو ہائے گہن
خویش را از آرزوئے خود شناس

آب و نِگل را آرزو آدم کند آرزو مارا ز خود محرم کند
تو خودی اندر بدن تعمیر کن مُشت خاک خویش را اکسیر کن ۵۰

اقبال ایک فوق العادہ دماغ لے کر دنیا میں آیا ہے۔ اس کی زبان میں تاثیر اور الفاظ میں جادو ہے۔ جس طرف اس کا رخ ہوتا ہے اس طرف آگ لگا دیتا ہے۔ اس کے پیغام سے ایک عالم جاگ اٹھا ہے۔ ہر طرف بیداری کی روح موجزن نظر آتی ہے۔ خواب کا طلسم ٹوٹ گیا ہے اور ہر کوئی قدم آگے بڑھانے پر مستعد نظر آتا ہے۔ اقبال مشرق کا باسی ہے۔ اس کا تعلق مشرق سے اور وہ مشرق کا شاعر ہے۔ اس لیے مشرق کو جگانا اس نے اپنے ذمے لیا اور وہ اس بات میں کامیاب ہوا۔

پریس میں بھیجنے سے پہلے جب میں نے اس مضمون کو پھر سے پڑھا تو محسوس ہوا یقینی طور پر نامکمل ہے۔ کچھ نکات تو تجلت کے سبب نظر انداز ہو گئے ہیں اور اس چھوٹے سے مقالے میں سب کا تشریح کے ساتھ بیان کرنا ممکن بھی نہ تھا اور کچھ مقامات عمدہ مجھے چھوڑنے پڑے چونکہ فضا اس امر کی مجھ کو اجازت نہ دیتی تھی۔ جس طرح سے حضرت استاد کے ابتدائی دور کی منظومات میں شاعرانہ رنگ دوسرے رنگوں کی نسبت غالب ہے۔ بسید اور مفصل مضمون کے لیے جناب علامہ کی تمام تصانیف کا مطالعہ بنظر غائر ضروری ہے۔ میں یہ خدمت میں عرض کر دوں کہ اقبال کا سمجھنا مذاق نہیں ہے۔ اقبال دوسری یا چھوٹی جماعت کے لیے نظمیں نہیں لکھتا کہ بچے اس کو پڑھیں اور پھر پھاڑ کر بھینک دیں۔ اقبال استادوں کا استاد ہے، اس کے حلقہٴ احباب میں یا جسے حلقہٴ تلامیذ کہہ لو۔ بڑے بڑے گرانمایہ لوگ موجود ہیں۔ جو اپنے اپنے فن کے استاد ہیں۔ مگر پھر بھی اس منور شمع سے اپنا سید روشن کرنے چلے آتے ہیں۔ یہ امر بھی شاید آپ کی معلومات میں اضافہ کرے گا کہ اقبال کو ہمیشہ سے شاگرد کا نام رکھ کر کسی کو اپنے حلقے میں شامل کرنے سے گریز رہا۔ مگر رفیق حبیب یادوست بنا کر اسے تلقین کرنے میں اور رموز واکرنے میں شغف رہا ہے۔ یہی اسلامی مساوات اخوت کا سبق تھا اور خاک کی دنیا سے بہت بلند عالم کی نشانی۔ اقبال میں سب عناصر موجود ہیں۔ شاعری، فلسفہ، ادب، سیاست اور ان سب کے ساتھ ایک رفیع الشان بلند پروازی۔ آپ کی توجہ اکثر شاعری میں گم ہو کر رہ جاتی ہے۔ چونکہ تنہا یہ عنصر ہی اس قدر بیش قیمت اور جازب توجہ ہوتا ہے کہ آپ دوسرے عناصر پر غور نہیں کرتے اور نظم ختم ہو جاتی ہے۔ گویا آپ کے پیش نظر صرف شعر کی خوبیاں رہتی ہیں۔ اب میرا مشورہ آپ سے یہ ہے کہ آپ کسی نظم کو ایک دفعہ نہیں دس دفعہ ہر روز پڑھیے پھر غور کیجیے۔ تنہائی میں سوچئے کہ شاعر کا مقصود کیا تھا۔ رفتہ رفتہ آپ پر اقبالی معرفت کا دروازہ کھلتا جائے گا اور آپ اس بلند اور اعلیٰ طبقے میں داخل ہو سکیں گے۔ یا کم از کم اس کی جھلک سے مستفید ہو سکیں گے جہاں اقبال کا نشین ہے۔

ایک مشین جس قدر پیچیدہ اور مخصوص ہوتی ہے اسی قدر اس کا سمجھنا مشکل ہو جاتا ہے۔ مثلاً ہوائی جہاز۔ ریڈیو صرف تربیت یافتہ اور اس فن کے ماہر ہی اس کو سمجھ سکتے ہیں۔ اسی طرح سے اقبال بھی اتنا بڑا عالم ہے۔ کہ اس کو سمجھنے کے لیے اس پیمانے کا عالم ہونا چاہیے۔ یا اس کے قریب قریب۔ اقبال اس قدر بلند فضا میں اڑتا ہے کہ اس بلندی پر پہنچنے کے لیے بال و پر بھی مضبوط ہونے چاہئیں یعنی اگر اس فضا میں داخل نہ ہو سکیں تو

کم از کم اس کے نزدیک جا کر اس کی نورانی جھلک سے تو مستفید ہو سکیں وہ عالم بالا کا اقبال ہے۔ جو اس کی صحیح روح ہے۔ لوگ اکثر اسے عالم خاکی کے قالب میں دیکھتے ہیں، یعنی اس کے الفاظ پر غور کرتے ہیں۔ لیکن ان الفاظ کی روح پر غور نہیں کرتے۔

حواشی

- ۱۔ ”بانگِ درا“۔ ص ۷۷ ”شاعر“۔ اقبال اکادمی پاکستان، لاہور۔
- ۲۔ ”اسرار و رموز“۔ کلیات اقبال (فارسی) اقبال اکادمی پاکستان، ص ۳۵، درحقیقت شعر و اصلاح ادبیات اسلامیہ
- ۳۔ ”اسرار و رموز“۔ کلیات اقبال (فارسی) اقبال اکادمی پاکستان، ص ۳۷، ۳۸، درحقیقت شعر و اصلاح ادبیات اسلامیہ۔
- ۴۔ ”بانگِ درا“ (ترانہ ہندی) کلیات اقبال (اردو) ص ۹۴۔ اقبال اکادمی پاکستان، لاہور۔
- ۵۔ ”بانگِ درا“ (نیا شوالہ) کلیات اقبال (اردو) ص ۹۸۔ اقبال اکادمی پاکستان، لاہور۔
- ۶۔ ”بانگِ درا“ (آفتابِ صبح) کلیات اقبال (اردو) ص ۶۴۔ اقبال اکادمی پاکستان، لاہور۔
- ۷۔ ”بانگِ درا“ (تصویرِ درد) کلیات اقبال (اردو) ص ۸۲۔ اقبال اکادمی پاکستان، لاہور۔
- ۸۔ ”بانگِ درا“ (نیا شوالہ) کلیات اقبال (اردو) ص ۹۸۔ اقبال اکادمی پاکستان، لاہور۔
- ۹۔ ”زبورِ عجم“ (بندگی) کلیات اقبال (فارسی) ص ۱۱۶۔ ۱۱۷۔ اقبال اکادمی پاکستان، لاہور۔
- ۱۰۔ ”بانگِ درا“ کلیات اقبال (اردو) ص ۲۷۹۔ اقبال اکادمی پاکستان، لاہور۔
- ۱۱۔ ”بانگِ درا“ (ترانہ ملی) کلیات اقبال (اردو) ص ۱۷۰۔ اقبال اکادمی پاکستان، لاہور۔
- ۱۲۔ ”بانگِ درا“ (وطنیت) کلیات اقبال (اردو) ص ۱۷۱۔ ۱۷۲۔ اقبال اکادمی پاکستان، لاہور۔
- ۱۳۔ ”اسرار و رموز“ کلیات اقبال (فارسی) ص ۸۹۔ ۸۲۔ اقبال اکادمی پاکستان، لاہور۔
- ۱۴۔ ”بالِ جبریل“ (ساقی نامہ) کلیات اقبال (اردو) ص ۱۴۷۔ ۱۳۳۔ اقبال اکادمی پاکستان، لاہور۔
- ۱۵۔ ”پیامِ مشرق“ (خراباتِ فرنگ) کلیات اقبال (فارسی) ص ۱۶۰۔ اقبال اکادمی پاکستان، لاہور۔
- ۱۶۔ ”بانگِ درا“ (سلطنت) کلیات اقبال (اردو) ص ۲۷۳۔ اقبال اکادمی پاکستان، لاہور۔
- ۱۷۔ ”بانگِ درا“ (سلطنت) کلیات اقبال (اردو) ص ۲۸۹۔ اقبال اکادمی پاکستان، لاہور۔

- ۱۸۔ ”بال جبریل“ (دین و سیاست) کلیات اقبال (اردو) ص ۱۲۲، اقبال اکادمی پاکستان، لاہور۔
- ۱۹۔ ”ضرب کلیم“ (لادین سیاست) کلیات اقبال (اردو) ص ۱۶۵، اقبال اکادمی پاکستان، لاہور۔
- ۲۰۔ ”بانگ درا“۔ کلیات اقبال (اردو) ص ۲۸۰، اقبال اکادمی پاکستان، لاہور۔
- ۲۱۔ ”بانگ درا“ (طلوع اسلام) کلیات اقبال (اردو) ص ۲۸۱، اقبال اکادمی پاکستان، لاہور۔
- ۲۲۔ ”اسرار رموز“۔ کلیات اقبال (فارسی) ص ۲۷۔ اقبال اکادمی پاکستان، لاہور۔
- ۲۳۔ ”ضرب کلیم“ (دین و ہنر) کلیات اقبال (اردو) ص ۱۱۲۔ اقبال اکادمی پاکستان، لاہور۔
- ۲۴۔ ”اسرار رموز“، کلیات اقبال (فارسی) ص ۸۷، اقبال اکادمی پاکستان، لاہور۔
- ۲۵۔ ”اسرار رموز“، ”کلیات اقبال“ (فارسی) ص ۹۹، اقبال اکادمی پاکستان، لاہور۔
- ۲۶۔ ”اسرار رموز“، ”کلیات اقبال“ (فارسی) ص ۱۱۵، اقبال اکادمی پاکستان، لاہور۔
- ۲۷۔ ”ضرب کلیم“۔ کلیات اقبال (اردو) ص ۶۵۔۶۶۔ اقبال اکادمی پاکستان، لاہور۔
- ۲۸۔ ”اسرار رموز“۔ کلیات اقبال (فارسی) ص ۱۳۴۔۱۳۵۔ اقبال اکادمی پاکستان، لاہور۔
- ۲۹۔ ”پیام مشرق“ (جمعیت الاقوام) کلیات اقبال (فارسی) ص ۱۴۹، اقبال اکادمی پاکستان، لاہور۔
- ۳۰۔ ”ضرب کلیم“ (جمعیت اقوام مشرق) کلیات اقبال (اردو) ص ۱۵۹، اقبال اکادمی پاکستان، لاہور۔
- ۳۱۔ ”بانگ درا“ (طلوع اسلام) کلیات اقبال (اردو) ص ۲۸۵/۲۸۶، اقبال اکادمی پاکستان، لاہور۔
- ۳۲۔ ”بانگ درا“۔ کلیات اقبال (اردو) ص ۲۷۲، اقبال اکادمی پاکستان، لاہور۔
- ۳۳۔ ”بانگ درا“۔ کلیات اقبال (اردو) ص ۲۷۱، اقبال اکادمی پاکستان، لاہور۔
- ۳۴۔ ”بانگ درا“ (نیا سوال) کلیات اقبال (اردو) ص ۹۸، اقبال اکادمی پاکستان، لاہور۔
- ۳۵۔ ”بانگ درا“ (نیا سوال) کلیات اقبال (اردو) ص ۹۹، اقبال اکادمی پاکستان، لاہور۔
- ۳۶۔ ”پس چه باید کرد مع مسافر“، ”کلیات اقبال“ (فارسی) ص ۳۳، اقبال اکادمی پاکستان، لاہور۔
- ۳۷۔ ”پس چه باید کرد اے اقوام شرق“۔ کلیات اقبال (فارسی) ص ۳۷، اقبال اکادمی پاکستان، لاہور۔
- ۳۸۔ ”پس چه باید کرد اے اقوام شرق“۔ کلیات اقبال (فارسی) ص ۹، اقبال اکادمی پاکستان، لاہور۔
- ۳۹۔ ”پس چه باید کرد مع مسافر“، ”کلیات اقبال“ (فارسی) ص ۲۸۔ اقبال اکادمی پاکستان، لاہور۔
- ۴۰۔ ”پس چه باید کرد مع مسافر“، ”کلیات اقبال“ (فارسی) ص ۷۱۔ اقبال اکادمی پاکستان، لاہور۔
- ۴۱۔ ”بانگ درا“ کلیات اقبال (اردو) ص ۱۹۸، اقبال اکادمی پاکستان، لاہور۔
- ۴۲۔ ”ضرب کلیم“ کلیات اقبال (اردو) ص ۳۸۔ اقبال اکادمی پاکستان، لاہور۔
- ۴۳۔ ”ضرب کلیم“ کلیات اقبال (اردو) ص ۳۸۔۳۹۔ اقبال اکادمی پاکستان، لاہور۔
- ۴۴۔ ”ضرب کلیم“ کلیات اقبال (اردو) ص ۴۱۔ اقبال اکادمی پاکستان، لاہور۔

اقبالیات ۳: ۴۵ — جولائی ۲۰۰۲ء ڈاکٹر شجاع ناموس — اقبال کا پیغام

- ۴۵۔ ”ضرب کلیم“ کلیات اقبال (اردو) ص ۶۹۔ اقبال اکادمی پاکستان، لاہور۔
- ۴۶۔ ”ضرب کلیم“ کلیات اقبال (اردو) ص ۹۱۔ ۹۲۔ اقبال اکادمی پاکستان، لاہور۔
- ۴۷۔ ”پیام مشرق“۔ کلیات اقبال (فارسی) ص ۲۴۔ ۲۷۔ اقبال اکادمی پاکستان، لاہور۔
- ۴۸۔ ”پس چه باید کرد“۔ کلیات اقبال (فارسی) ص ۷۰۔ ۷۳۔ اقبال اکادمی پاکستان، لاہور۔
- ۴۹۔ ”پیام مشرق“۔ کلیات اقبال (فارسی) ص ۹۴۔ ۹۵۔ اقبال اکادمی پاکستان، لاہور۔
- ۵۰۔ ”پس چه باید کرد“۔ کلیات اقبال (فارسی) ص ۲۹۔ ۳۳۔ اقبال اکادمی پاکستان، لاہور۔
- ۵۱۔ ”پس چه باید کرد مع مسافر“۔ کلیات اقبال (فارسی) ص ۳۲۔ ۳۳۔ اقبال اکادمی پاکستان، لاہور۔

وحید الدین سلیم

بزم سرور میں علامہ اقبال اور مودودی

پروفیسر آل احمد سرور (مرحوم) اردو شعر و ادب اور تنقید میں ایک معروف و ممتاز نام ہے۔ انھوں نے ایک طویل مضمون ”اردو میں دانش وری کی روایت“ کے موضوع پر برسوں قبل لکھا تھا۔ موضوع نہایت چوڑکا دینے والا ہے، اس کی اسی خصوصیت کی بناء پر روزنامہ ”منصف“ کے ہفتہ وار ادبی کالم ”ایوان ادب“ میں بالاقساط شائع کیا گیا۔ اس میں اردو کے کئی نامور ادیبوں کے افکار کا جائزہ پیش کیا گیا ہے۔ خاص طور پر علامہ اقبال اور مولانا ابوالاعلیٰ مودودی پر سرور صاحب کی آزادانہ خامہ فرسائی کو پڑھتے ہوئے غالب کا یہ مصرعہ بار بار زبان پر آتا رہا کہ:

غلطی ہائے مضامین مت پوچھ

یوں تو اس پورے مضمون پر ہی تنقید لکھی جانی چاہیے لیکن یہاں صرف علامہ اقبال اور مولانا مودودی کی شخصیات پر فرمودات سرور کا جائزہ لیا جائے گا۔ اقبال اور مودودی کے افکار، افکار عالم کی جدید تاریخ کا قیمتی حصہ ہیں اور ادب، فلسفہ اور عمرانیات میں ضیائے سحر کی طرح فروغ پذیر بھی۔ ان کا برکے متعلق کوئی غلط بات لکھ دی جائے تو وہ لاکھوں قلوب کو مضطرب کر دیتی ہے۔

علامہ اقبال کے متعلق سرور صاحب نے لکھا ہے:

اقبال کے یہاں یہ نکتہ بھی اہم ہے کہ ختم نبوت نے آنے والے انسانوں کے لیے لامحدود آزادی اور امکانات کا دروازہ کھول دیا، کیونکہ وحی کا سلسلہ ختم ہو گیا اور انسانوں کو اب اس کی ضرورت نہ رہی۔ اس سے اقبال نے رسول اللہؐ کی وحی کی روح کو اس کے ظاہری تفصیلات سے زیادہ اہمیت دی اور رسول اللہؐ کی شخصیت کی جامعیت کو انسانوں کے لیے ایک نمونہ اور آئیڈیل قرار دیا۔

یہ انتہائی غیر محتاط طرز نگارش ہے۔ حقیقت یہ ہے کہ اللہ تعالیٰ کی طرف سے تکمیل دین اور ختم نبوت کا اعلان کر دیا گیا، اسی بناء پر نزول وحی کی اب ضرورت باقی نہیں رہی لیکن انسانوں کی ہدایت کے لیے وحی کی ضرورت بہ شکل قرآن مجید محفوظ کر لی گئی ہے۔ اب قیامت تک قرآن سرچشمہ ہدایت رہے گا۔

علامہ اقبال کی کیا مجال کہ وحی کی روح کو اس کے ظاہری تفصیلات سے زیادہ اہمیت دیں۔ واقعہ یہ ہے کہ رسول اللہﷺ کی شخصیت کی جامعیت ختم نبوت کا لازمی تقاضا ہے اور قرآن مجید نے آپؐ کی ذات اقدس کو اسوۂ حسنہ (Ideal) قرار دیا ہے اور اب یہ تمام مسلمانوں کا ایمان ہے۔ علامہ اقبال ان ہی عقائد کے

ترجمان تھے۔

سرور صاحب آگے لکھتے ہیں:

لیکن یہ بات بھی واضح کرنا ضروری ہے کہ تغیر و تبدل پر ایمان کے باوجود اور تاریخی ضروریات کو ملحوظ رکھنے کے باوجود جدید دور کی بعض قدروں مثلاً جمہوریت اور قومیت اور سائنسی نظریات کے ساتھ اقبال نے انصاف نہیں کیا۔ اقبال نے جمہوریت، قومیت، سائنس اور صنعت و حرفت کی خرابیوں پر تو نظر رکھی مگر ان کے روشن پہلوؤں، ان کی طاقت اور ان کے امکانات کو مناسب اہمیت نہ دی۔^۲

اقبال نے جمہوریت، قومیت، سائنس و صنعت و حرفت پر جا بجا تنقید ضرور کی ہے لیکن ان کی حقیقت اور ضرورت سے کہیں انکار نہیں کیا۔ ان اداروں اور شعبوں میں اگر بگاڑ پیدا ہو جائے تو ان پر تنقید ضروری ہے اور اقبال کی تنقید بڑی گہرائیاں رکھتی ہے۔ اقبال نے جمہوریت کے مقابلے میں ملوکیت کو کبھی اہمیت نہیں دی کیونکہ اگر وہ قومیت، رنگ، نسل اور جغرافیائی حدود میں نوع انسانی کو تقسیم کر دے تو یہ اس کی فتنہ سامانی ہے۔ اگر یہ صرف تعارف باہمی کے لیے کام کرے تو اس کی ضرورت سے انکار نہیں کیا جاسکتا۔

اقبال نے سائنس اور صنعت و حرفت پر بھی تنقید کی ہے، وہ ان علوم و فنون کی افادیت کے خلاف نہیں ہے۔ اقبال انسانی ترقی اور فلاح کے لیے روحانی مراعات کو طے کرنا ضروری سمجھتے تھے، اور انسانیت کو مادیت کی زد سے بچانے کے خواہشمند تھے کیونکہ بے مابا مادی عروج کا راستہ سرکشی اور دہریت کی طرف لے جاتا ہے۔ اگر مادی طاقتیں بے توفیق تو مومن کے ہاتھ میں آجائیں تو یہ دنیا درندوں کی بستی بن جائے گی۔ آج سائنسی فکر کو بھی اقبال جیسے عظیم فلسفی سے ہدایت پانے کی ضرورت ہے۔ مشہور سائنس دان اور ماہر اقبالیات ڈاکٹر رضی الدین صدیقی لکھتے ہیں کہ:

اقبال ایسی عقل کے قائل ہیں جو نسیم کی مانند سیر چمن ہی پر اکتفا نہ کرے بلکہ گل و ٹبرین کے رگ و ریشہ میں داخل ہو کر ان کا مطالعہ کرے۔ جو نہ صرف دنیا و مافیہا کے متعلق قیاس آرائی کرتی رہے بلکہ آسوں، افلاک بھی منظر دوڑائے اور جس کے خمیر میں فرشتوں کا نور اور انسانوں کا سوز دل شامل ہو۔^۳

سرور صاحب ایک جگہ لکھتے ہیں کہ:

اقبال کو اتنا احساس تو تھا کہ جہاں مسلمانوں کی اکثریت ہو، وہاں قومیت اور اسلام ایک دوسرے سے مطابقت پیدا کر لیتے ہیں مگر انھیں یہ خیال نہ رہا کہ قومیت کے اثرات وہاں بھی ناگزیر ہیں، جہاں مسلمان اقلیت میں ہیں۔^۴

قومیت کی بنیادی اہمیت سے بھلا اقبال کو کیسے اختلاف ہو سکتا ہے۔ کیا اقبال نے، ایران، ترکی، عربی اور امریکی پاسپورٹ پر ہندوستانی شہریت کے حقوق کی وکالت کی ہے؟ اقبال پر سرور صاحب کا یہ ایک مضحکہ خیز اعتراض ہے۔ سرور صاحب اسلام اور قومیت کے مسئلے پر مزید ارشاد فرماتے ہیں کہ

”مولانا آزاد کا خیال غلط نہ تھا کہ اسلام اور قومیت میں کوئی تضاد نہیں اور مسلمان غیر مسلموں کے

ساتھ مل کر ایک اُمتِ واحدہ بنا سکتے ہیں۔ اقبال اس خیال کے مخالف تھے۔ ۵۔

اگر مولانا آزاد کے اس خیال کو رہنمائی کی حیثیت سے قبول کر لیا جاسکتا تو ہماری رائے یہ ہے کہ صرف مسلمان اور ہندوستان کے غیر مسلموں کے ساتھ ہی کیوں ایک اُمتِ واحدہ بنائیں؟ کیوں نہ مسلم، ہندو اور برطانوی عیسائی مل کر اُمتِ واحدہ بنائیں؟ اس فارمولے پر عمل کیا جاتا تو ہندوستان کو آزادی کامل کے لیے جدوجہد کرنے کی ضرورت ہی کیا تھی؟ یہاں اُمت کا لفظ بے محل طریقے پر استعمال کیا گیا ہے۔ اُمت اور قوم کے الفاظ اپنے اندر جُدا جُدا مفہوم رکھتے ہیں۔ حضرت علامہ نے اس خیالِ خام کا اپنے ایک معرکہ آرا مقالے ”جغرافیائی حدود اور مسلمان“ میں بڑا مثبت جواب دیا ہے کہ:

حضور رسالت مآب کے لیے یہ راہ بہت آسان تھی کہ آپ ابولہب یا ابوجہل یا لُقّارِ مکہ سے یہ فرماتے کہ تم اپنی بت پرستی پر قائم رہو، مگر اس نسلی اور وطنی اشتراک کی بناء پر جو ہمارے اور تمہارے درمیان موجود ہے، ایک وحدتِ عربیہ قائم کی جاسکتی ہے۔ اگر حضورؐ نعوذ باللہ یہ راہ اختیار کرتے تو اس میں شک نہیں کہ یہ ایک وطنِ دوست کی راہ ہوتی لیکن نبی آخر الزماںؐ کی راہ نہ ہوتی۔ ۶۔

سرور صاحب اس مضمون میں آگے لکھتے ہیں کہ:

اسلام ایک مذہب ہے اور عالم گیر مذہب ہے۔ یہ قومیت سے ہی ماوراء ہے اور بین الاقوامی نظر رکھتا ہے۔ مگر تاریخِ اسلام یہ بتاتی ہے کہ اسلام نے قومیت کو نظر انداز نہیں کیا ہے۔ دراصل اس معاملے میں مولانا آزاد اور اقبال دونوں اپنی انا کے شکار ہوئے۔

یہاں سرور صاحب کو اقبال اور آزاد کے نظریات و اقدامات کے سمجھنے میں ٹھوکر لگی ہے۔ اس معاملے میں نہ اقبال اپنی انا کے شکار ہوئے اور نہ آزاد اپنی انا کے اسیر۔ دونوں نے تاریخ کا مطالعہ کیا ہے۔ اقبال نے تاریخ کے مطالعے میں تخیل کے ساتھ تجربے کو بھی حاصل کیا لیکن آزاد نے تاریخ کے مطالعے سے صرف تخیل اُخذ کیا۔ اس بناء پر دونوں کی راہیں علیحدہ علیحدہ ہو گئیں۔

سرور صاحب اپنے خیالات کی پڑتیچ راہوں سے گزر کر آخر میں ثابت کرنا چاہتے ہیں کہ اقبال پاکستان کے نظریہ ساز نہیں تھے۔ چنانچہ لکھتے ہیں کہ:

اقبال نے دراصل کمال اتاترک سے بڑی اُمیدیں وابستہ کی تھیں مگر وہاں کی لادینی طرزِ حکومت سے گھبرا کر انہوں نے یہ سوچا اگر ہندوستان میں ان علاقوں کی نئی تنظیم ہو جہاں مسلمان اکثریت میں ہیں تو ان علاقوں کے ذریعے سے اسلام کی خدمت اور ہندوستان کی حفاظت ہو سکتی ہے۔ اقبال کو پاکستان کے نظریے کا خالق کہنا میرے نزدیک صحیح نہیں۔ ۸۔

برصغیر میں مسلمانوں کے لیے ایک آزاد مملکت کا حصول اقبال نے کسی ردِ عمل کے طور پر ضروری نہیں سمجھا، اُن کا نظریہ مملکت یا نظریہ پاکستان اسلام اور اُمتِ اسلامیہ کی حیاتِ اجتماعیہ کی تشکیل و تعمیر کے طور پر تھا۔ اقبال شروع سے انقلابِ اسلامی کے نقیب رہے ہیں اور اسی میں وہ انسانیت کی بقا و نجات کو مضمحل پاتے

تھے۔ سرور صاحب ہی کے خط کے جواب میں انہوں نے ارشاد فرمایا تھا کہ:

میرے نزدیک فاشزم، کمیونزم یا زمانہ حال کے اور ازم کوئی حقیقت نہیں رکھتے۔ میرے عقیدے کی رو سے صرف اسلام ہی ایک حقیقت ہے جو بنی نوع انسان کے لیے ہر نقطہ نگاہ سے موجب نجات ہو سکتی ہے۔ میرے کلام پر ناقدانہ نظر ڈالنے سے پہلے حقائق اسلامیہ کا مطالعہ ضروری ہے۔ اگر آپ پورے غور و توجہ سے یہ مطالعہ کریں تو ممکن ہے کہ آپ انہیں نتائج تک پہنچیں جن تک میں پہنچا ہوں^۹۔

سرور صاحب نے یہ مضمون لکھ کر ثابت کر دیا کہ انہوں نے علامہ اقبال کے مشورے پر عمل نہیں کیا، چنانچہ اس دور کے امراض ذہنی تشکیک و تذبذب سے وہ کبھی پیچھا نہیں چھڑا سکے۔ اقبال خطبہ الہ آباد ۱۹۳۰ء سے اپنے منصوبے کی سمت آگے بڑھتے رہے اور انتقال سے قبل بباغ ڈیل انہوں نے اس حقیقت کا اظہار کر دیا تھا کہ:

نبوت محمدیہ کی غایت الغایات یہ ہے کہ ایک بنیبت اجتماعیہ انسانیہ قائم کی جائے جس کی تشکیل اس قانون الہی کے تابع ہو، جو نبوت محمدیہ کو بارگاہ الہی سے عطا ہوا تھا۔ بالفاظ دیگر یوں کہیے کہ بنی نوع انسان کی اقوام کو باوجود شعوب و قبائل اور الوان والسنہ کے اختلافات کو تسلیم کر لینے کے، ان کو ان تمام آلودگیوں سے مٹوا کیا جائے جو زمان، مکان، وطن، قوم، نسل، نسب، ملک وغیرہ کے ناموں سے موسوم کی جاتی ہیں اور اس طرح اس پیکر خاکی کو وہ ملکوتی تخیل عطا کیا جائے جو اپنے وقت کے ہر لحظہ میں ابدیت سے ہمکنار رہتا ہے۔ یہ ہے مقام محمدی، یہ ہے نصب العین ملت اسلامیہ^{۱۰}۔

یہ کائناتی حقیقت، شاعر، فلسفی اور سیاست داں اقبال کی فکر کا محور بنی اور وہ دم آخر تک اس راہ پر گام زن رہے۔ اس بناء پر ”ہندوپاک میں اسلامی جدیدیت“ کے مصنف عزیز احمد کو بھی اعتراف کرنا پڑا کہ:

ہندوستانی سیاست کے متعلق بالآخر اقبال اسلامی ریاست کے نظریہ ساز بن کر ابھرتے ہیں اور اس کے برعکس آزاد متحدہ اور مخلوط قومیت کے طرف دار ہیں^{۱۱}۔

جدید تاریخ عالم پر سرور صاحب کی نظر کس قدر سطحی ہے؟ ان کی درج ذیل تحریر سے آشکار ہوتی ہے، وہ کہتے ہیں کہ:

اقبال کا یہ سمجھنا کہ یورپ کی تہذیب خود کشی کی طرف جا رہی ہے، بد ظاہر اہل مشرق کے لیے دل خوش کن معلوم ہوتا ہے، مگر یورپ اپنے پیدا کردہ مرض کا علاج کر بھی سکتا ہے۔ ترقی پذیر ممالک کا مرض زیادہ خطرناک ہے۔ انہوں نے ترقی یافتہ ممالک کا نسخہ آزما یا ہے مگر ان کے پاس وہ انسانی وسائل اور وہ باصلاحیت ادارے نہیں ہیں جو ان کے مسائل کو حل کر سکیں۔ اقبال کا نسخہ مرض کی تشخیص میں ضرور مدد دیتا ہے مگر علاج کے لیے اتنا کارگر نہیں معلوم ہوتا^{۱۲}۔

یورپ کی تہذیب اور وہاں کے مسائل پر علامہ اقبال کی تنقید ان کی اسلامی نظر کا فیضان ہے۔ سرور

صاحب کے پاس جو پیمانہ ہے، وہ خود یورپ کا ہے۔ بھلا مریض کے پیمانے سے مرض کی تشخیص کیسے کی جاسکے گی؟ اقبال یورپی معاشرے اور تفکر کا گہری نظر سے جائزہ لے چکے تھے اور وہ یہ بھی جانتے تھے کہ یورپ اپنے مرض کا علاج کرنے سے عاجز ہے۔ اُس کے نظریات کا سرمایہ، حیات و کائنات کی حقیقتوں کے شعور و ادراک میں مدد بہم پہنچانے کی صلاحیت نہیں رکھتا۔ چونکہ مشرقی اقوام آزادی حاصل کر کے ترقی کی راہ پر گامزن ہونے کے مرحلے میں تھیں، انہیں یہ اندیشہ ہوا کہ یہ یورپ کی تقلید کا شکار ہو کر اپنا توازن کہیں نہ کھودیں حالانکہ انسانیت کو درپیش مسائل کا حل اُن کے پاس ہے۔ وہ قرآن مجید کو سارے امراض انسانی کا نسخہ شفا سمجھتے تھے، اس طرح اقبال نہ صرف مشرق کے عظیم بلکہ مغرب کے بھی رہنما وہی خواہ تھے۔

متذکرہ عبارت میں جناب سرور نے اقبال پر طعنہ زنی بھی کی ہے اور اُن کی دانشوری پر ضرب بھی لگائی ہے، حالانکہ یورپ پر اقبال کی تنقید کی روشنی میں ایک جدید تاریخ یورپ لکھی جاسکتی ہے لیکن یہ کسی مرد آزاد کا کام ہے ورنہ سرور صاحب کی کاوش نظر پر کیا عجب ہے کہ روح اقبال تڑپ اٹھی ہو اور کہہ رہی ہو کہ:

ترا وجود سراپا تجلی افرونگ
کہ تو وہاں کے عمارت گروں کی ہے تعمیر
مگر یہ پیکرِ خاکی، خودی سے ہے خالی
فقط نیام ہے تو زر نگار و بے شمشیر

علامہ اقبال کے بعد مولانا ابوالاعلیٰ مودودی انقلابی افکار میں بزم سرور کی دوسری عالمی شخصیت ہیں۔ حضرت علامہ کی دعوت پر مولانا مودودی کی حیدرآباد دکن سے پنجاب میں منتقلی کا تذکرہ کرتے ہوئے لکھتے ہیں کہ:

یوں بھی اقبال کی ساری تصانیف اور خطوط کے مطالعے کے بعد ہم نہیں کہہ سکتے کہ اقبال، مودودی کے خیالات سے اتفاق رکھتے تھے۔ ہاں وہ مولانا کی علمیت، ان کے اسلوب کے زور بیاں اور اسلام کے لیے ان کے درد کے ضرور قائل رہے ہوں گے ۱۳۔

علامہ اقبال کو جس چیز نے مولانا مودودی کا ہم خیال بنا دیا وہ اسلامی قانون کی تشکیل جدید کا موضوع تھا۔ انقلاب اسلامی کے لیے اقبال اس کو بہت ضروری سمجھتے تھے۔ اقبال نے اس منصوبے میں کئی اور علماء کو اپنا شریک کار بنانے کی کوشش کی تھی لیکن کوئی کامیابی نہیں ہوئی۔ پھر انھوں نے مولانا مودودی سے خط و کتابت کی چنانچہ مولانا نے اس دعوت کو قبول کیا۔ اقبال کے خطوط مولانا مودودی کے پاس مسلسل نقل مکانی کے سبب محفوظ نہ رہ سکے اور مولانا کی پنجاب منتقلی کے جلد ہی بعد اقبال کا انتقال ہو گیا۔ تاہم اقبال اور مودودی کے درمیان تعلقات میں کیسی ہم آہنگی تھی؟ اس کی ایک جھلک مولانا اور پروفیسر نذیر نیازی کے درمیان جو مراسلت ہوئی تھی، اُس میں دیکھی جاسکتی ہے، یہاں چند اقتباسات پیش کیے جا رہے ہیں۔ مولانا مودودی، پروفیسر نذیر نیازی کے جواب میں ایک طویل خط لکھتے ہیں۔ اس کے یہ آخری دو جملے دیکھیے کس قدر اہم ہیں۔

علامہ اقبال کے ساتھ عمرانیات اسلامی کی تشکیل جدید میں حصہ لینا میرے لیے موجب سعادت

ہے۔ میں ہر ممکن خدمت کے لیے حاضر ہوں، مگر اس سلسلے میں کسی مالی معاوضہ کی مجھے ضرورت نہیں۔“ خاکسار: ابوالاعلیٰ۔ ۲۶ جولائی ۱۹۳۷ء۔ حیدرآباد دکن۔
مولانا مودودی پٹھان کوٹ کے قریب چودھری نیاز علی خان کے گاؤں (جہاں دارالاسلام کے نام سے ایک ادارہ قائم کیا گیا تھا) منتقل ہو چکے تھے اور ابھی لاہور جا کر علامہ سے ملاقات نہ کر سکے تھے، پروفیسر نذیر نیازی نے علامہ کی خرابی صحت سے آگاہ کرتے ہوئے لکھا کہ:

کچھ دن ہوئے سید محمد شاہ صاحب سے معلوم ہوا کہ آپ جمال پور تشریف لے آئے ہیں اور عنقریب لاہور بھی آئیں گے۔ اُس وقت سے برابر آپ کا انتظار ہے۔ ڈاکٹر صاحب فرماتے ہیں کہ اگر آپ کا ارادہ فی الواقعہ لاہور آنے کا ہے تو جلدی تشریف لائیے تاکہ ملاقات ہو جائے۔ اپنی طرف سے یہ گزارش ہے کہ ڈاکٹر صاحب قبلہ کی حالت نہایت اندیشہ ناک ہے۔

آپ کا تخلص: نیازی ۱۸ اپریل ۱۹۳۸ء

اسی اثنا میں علامہ اقبال کی رحلت کا وقت آ گیا اور مولانا کی ملاقات نہ ہو سکی۔ نذیر نیازی کے نام مولانا نے خط لکھا اور حضرت علامہ کے ساتھ اپنی جذباتی وابستگی کا اس طرح اظہار کیا ہے۔ وہ لکھتے ہیں:
میں اپنے وعدے کے مطابق آنے کی تیاری کر رہی رہا تھا کہ یکا یک علامہ کے انتقال کی خبر پہنچی، دفعۃً دل بیٹھ گیا۔ سب سے زیادہ رنج مجھے اس بنا پر ہوا کہ کتنا قیمتی موقع میں نے کھو دیا۔ آپ کے عنایت نامے سے مجھے صحیح اندازہ نہ ہو سکا تھا کہ وقت اس قدر قریب آ گیا ہے۔ اگر معلوم ہوتا تو سب کام چھوڑ کر فوراً پہنچتا۔ میں اس کو اپنی انتہائی بد نصیبی سمجھتا ہوں کہ اُس شخص کی آخری زیارت سے محروم رہ گیا جس کا مثل شاید اب ہماری آنکھیں نہ دیکھ سکیں گی۔

محمد علی کے بعد یہ دوسرا نقصان عظیم مسلمانوں کو پہنچا ہے اور یہ نقصان میری نگاہ میں پہلے نقصان سے عظیم تر ہے۔ کچھ خبر نہیں کہ اللہ کو کیا منظور ہے۔ بظاہر تو ہم یہ سمجھ رہے ہیں کہ مسلمان قوم کو اس کی ناقدری و نااہلی کی سزا دی جا رہی ہے کہ اس کے بہترین آدمی عین اُس وقت پراٹھا لیے جاتے ہیں جب ان کی سب سے زیادہ ضرورت ہوتی ہے۔ اب سارے ہندوستان پر نگاہ ڈالتا ہوں تو کوئی ایک شخص بھی ایسا نظر نہیں آتا جس کی طرف ہدایت حاصل کرنے کے لیے رجوع کیا جا سکے۔ ہر طرف تاریکی چھائی ہوئی ہے، ایک شمع جو ٹنٹار ہی تھی وہ بھی اٹھالی گئی۔

مجھے جو چیز پنجاب کھینچ لائی تھی وہ دراصل اقبال ہی کی ذات تھی۔ میں اس خیال سے یہاں آیا تھا کہ ان سے قریب رہ کر ہدایت حاصل کروں گا اور ان کی رہنمائی میں جو کچھ مجھ سے ہو سکے گا اسلام اور مسلمانوں کے لیے کروں گا۔ اب میں ایسا محسوس کر رہا ہوں کہ میں طوفانی سمندر میں بالکل تنہا رہ گیا۔ دل شکستگی اپنی آخری حد کو پہنچ گئی ہے۔ صرف اسی خیال سے اپنے دل کو ڈھارس دے رہا ہوں کہ اقبال مر گئے تو کیا ہوا خدا تو موجود ہے۔

برادر م، آپ آخر وقت تک علامہ کے ساتھ رہے ہیں۔ اگر میری ہدایت کے لیے انہوں نے کچھ

فرمایا ہو تو مجھے ضرور اس سے مطلع کریں۔

خاکسار: ابوالاعلیٰ، دارالاسلام۔ پٹھان کوٹ۔ ۲۳ اپریل ۱۹۳۸ء

(مولانا مودودی اور نذیر نیازی کے خطوط کے اقتباسات ”وثائق مودودی“ لاہور سے اخذ کیے گئے ہیں) علامہ اقبال کے انتقال کے وقت مولانا کی عمر صرف ۳۵ سال تھی یعنی علامہ سے تقریباً نصف کے برابر تھی لیکن عمروں کے اس تفاوت کے باوجود اسلام کی نشاۃِ جدیدہ کے لیے دونوں کے زاویہ ہائے نظریکیساں تھے۔ مولانا مودودی نے اپنے انقلابی مقاصد کے لیے حیدرآباد سے رسالہ ”ترجمان القرآن“ جاری کیا اور ”الجمہاد فی الاسلام“ جیسی عظیم کتاب انہوں نے صرف ۳۴ برس کی عمر میں لکھی۔ اس کے علاوہ اوائل عمر ہی میں انہوں نے مختلف موضوعات پر کئی اہم مقالات لکھے جو دنیا کے علم و فکر میں رہنمائی کا ذریعہ بنے۔ اسلامی تعلیم و تربیت اور تحقیق کے لیے وہ خود حیدرآباد میں ایک ادارہ قائم کرنا چاہتے تھے۔ اس کے لیے انہوں نے زمین بھی لے رکھی تھی۔ اگر علامہ کی دعوت پر پنجاب نہ بھی جاتے تو وہ بڑے صاحبِ عزیمت انسان تھے، حیدرآباد ہی سے دعوتِ دین کی تحریک کا آغاز کرتے۔ کسی مادی منفعت کے بغیر حیدرآباد جیسے ترقی یافتہ شہر میں اپنی جمعی جمائی زندگی کی بساط کو لپیٹ کر مولانا کے پنجاب کے ایک گاؤں میں جا بسنے میں علامہ اقبال کے ساتھ افکار و اہداف میں ہم آہنگی کے سوا اور کیا چیز محرک ہو سکتی تھی؟ سرور صاحب نے مناسب علم و آگہی کے بغیر مولانا مودودی کو موضوعِ سخن بنانے کی کوشش کی۔

سرور صاحب کا یہ عامیانه ریمارک ملاحظہ کیا جائے، وہ لکھتے ہیں کہ:

مولانا مودودی کی تقیہات اور تنقیحات اور دوسری تصانیف کا غائر نظر سے مطالعہ کرنے کے بعد یہ نتیجہ نکالنا غلط نہ ہوگا کہ مولانا دانشور نہیں کہے جاسکتے۔

دانشور کیوں نہیں کہے جاسکتے؟ دلائل ملاحظہ ہوں، اُن کی پہلی دلیل یہ ہے۔

وہ عقل پر اعتماد نہیں کرتے اور بہت سے سوالات صرف عقیدے کے لیے چھوڑ دیتے ہیں۔

ہم یہاں ایک ایک دلیل کا مختصر جائزہ لیتے چلیں تاکہ قارئین کو ان کا کھوکھلا پن معلوم ہو سکے۔ زندگی کے جو مسائل ماورائے عقل ہوں اُن کو عقیدے کے حوالے کیے بغیر چارہ کار ہی نہیں۔ عقیدے کے متعلق سرور صاحب کا ذہن تاریک نظر آتا ہے۔ اسلامی عقیدہ کسی وہم و گمان کا نام نہیں، اس کی اساس حقائقِ ابدی پر ہوتی ہے اور یہ خدا اور رسول پر ایمان کے ذریعے ضمیر آدم پر منکشف ہوتا ہے۔ مسائل کے ہجوم میں جہاں عقل ناکام ہو جاتی ہے، وہاں عقیدہ انسان کو سہارا دیتا ہے۔

دوسری دلیل ملاحظہ ہو:

مولانا اسلام اور اسلام کی تاریخ میں فرق نہیں کرتے۔ مولانا اسلامی تعلیمات پر ہی نظر رکھتے ہیں۔

اس دلیل نے یہ ثابت کر دیا ہے کہ سرور صاحب نے مولانا کی تصانیف کا سرسری سا بھی مطالعہ نہیں کیا، بلاشبوت انہوں نے اپنی یہ رائے لکھ دی۔ مولانا ایک داعیِ اسلام تھے، اگر انہوں نے اسلامی تعلیمات ہی کو پیش کیا تھا تو اس میں خرابی کیا ہے؟

تیسری دلیل میں سرور صاحب کا ارشاد توجہ کے قابل ہے۔

(مولانا) اسلامی تہذیب کے شاندار سرمائے کو جس میں تصوف کے اثرات، فنِ تعمیرات کے کمالات، خوش نویسی کے نقش و نگار سبھی شامل ہیں قابلِ اعتنا نہیں سمجھتے۔

مولانا مودودی نے تجرید و احیائے دین کے مشن میں اپنی پوری زندگی جھونک دی تھی۔ وہ جن مسائل اور مہماتِ زندگی سے نبرد آزما تھے، وہ اتنی فرصت کہاں دیتے تھے کہ معاشرت کے ایک ایک جزو پر مفصل کام کیا جائے۔ وہ تو اس بساطِ زمانہ کو الٹ کر نئی بساط بچھانے میں لگے ہوئے تھے۔ وہ بھلا ثقافتی امور پر کیسے توجہ دے سکتے تھے۔ سرور صاحب نے تصوف فنِ تعمیر اور خوش نویسی کو اسلامی تہذیب کا سرمایہ قرار دیا ہے حالانکہ یہ تمدنی و ثقافتی معاملات ہیں۔ تہذیب و ثقافت میں نازک فرق پایا جاتا ہے، جس کو سمجھے بغیر ہی انھوں نے مولانا کو مور و الزام قرار دیا ہے۔ افسوس کہ سرور صاحب کی کم نظری بھی ادب و تنقید کے میدان میں ہنر بن گئی۔ سرور صاحب کی چوتھی دلیل کی حقیقت کیا ہے، دیکھتے چلیں۔

وہ (مولانا) مغرب، مغربی تہذیب، عقلیت، سائنس، صنعت و حرفت اور جمہوری اداروں کے صرف تاریک پہلو دیکھتے ہیں۔ وہ وکیل ہیں، مفکر نہیں۔

ہمارا خیال یہ ہے کہ صرف مولانا مودودی ہی نہیں، کوئی بھی داعیِ اسلام، جن ذرائع سے معاشرے میں بگاڑ پیدا ہو رہا ہے، اُن کو روکنے کی لازماً کوشش کرے گا۔ مغربی تہذیب اور عقل پرستی پر تنقید کیے بغیر ایک صالح معاشرے کی تعمیر کیسے ممکن ہے؟ مولانا نے صرف تنقید ہی نہیں کی تھی بلکہ اسلامی زندگی کی حقیقتوں سے دنیا کو واقف کرانے کی بھرپور کوشش کی تھی۔ چنانچہ انھوں نے تنقیدِ مغرب میں وکیل کا فریضہ انجام دیا اور تعمیرِ مشرق میں ایک مفکر کا کردار ادا کیا ہے۔ ان حقائق کو کوئی کور و ذوقِ نقاد کیسے قبول کر سکتا ہے۔

آج کل دنیا کے جمہوری اداروں کی کیسی بڑی حالت ہے؟ ان کی جتنی خرابیاں گنوائی جائیں کم ہیں، صرف نام کی جمہوریتوں سے انسانوں کو کیا راحت مل سکتی ہے، مولانا مودودی نے فی نفسہ جمہوریت کی کبھی مخالفت نہیں کی بلکہ انہوں نے جمہوریت کی صحت و سلامتی کے لیے اپنی سیاسی پارٹی ”جماعتِ اسلامی“ کے ذریعے پاکستان میں نہایت گرانقدر خدمات انجام دیں۔

جہاں تک سائنس اور صنعت و حرفت کی بات ہے، مولانا مودودی نے ان علوم و فنون کے حصول کی کبھی مخالفت نہیں کی۔ انہوں نے ۲۱ سال کی عمر میں ایک معرکہ آرا مقالہ ”ہندوستان کا صنعتی زوال اور اُس کے اسباب“ کے موضوع پر لکھا تھا اور یہ اُس وقت کے مشہور رسالے ”نگار“ کی تین اشاعتوں (اکتوبر، نومبر، دسمبر ۱۹۲۲ء) میں شائع ہوا تھا۔ اس مقالے کی اشاعت میں صاحب ”نگار“ نیاز فتح پوری نے جو بددیانتی کی تھی، وہ مولانا مودودی کے ایک مکتوب کی اشاعت سے نظر پڑ گئی ہے۔

مولانا لکھتے ہیں کہ:

میں نے ایک نہایت مفصل مضمون اُن معاشی نقصانات پر لکھا تھا جو انگریزی حکومت نے ہندوستان کو پہنچائے تھے، وہ میرے مہینوں کی محنت و مشقت کا نتیجہ تھا۔ اس کی پہلی قسط جب ”نگار“

میں نیاز صاحب کے نام سے شائع ہوئی تو میں نے اس پر سخت احتجاج کیا، تب باقی قسطیں میرے نام سے چھپیں۔

(مکاتیب سید ابوالاعلیٰ مودودی حصہ دوم۔ مکتوب نمبر ۲۲۱۔ مرتبہ عاصم نعمانی)

مقام حیرت ہے کہ نیاز فتح پوری جیسے سارقی علمی (Plagiarist) کو سرور صاحب نے دانشور ادیبوں کی فہرست میں شامل کیا ہے، کم علمی و بے دانشی کی اس سے بڑھ کر کیا مثال پیش کی جائے؟

سرور صاحب کے سلسلہ کلام کا پانچواں نکتہ یہ ہے۔

وہ ایک اہم مصنف ہیں اور ایک خاص اسلوب کے مالک ہیں جو برنارڈ شا کی طرح پر جوش ادعا

(Effectiveness of Assertion) رکھتا ہے۔ مگر تاریخ، تہذیب اور فلسفے پر ان کے افکار میں

گہرائی نہیں ہے، جس کی ہم ایک دانشور سے توقع رکھ سکتے ہیں۔

واقعہ یہ ہے کہ تاریخ، تہذیب و فلسفے میں مولانا کی نگارشات کی داد کوئی صاحب نظر، فاضل ہی دے

سکتا ہے۔ اُن کا اسلوب سادہ لیکن نہایت سلجھا ہوا ہوتا ہے۔ مضمون پر قدرت اور اُس کے اظہار کی خوبی یہ ہے

کہ وہ مشکل سے مشکل موضوعات کو بھی آسان سے آسان پیرایے میں بیان کر جاتے ہیں۔ یہ اُن کا اعجاز ہے

۔ اگر مضمون کی طوالت کا اندیشہ لاحق نہ ہوتا تو یہاں اس کی چند مثالیں بھی دی جاسکتی تھیں۔ اہم بات یہ ہے کہ

گہرائی کے لیے پیچیدہ اور دقیق طرز اظہار ضروری نہیں۔ مولانا نے تاریخ، تہذیب و فلسفہ ہی نہیں بلکہ قانون

معاشریات، دینیات و سیاسیات کے علاوہ دیگر کئی اہم شعبوں میں بڑی قیمتی کتابیں لکھیں اور ان کی نظری و عملی

کوششوں کے ذریعے اسلامی اجتماعیات کا ایک پورا دبستان ہی وجود میں آ گیا ہے۔

سرور صاحب کا آخری ارشاد یہ ہے کہ:-

مولانا کی فکر میں ایک کٹر پن ہے۔ وہ اجتہاد کی ضرورت سے تو انکار نہیں کر سکتے مگر اس پر اپنی

پابندیاں ضروری سمجھتے ہیں کہ اجتہاد کی نوبت ہی نہ آسکے۔

مولانا مودودی خاندانی خصوصیات کے لحاظ بھی ایک اعلیٰ معیار کے انسان تھے، پھر اُن کی نوجوانی

حیدرآباد جیسے ایک علم و تہذیب کے شہر میں گزری۔ یہاں بڑے بڑے صاحبان علم و فن کے ساتھ اُن کا رابطہ

رہا۔ آصف جاہی سلاطین کی طرز حکومت سے حیدرآباد میں ایک نہایت اعتدال پسند معاشرہ وجود میں آچکا

تھا۔ ہندوستان کے دوسرے شہروں سے لوگ یہاں چلے آتے تھے اور اُن کے لیے یہی پُر امن و اعتدال پسندی

کی فضا وجہ کشش ہوا کرتی تھی۔ ایسے خوشگوار ماحول میں مولانا کی تعلیم و تربیت ہوئی اور انہوں نے اپنی زندگی کا

ایک تہائی سے زائد حصہ یہاں گزارا۔ بھلا ایسی شخصیت کے فکر میں کٹر پن کیسے پیدا ہو سکتا ہے۔ مولانا کی فکر

میں اصابت و استقامت تو بہت ہے لیکن تنگ نظری و کٹر پن کا کہیں گز نہیں۔ اُن کی سیرت و سوانح نگاروں

نے اس قسم کا کوئی اعتراض اُن پر نہیں کیا۔

اب رہا اُن کے نظریہ اجتہاد کا مسئلہ۔ سچ تو یہ ہے کہ سرور صاحب اسلامی آئیڈیالوجی کے آدمی نہیں۔

ملازمتِ درس تدریس میں اُن کی تمام عمر کٹی، ادبیات میں ان کا مطالعہ وسیع لیکن تجربہ بہت محدود ہے اور وہ کسی

وسیع موضوع کو قابو میں لانے سے بالکل عاجز نظر آتے ہیں۔ علامہ اقبال پر اور مولانا مودودی کے متعلق جو کچھ انھوں نے اس مضمون میں لکھا ہے، وہ سب مہمل ہے۔ سرور صاحب کے علاوہ مسلمانوں کا موجودہ تجدد پسند طبقہ یہ چاہتا ہے کہ اسلامی قانون میں ایسی تبدیلیاں کر دی جائیں کہ وہ زمانہ حاضرہ میں مغربی و مادی افکار سے ہم آہنگ ہو جائے۔ اس طبقے کا سارا زور اس بات پر بھی ہے کہ مسلمانوں کو موجودہ زمانے کے چوکھٹے میں بٹھا دیا جائے۔ ظاہر ہے اس قسم کے فتنہ خیز ماحول میں مولانا جیسا ایک عالم ربانی اُمت کو ان تمام جاہلی میلانات سے بچانے کی کوشش کرے گا۔ تعجب یہ ہے کہ جو طبقہ Adjustment چاہتا ہے، اُس کو اجتہاد کی بڑی فکر لاحق ہے۔ حالانکہ اجتہاد تو اسلامی انقلاب کے لیے ضروری ہے۔ علامہ اقبال جو خود اجتہاد کے بڑے داعی تھے، اس راہ کی مشکلات کو اچھی طرح سمجھتے تھے۔ چنانچہ انھوں نے بھی اس معاملے میں سلف صالحین کی احتیاط پسندی کی اس طرح تائید کی تھی کہ:-

یہ ایک طبعی امر تھا کہ سیاسی زوال و انحطاط کے اس دور میں قدامت پسند مفکر اپنی ساری کوشش اس بات پر مرکوز کر دیتے کہ مسلمانوں کی حیاتِ ملی ایک یک رنگ اور یکساں صورت اختیار کر لے۔ وہ سمجھتے تھے کہ اس طرح ان میں مزید انتشار پیدا نہیں ہوگا۔ انہوں نے اس کا تدارک اس طرح کیا کہ فقہائے متقدمین نے قوانین شریعت کی تعبیر جس طرح کی تھی اس کو جوں کا توں برقرار اور ہر قسم کی بدعات سے پاک رکھا۔

(”الاجتہاد فی الاسلام“ - ”خطبات اقبال: نئے تناظر میں“ از محمد سہیل عمر (لاہور، ص ۱۸۸)

چنانچہ یہی موقف مولانا مودودی علیہ رحمۃ کا تھا اور یہی اسلامی دانشوری کا تقاضا ہے عصرِ بھی۔ سرور صاحب نے اپنے اس طویل مضمون کو مشہور ادیب محمد حسن عسکری کے تذکرے پر ختم کیا ہے۔ اس کے آخری پیرا میں اپنے تصورِ راتی دانشوری کی تصویر یوں کھینچی ہے:

دانشور وہ ہے جو اپنی بصیرت سے زندگی میں بے سوز عقلیت پیدا کرے۔ سچا دانشور صرف گفتار کا غازی نہیں ہوتا، وہ کردار کا غازی بھی ہوتا ہے اور دوسروں کو بھی اس راستے پر چلنا سکھاتا ہے۔ دانشوری صرف روشنی دکھانے کا نام نہیں، عمل کی راہیں روشن کرنا بھی ہے۔ دانشوری بھی ایک جہاد ہے۔ گفتار و کردار میں مناسبت نہ ہو، علم اور عمل ساتھ ساتھ نہ چلیں تو دانشوری صرف ایک شہابِ ثاقب ہے، جو کچھ دیر اپنا جلوہ دکھا کر فضا میں غائب ہو جاتا ہے۔

اس تخیلی حسین تصویر کو سامنے رکھ کر دیکھئے تو صرف علامہ اقبال اور مولانا مودودی ہی کی شخصیات میں یہ تمام خصوصیات پائی جاتی ہیں۔

حواشی

- ۱- سرور، آل احمد، ہفتہ وار کالم ایوان ادب، روزنامہ ”منصف“ حیدرآباد دکن۔
- ۲- ایضاً
- ۳- صدیقی، ڈاکٹر رضی الدین، اقبال کا تصور زمان اور دوسرے مضامین، ناشر مجلس ترقی ادب، لاہور، (مقالہ مذہب و سائنس اقبال کی نظر میں)
- ۴- سرور، آل احمد، حوالہ مذکور دیکھیے نمبر ۱
- ۵- ایضاً
- ۶- تاج، تصدق حسین (مرتب) مضامین اقبال، دارالاشاعت حیدرآباد دکن، ص ۱۹۲۔
- ۷- سرور، آل احمد، حوالہ مذکور دیکھیے حوالہ نمبر ۱
- ۸- ایضاً
- ۹- برنی، مظفر حسین (مرتب) گلیات مکاتیب اقبال، اردو اکادمی دہلی (علامہ اقبال کا آل احمد سرور کے نام خط)
- ۱۰- تاج، تصدق حسین (مرتب) مضامین اقبال، ص ۱۹۲۔ حوالہ مذکور۔
- ۱۱- عزیز احمد، ہندوستان میں اسلامی جدیدیت: مترجم ڈاکٹر جمیل جاہلی، ص ۲۶۷۔
- ۱۲- سرور، آل احمد ایضاً حوالہ مذکور، ہفتہ وار کالم ایوان ادب روزنامہ ”منصف“۔ حیدرآباد

اقبالیات ۳:۴۵ — جولائی ۲۰۰۳ء

وحید الدین سلیم — بزمِ سرور میں علامہ اقبال اور مودودی

اقبالیات ۳:۴۵ — جولائی ۲۰۰۳ء

وحید الدین سلیم — بزمِ سرور میں علامہ اقبال اور مودودی

ابوالکلام قاسمی

اقبال تنقید اور آل احمد سرور

علامہ اقبال کی فکر اور شاعری کے بارے میں رطب و یابس تحریروں کا اتنا بڑا ذخیرہ دستیاب ہے کہ اس میں سے نمائندہ اور قابل قدر مضامین اور کتابوں کی نشان دہی کی کوشش مشکل معلوم ہوتی ہے۔ تاہم اس بات کا اندازہ آسانی لگایا جاسکتا ہے کہ اقبال کے فکر و فن کو اس کے پورے سیاق و سباق میں سمجھنے کی اہم اور قابل توجہ کوششیں کن ماہرین اقبالیات کی تحریروں میں ملتی ہیں۔

آل احمد سرور کا نام بلاشبہ موخر الذکر زمرے میں شامل کیا جاسکتا ہے۔ آل احمد سرور نے اقبال کی شاعری سے اپنی دلچسپی اور اس پر غور و فکر کا سلسلہ اقبال کی زندگی میں ہی شروع کر دیا تھا، مگر ان کی ابتدائی زمانے کی تحریروں میں تلاش و جستجو بلکہ تجسس کے رجحان سے زیادہ اور کچھ نہیں ملتا۔ اقبال کی منظوم و منثور تحریروں کی تفہیم اور ان تحریروں کی مدد سے پورے اقبال کے نقوش مرتب کرنے کی دیانت دارانہ کاوش۔ ظاہر ہے کہ اقبال جیسے متنوع اور ہمہ جہت مفکر اور شاعر کی تمام جہات تک رسائی حاصل کرنا اور ان کے فکر و فن کی رنگا رنگی میں ترتیب و تنظیم کی جستجو میں کامیابی حاصل کر لینا کوئی آسان بات نہ تھی۔ چنانچہ انھوں نے اپنے بعض مضامین میں اپنی ان مشکلات کا ذکر بھی کیا ہے جن سے وہ ابتدا میں نیردا آزار ہے۔ لیکن اگر سرور صاحب کے اس نوع کے مضامین کو زمانی ترتیب اور تسلسل کے ساتھ سامنے رکھا جائے تو وہ گتھیاں کھلتی نظر آتی ہیں جن کو ہم اقبال فہمی کے مختلف مراحل کا نام بھی دے سکتے ہیں۔ انھوں نے اقبال پر اندازاً دو درجن مضامین، متفرق انداز میں لکھے ہیں اور بیس مضامین کا مجموعہ ”دانش اور اقبال“ کے نام سے شائع کیا ہے۔ ان تحریروں میں ابتدائی برسوں کے مضامین کے علاوہ پیش تر مضامین میں اقبال کے افکار اور فنی اسرار و رموز کو وقت نظر سے سمجھنے کا رویہ ملتا ہے۔ کہیں اقبال کی مشرقیت کو موضوع بنایا گیا ہے تو کہیں اقبال اور اشتراکیت کے رشتے کی عقدہ کشائی کی گئی ہے، کسی مضمون میں تصوف کے حوالے سے اقبال کی فکر زبیر بحث ہے تو کسی مضمون میں اقبال کے خطیبانہ لہجے کی نوعیت کو سمجھنے کی کوشش کی گئی ہے۔ ان مضامین میں مابعد الطبیعات اور اسلامی فکر کی تشکیل جدید، جیسے عالمانہ موضوعات سے لے کر تصورات کو شاعری بنانے کے مسائل تک، اپنے دائرہ کار کو وسیع رکھا گیا ہے۔ مگر سرور صاحب کی اقبال فہمی کے ابتدائی مرحلے کے پس منظر کے طور پر ان کے ایک ایسے خط کا ذکر کرنا مناسب ہو گا جو اقبال کی تحریروں سے ان کی سچی دلچسپی کی نمائندگی کرتا ہے۔ ماہ نو (کراچی) کے خاص نمبر (۱۹۳۹ء) میں ”اقبال کا ایک غیر مطبوعہ خط“ کے عنوان سے سرور صاحب کا ایک نوٹ اور علامہ اقبال کے خط کی نقل شائع ہوئی تھی۔ اس میں سرور صاحب نے اپنے ایک ایسے خط کا ذکر کیا ہے جو انھوں نے اپنے ادبی سفر کے آغاز میں اقبال کو لکھا تھا۔ پورے خط کے مضمون کو خود انھوں نے اس طرح اختصار کے ساتھ بیان کیا ہے:

بارہ سال کا عرصہ ہوا جب میں نے اقبال کو ایک خط لکھا تھا اس خط میں بہت سے سوالات تھے۔ جہاں تک مجھے یاد ہے اوّل تو اشتراکیت اور فاشزم سے متعلق ان کی رائے دریافت کی تھی۔ دوسرے بعض نظموں میں جو تضاد نظر آتا ہے اس کی طرف اشارہ کیا تھا، تیسرے خاص طور پر ”بال جبریل“ میں مسولینی پر جو نظم ہے اس پر اعتراض کیا تھا اور اس کا مقابلہ ”ضرب کلیم“ کی نظموں سے کر کے دونوں کا فرق ظاہر کیا تھا، اس زمانے میں میرا ادبی شعور خاصا خام تھا۔ اقبال کا کلام بہت پڑھا تھا۔ مگر شروع سے آخر تک باقاعدہ مطالعہ نہ کیا تھا۔ ان کے لکچر نہ دیکھے تھے۔ اقبال کا قائل ہونے کے باوجود ان کے یہاں فاشزم کے اثرات جا بجا نظر آتے تھے، اس لیے یہ خط لکھا گیا تھا۔

سرور صاحب نے اپنے خط کا ذکر کرتے ہوئے اپنی ناچنگلی کا بھی ذکر کیا ہے اور شروع شروع میں اقبال کی تمام تحریروں کا بالاستیعاب مطالعہ نہ کرنے کا بھی اعتراف کیا ہے۔ یہ بات اندازاً علامہ اقبال کی وفات سے ایک سال قبل یعنی ۱۹۳۷ء کی ہے۔ ظاہر ہے کہ ایک نوجوان اور ناآزمودہ کارمتملاشی کا تجسس اور ایک سنجیدہ طالب علم کا دیانت دارانہ استفسار اس بیان سے نمایاں ہے جو بہر حال قابل قدر بھی ہے اور علمی تفحص پر دال بھی۔ یوں تو سرور صاحب کے سوالات کے جو جوابات علامہ اقبال کے خط میں ملتے ہیں وہ اپنی جگہ ان کے واضح نقطہ نظر کو سامنے لاتے ہیں، لیکن اس خط و کتابت سے آل احمد سرور کے اس گہرے سروکار کا اندازہ بخوبی ہوتا ہے جو ان کی اقبال فہمی کے مختلف مراحل کو بھی نمایاں کرتا ہے اور اقبال سے ان کی سچی وابستگی کو بھی۔ علامہ اقبال نے ان کے خط کا قدرے تفصیلی جواب دیا تھا تاہم اس خط کے بعض نکات کو مختصراً یوں بیان کیا جاسکتا ہے۔ علامہ اپنے ۱۲ مارچ ۱۹۳۷ء کے جوابی خط میں لکھتے ہیں کہ:

۱۔ میرے نزدیک فاشزم، کمیونزم، یا زمانہ حال کے اور ازم کوئی حقیقت نہیں رکھتے۔ میرے عقیدے کی رُو سے صرف اسلام ہی ایک حقیقت ہے جو بنی نوع انسان کے لیے ہر نقطہ نظر سے موجب نجات ہو سکتی ہے۔ میرے کلام پر ناقدانہ نظر ڈالنے سے پہلے حقائق اسلامیہ کا مطالعہ ضروری ہے۔ اگر آپ پورے غور اور توجہ سے یہ مطالعہ کریں تو ممکن ہے کہ آپ انہیں نتائج تک پہنچیں جن تک میں پہنچا ہوں۔ اس صورت میں غالباً آپ کے شکوک تمام کے تمام رفع ہو جائیں۔

۲۔ آپ کے خط سے معلوم ہوتا ہے کہ آپ نے میرے کلام کا بھی بالاستیعاب مطالعہ نہیں کیا۔ اگر میرا یہ خیال صحیح ہے تو میں آپ کو یہ دوستانہ مشورہ دیتا ہوں کہ آپ اس طرف توجہ کریں۔ کیونکہ ایسا کرنے سے بہت سی باتیں خود بہ خود آپ کی سمجھ میں آ جائیں گی۔

۳۔ مسولینی کے مطابق جو کچھ میں نے لکھا ہے اس میں آپ کو تناقض (کذا) نظر آتا ہے۔ آپ درست فرماتے ہیں۔ لیکن اگر اُس بندہ خدا میں Devil اور Saint دونوں کے خصوصیات جمع ہوں تو اس کا میں کیا کروں.....

۴۔ آپ یونیورسٹی کے شعبہ اردو کے لکچرر ہیں۔ اس واسطے مجھے یقین ہے کہ آپ لٹریچر کے اسالیب بیان سے مجھ سے زیادہ واقف ہیں۔ تیمور کی طرف اشارہ محض اسلوب بیان ہے۔ اسلوب بیان کو

شاعر کا حقیقی view تصور کرنا کسی طرح درست نہیں۔

آپ کے دل میں جو باتیں پیدا ہوئیں ہیں۔ ان کا جواب بہت طویل ہے اور میں بحال موجودہ طویل خط لکھنے سے قاصر ہوں۔

نہیں معلوم کہ علامہ اقبال کے مشورے کے مطابق سرور صاحب نے حقائق اسلامیہ سے کتنی واقفیت بہم پہنچائی۔ مگر ان کی بعد تحریروں سے ثابت ہوتا ہے کہ انھوں نے اقبال کو حتی الامکان پورے سیاق و سباق میں دیکھنے اور سمجھنے کا سلسلہ جاری رکھا۔ اس باعث مجنوں گورکھپوری یا ان کی قبیل کے بعض دوسرے ترقی پسند نقادوں کے اس اعتراض کے کھوکھلے پن کو سمجھنے میں وہ کامیاب ہوئے کہ اقبال کے یہاں شاہین کے استعارے پر زور اور جلال کی صفت پر اصرار گویا فسطائی رویے کی نمائندگی کرتا ہے۔ سرور صاحب نے بجا طور پر اس بات کی وضاحت کی کہ جلال کے ساتھ جمال، عقل کے ساتھ عشق اور طاقت کے جبروت کے ساتھ فقر و قناعت، کیوں کر انسان کامل کے ترکیبی عناصر بن جاتے ہیں، کہ ایک مرحلے پر یہ عناصر ایک دوسرے سے متصادم نہیں معلوم ہوتے بلکہ شخصیت کی تکمیل کرتے ہیں۔

علامہ اقبال ان خوش نصیب لوگوں میں سے ہیں جن کے افکار اور شاعری پر غور و خوض کا سلسلہ ان کی زندگی میں ہی شروع ہو گیا تھا۔ ان کے انتقال سے تقریباً پانچ سال قبل ۱۹۳۳ء میں ”نیرنگ خیال“ کا اقبال نمبر شائع ہوا تھا، جس میں ان کی نثر و نظم کی جہات کا بڑی حد تک احاطہ کیا گیا تھا۔ لیکن یہ بات بھی اپنی جگہ درست ہے کہ ابتدائی زمانے میں ان کی شاعرانہ حیثیت سے کہیں زیادہ ان کا فلسفہ زندگی زیر بحث رہا۔ آل احمد سرور کی تنقیدی تحریروں میں بھی ابتدائی دہائیوں میں اقبال کے افکار پر زیادہ توجہ ملتی ہے۔ چونکہ سرور صاحب شعر و ادب کے نقاد ہونے کے ساتھ ہمیشہ دانش ورانہ فکر کے شیدائی رہے ہیں، اس لیے اقبال کی دانش وری نے بھی ان کی توجہ اپنی طرف پہلے مبذول کرائی۔ ان کے مضامین میں دانش ور اقبال، اقبال کی مشرقیت، تشخص کا مسئلہ، اقبال اور جمہوریت اور اقبال کی سیاسی فکر جیسے موضوعات اس طرز فکر کی نمائندگی کرتے ہیں۔ تاہم ایسا نہیں ہے کہ سرور صاحب نے اقبال کی شاعرانہ حیثیت سے صرف نظر کیا ہو۔ لیکن انھوں نے نسبتاً بعد کے مضامین میں اقبال کی غزل گوئی، نظم نگاری اور قلمی مسائل و موضوعات پر بھی تفصیل سے اظہار خیال کیا ہے۔ اقبال کی فکر کا جائزہ لیتے ہوئے سرور صاحب نے ان کے خطبات اور نثری بیانات کو جگہ جگہ موضوع بنایا ہے۔ ان کی شکایت ہے کہ اقبال کی صحیح تفہیم سے کہیں زیادہ ان کے لیے تحسین اور مبالغہ آمیز توصیف کا رویہ اپنایا گیا ہے۔ اقبال کی دانش وری پر گفتگو کرتے ہوئے وہ بجا طور پر قدر شناسی اور توصیفی طریق کار پر اپنے رد عمل کا اظہار کرتے ہیں:

اقبال نے شاعری کے علاوہ نثر میں بھی ایک حساس بیدار مرتب اور منظم ذہن کا لافانی نقش چھوڑا۔ اس کی قدر تو بہت ہوئی مگر اس کا عرفان عام نہ ہو سکا۔ کیونکہ برصغیر میں وہ ذہن جو ہندوستانی مسلمانوں کی پونجی ہے اور وہ تہذیبی میراث جو اردو ادب کے ذریعہ عام ہوئی ہے، ابھی تک پرستش کی دل دادہ ہے، عرفان کی نہیں، تحسین کی قائل ہے تجزیے کی عادی نہیں، ساحل سے نظارہ کرتی ہے سمندر میں نہیں اترتی، اسے صرف سے

مطلب ہے گہر سے نہیں۔

مگر اس بیان میں حُسنِ بیان کا لطف تو ضرور موجود ہے، پورے مضمون میں خود بھی تجزیہ اور تحلیل سے سروکار نہیں رکھا گیا ہے۔ سرور صاحب اقبال کے افکار کا ذکر تو بار بار کرتے ہیں، لیکن ”اسرار خودی“، ”رموزِ بے خودی“، جیسی طویل نظموں اور شاعرانہ فکر سے آگے جانے کی زحمت گوارا نہیں کرتے۔ سرور صاحب خود بھی اقبال کی مابعد الطبیعیاتی فکر اور خطبات کی طرف بڑی مشکل سے متوجہ ہوتے ہیں۔ اقبال نے اپنے خطبات میں نُسِ قطعی، احادیث اور فقہ کے جن نکات پر اپنی رائے دی ہے اور مسلمانوں کی عام فکر اور جبر و اختیار کے مسائل پر جس طرح اظہار خیال کیا ہے اس سے دور دور رہنے کی کوئی معقول وجہ سمجھ میں نہیں آتی، سوائے اس کے کہ اقبال نے اسلام کے ماخذ پر جس عبور کا مظاہرہ کیا ہے اس نوع کی دسترس اور مذہبی واقفیت کے بغیر خطبات پر قلم اٹھانا اپنے آپ کو آزمائش میں ڈالنے کے مترادف معلوم ہوتا ہے۔ سرور صاحب نے اقبال کی متنوّفانہ فکر پر البتہ توجہ صرف کی ہے اور یہ نتیجہ نکالا ہے کہ ”اقبال وحدۃ الوجود کے یکسر مخالف نہ تھے، اس کی عملی تعبیر اور فلسفہ و شاعری میں اس کے منفی اثرات کے مخالف تھے“۔ یہاں اس وضاحت کی چنداں ضرورت نہیں کہ اپنے ڈاکٹریٹ کے تحقیقی مقالے ”ایران میں بعد الطبیعیات کے ارتقا“ میں اقبال نے بنیادی طور پر اس بات سے سروکار رکھا ہے کہ وحدۃ الوجود میں بھگتی کے جو اثرات شامل ہوئے تھے ان کے باعث وحدۃ الوجودی فکر کے زیر اثر تقدیر کا غلط تصور رائج ہوا، اور اسی باعث انسان کو اس حد تک مجبور محض سمجھ لیا گیا کہ اس کے ارادہ و اختیار کو بے معنی تصور کر لیا گیا۔ اس کا نتیجہ یہ نکلا کہ تقدیر پرستی کی لیے اس حد تک بڑھی کہ انسان کے اختیار کو ایک الزام اور ایک ٹہمت کے مترادف قرار دے دیا گیا۔ چونکہ اس تصور نے ایران اور ہندوستان میں مسلمانوں سے قوتِ عمل چھین لی اور انفعال، جھولیّت اور ناکارکردگی کو نیکی اور مثبت قدر کا بدل سمجھ لیا گیا، اس لیے اقبال مدلل انداز میں اس بات پر توجہ دلاتے ہیں کہ جبر و اختیار کا اسلامی مفہوم کیا ہے اور کیونکر اپنی حالت کے بدلنے کی تدابیر کے بغیر صرف ہاتھ پر ہاتھ دھرے بیٹھنے میں کوئی خیر کا پہلو پوشیدہ نہیں۔ اس ضمن میں آل احمد سرور نے، جیسا کہ پہلے عرض کیا گیا کہ ”اسرار خودی“ کے دیباچے اور اقبال کے بعض خطوط کو حوالہ بنایا ہے۔ ظاہر ہے کہ اقبال اور تصوّف کے موضوع پر ”اسرار خودی“ کے دیباچے میں محض بنیادی باتیں بیان کر دی گئیں ہیں، اس سلسلے کا اتمام حجت اقبال کے خطبات اور ان کے تحقیقی مقالے میں ملتا ہے، جن کے حوالے سے سرور صاحب کی تحریروں میں کوئی بات نہیں ملتی۔ اقبال نے واضح لفظوں میں لکھا تھا کہ ”عجمی تصوّف جُز و اسلام نہیں، یہ ایک قسم کی رہبانیت ہے، جس سے اسلام کو قطعاً تعلق نہیں اور جس کے اثر سے اسلامی اقوام میں قوتِ عمل مفقود ہو گئی ہے“۔ لیکن اقبال کے اس خیال سے ان کی تحقیق کا بنیادی تصور سامنے آتا ہے اور وہ بھی تصوّف کے محض ایک مکتبِ فکر ”وحدت الوجود“ کے حوالے سے۔ جب کہ ”وحدۃ الشہود“ کے سلسلے میں اقبال ہر جگہ رطب اللسان ہیں اور اس تصور میں وہ عجمی اثرات کی شمولیت نہیں پاتے۔

آل احمد سرور نے تصوّف کے حوالے سے اقبال کی تصوّفِ عشق کی بحث بھی چھیڑی ہے۔ وہ کبھی اقبال کے تصوّفِ عشق کو اردو یا فارسی غزل کے تصوّفِ عشق سے الگ قرار دیتے ہیں، کبھی بعض صوفی شاعروں کے عشق کو

اقبال کے تصورِ عشق کا سرچشمہ بتاتے ہیں اور کبھی اسے محض غیر جنسی عشق کہہ کر اپنی بات مکمل کر لیتے ہیں۔ ان کا خیال ہے کہ:

عشق کا تصور جو میر یا دریا غالب یا اقبال کے یہاں ملتا ہے، جنسی تجربہ نہیں ہے، اس سے بہت مختلف ہے۔ اقبال کے یہاں تو اس کا تصور اتنا بلند ہے کہ وہ پکاراٹھتے ہیں کہ:

عقل و دل و نگاہ کا مرشد اولیں ہے عشق
عشق نہ ہو تو عقل و دیں بت کدہٗ تصورات

یعنی یہ عشق سے معنی میں عقل کی ضد نہیں بلکہ باطنی نظر ہے۔ حقیقت تک پہنچنے کا ایک وسیلہ اور رہنما۔

اس بیان میں عشق کے حوالے سے اس قدر خلطِ بحث ہے کہ اس کی وضاحت خاصی تفصیل کی منتقاضی ہے۔ تاہم یہ وضاحت یہاں ناگزیر معلوم ہوتی ہے کہ فارسی اور اردو شاعری میں عشق کا تصور یعنی طور پر حقیقی اور مجازی معنوں کا احاطہ کرتا ہے مگر میر ہوں، میر درد ہوں یا غالب، یہ سارے شعراء اس تصورِ عشق کے پروردہ ہیں۔ جبکہ اقبال کا عشق ایک بالکل مختلف سیاق و سباق کا حامل ہے۔ اقبال کا عشق ایک قوتِ حیات ہے، اپنے مقصد اور مدعا سے غیر معمولی شغف ہے، اس کی تکمیل جمال کے ساتھ جلال سے اور غیر معمولی حرکت و عمل سے ہوتی ہے۔ اقبال کے اس تصورِ عشق کے رموز اس وقت تک ہمارے ہاتھ آ ہی نہیں سکتے جب تک ہم رسول کریمؐ اور قرآنِ اولیٰ کے مسلمانوں کے خونِ جگر سے نمود پانے والے جذبے اور لگن سے اپنے آپ کو وابستہ کر کے نہیں دیکھتے۔ اگر ایسا نہ ہوتا تو وہ قرطبہ کی مسجد جیسے عظیم فن پارے کو قرآنِ اولیٰ کے مسلمانوں کے جذبہٴ عشق کا زائیدہ بنانے پر اپنی نظم میں اس قدر زور صرف نہ کرتے اور سلسلہٴ روز و شب کی تمام تعمیر اور تخریبی قوتوں کے لیے:

عشق خود اک سیل ہے، سیل کو لیتا ہے تھام

کا نام نہ دیتے۔ اس لیے ضرورت اس بات کی تھی کہ صوفیانہ تصورِ عشق اور مجازی تصورِ عشق سے الگ اقبال کے عشق کو مخصوص سیاق و سباق میں دیکھا جاتا اور اس کے شواہد اقبال کے کلام میں تلاش کیے جاتے۔ آل احمد سرور نے اپنے متعدد مضامین میں اقبال کی مشرقیت کے موضوع پر اظہارِ خیال کیا ہے۔ اقبال کو شاعرِ اسلام بھی کہا جاتا ہے اور شاعرِ مشرق بھی۔ دونوں باتیں اپنے اندر جزوی صداقت رکھتی ہیں۔ جہاں تک مشرقیت کا سوال ہے تو اقبال کے حوالے سے سرور صاحب، مطلق مشرقیت کے بجائے نئی مشرقیت کا نام تجویز کرتے ہیں۔ اس کا سبب سوائے اس کے اور کچھ نہیں معلوم ہوتا کہ سرور صاحب کو یہ اندیشہ ہے کہ اقبال کو محض مشرقیت کا دلدادہ قرار دینے سے، کہیں نئی مغربی روشنی سے ان کی محرومی کا اثر نہ قائم ہو جائے۔ اس لیے ان کے نزدیک نئی مشرقیت کوئی مستحسن چیز نہیں، البتہ نئی مشرقیت ان کے لیے مغربی تہذیب و آگہی سے واقفیت کا اثر بلکہ اس کا ردِ عمل ہے۔ وہ اپنے ایک مضمون میں ”جدید اور مشرقی اقبال“ کے عنوان کے تحت رقم طراز ہیں کہ:

..... دوسری مشرقیت وہ ہے جو ہمیں اقبال کے یہاں ملتی ہے۔ یہ نئی مشرقیت ہے اور مغرب کے اثر سے

وجود میں آئی ہے۔ یہ ہندوستانی نشاۃ ثانیہ کا عطیہ ہے۔

اس سلسلے میں سرور صاحب نے سرسید کو ہندوستانی نشاۃ ثانیہ کا نمائندہ قرار دیا ہے اور اس خیال کا بھی اظہار کیا ہے کہ ”اگر سرسید نہ ہوتے تو اقبال بھی نہ ہوتے“، ہو سکتا ہے کہ سرسید کی تحریک اور نئی بیداری کا رد عمل بقول سرور صاحب ”اقبال پر یہ ہوا ہو کہ انھوں نے سرسید کی طرح مغربی تہذیب اور مغربی تعلیم کا آبیڈیل بنانے کے بجائے جدید مغربی ثقافت کے گھوکھلے پن کا اندازہ لگانے کے بعد مشرقی اقدار حیات اور مذہبی بنیادوں پر غور و خوض کا سلسلہ نئے سرے سے شروع کرنے کی ضرورت محسوس کی ہو۔ اقبال نے جو یہ کہا کہ:

کہتا ہوں وہی بات سمجھتا ہوں جسے سچ

نے ابلہ مسجد ہوں نہ تہذیب کا فرزند

..... اس شعر کے ضمن میں بقول آل احمد سرور، ابلہ مسجد کی وضاحت ”جامد مذہبی تصورات اور صرف عقائد و عبادات“ سے اور ”تہذیب کا فرزند“ کی تشریح کی تعبیر مغربی افکار و اقدار کی تقلید اور اسی میں نجات کو محسوس کرنا، جیسے رویوں سے کی جاسکتی ہے۔ ان وضاحتوں میں جامد مذہبی تصورات کی بات تو قابل فہم ہے لیکن عقائد کی نمائندگی کرنے والوں کو اقبال کا ابلہ مسجد قرار دینا کسی بھی طرح نہ قابل قبول ہے اور نہ اقبال کی پوری فکر کے حوالے سے قرین قیاس۔ اقبال نے اسلام کے اصولی معاملات کے سلسلے میں کبھی بھی کسی طرح مفاہمت کا رویہ اختیار نہیں کیا۔ ریا کاری اور ظواہر کا معاملہ بالکل الگ ہے اور اقبال اس پر معترض بھی ہوتے ہیں۔ مگر عبادت و عقائد کو علی الاطلاق اقبال کا ہدف ثابت کرنا اقبال کے ساتھ نا انصافی کے مترادف ہے جس کی توقع کم از کم آل احمد سرور جیسے اقبال فہم سے نہیں کی جاسکتی تھی۔ اس تسامح کا حل ہمیں سرور صاحب کے مضمون ”اقبال اور نئی مشرقیت“ میں ملتا ہے جہاں انھوں نے ظواہر پرستی اور بے روح مذہبیت کو اقبال کا اصل ہدف بتایا ہے۔ وہ لکھتے ہیں:

یہ بات واضح ہے کہ اقبال مثلاً اکبر کی طرح مشرقیت کے علم بردار نہیں اور مشرق کے جمود، مزاج خانقاہی، تقدیر پرستی اور بے عملی پر وار کرتے ہیں۔“

سرور صاحب نے مشرق کے حوالے سے اقبال کی ترجیحات کا ذکر اپنے مضامین میں جگہ جگہ کیا ہے مگر مشرق کی روحانیت کو مغرب کی مادیت، مشرق کے جمال کو مغرب کے جلال اور مشرق کے جذبے اور عشق کو مغرب کی تعقل پسندی اور بے روح مادی ترقی کے تناظر میں پیش نہ کر کے اقبال کی مشرق پسندی کے بنیادی سروکار کو نظر انداز کر دیا ہے۔ سرور صاحب قصہ جدید و قدیم کو دلیل کم نظری کہتے ہیں، مشرق سے بیزاری اور مغرب سے احتراز کی ممانعت کرتے ہیں اور ہر شب کو سحر کرنے کا مشورہ دیتے ہیں، یا پھر عشق کی بدولت کفر کو مسلمانی اور عشق کے بغیر مرد مسلمان کو کافرو زندقہ کی صورت میں دیکھتے ہیں۔۔۔ یہ باتیں شاعرانہ اس لیے نہیں معلوم ہوتیں کہ سرور صاحب کی اپنی اختراع نہیں بلکہ یہ تمام نکات اقبال کے مختلف اشعار کو نثری شاعری بنا کر پیش کرنے کی مثالیں ہیں۔ سرور صاحب کی تنقید میں جس آرائشی رائے زنی کو معتد و نقادوں نے تنقید کا نشانہ بنایا ہے اس کا ایک بڑا مظہر یہ بھی ہے کہ بسا اوقات اچھے اشعار کی تعین قدر کی بجائے وہ اپنی نثر میں

شعری خیالات کو تبدیل کرنا شروع کر دیتے ہیں اور اس طریق کار کو ادبی تنقید کا نعم البدل سمجھ کر مطمئن ہو جاتے ہیں۔ ذیل کے بعض فقروں سے اس انداز نقد کو بہتر طریقے سے سمجھا جا سکتا ہے اور اس اشعار کی بازگشت بھی محسوس کی جا سکتی ہے جو تنقید نگار کے رنگین اسلوب بیان کا محرک ہیں۔ اقبال کے بعض اشعار کی نثری صورتیں سرور صاحب کی تحریر میں آ کر کچھ یوں ہو جاتی ہیں:

اقبال ماضی پرست نہیں، ماضی شناس ہیں۔ ان کی نگاہ کوفہ و بغداد کی طرف نہیں وہ تازہ بستیاں آباد کرنا چاہتے ہیں۔۔۔ وہ دلکش صدا پر زور دیتے ہیں مگر ان کا فن دل گدازی اور دلکشائی دونوں کو اہمیت دیتا ہے۔ انھوں نے جہاں ابلہ مسجد پر طنز کی وہاں تہذیب کے فرزند پر بھی۔۔۔ انسان کو طواف شمع سے آزاد اور اپنی فطرت کی تجلی زار میں آباد ہونا چاہیے۔

مختلف شعروں کی مدد سے جملوں کی تراش و خراش کا نتیجہ یہ نکلتا ہے کہ تنقید نگار کی تنقیدی منطق مفقود اور مدعا مضبوط ہو جاتا ہے۔ زیادہ سے زیادہ اسے تنقیدی باز آفرینی کا نام دیا جا سکتا ہے۔ یہ انداز تحریر یوں تو سرور صاحب کی تنقید میں بہت عام ہے مگر اقبال کے معاملے میں اس لیے بھی زیادہ نمایاں ہو جاتا ہے کہ سرور صاحب کے لیے اقبال کی شاعری کا بڑا حصہ زبان زد معلوم ہوتا ہے، اس لیے اس کی بازگشت کا درآنا قدرے فطری بھی معلوم ہوتا ہے۔ مگر یہ انداز تحریر سرور صاحب کے مختلف اسالیب میں سے محض ایک اسلوب ہے۔ وہ کبھی کبھی نہایت منطقی اسلوب میں بھی نتائج کا استخراج کرنے پر قادر ہیں اور اپنے نتائج کو بسا اوقات اپنی ظاہری ترجیحات کے برخلاف بھی پیش کرنے میں تکلف محسوس نہیں کرتے۔ وہ اسلام کو اقبال کی نگاہ میں ایک ایسا سوشلزم قرار دینے کے بعد کہ جس پر ابھی پوری طرح غور نہیں کیا گیا، اسلام کی روایت کو مشرق کی صالح اقدار کا نام دینے میں کسی مصلحت سے کام نہیں لیتے ہیں اور لکھتے ہیں کہ:

اقبال پر مغربیت کے اثر نے ان کی نئی مشرقیت کو جنم دیا۔ یہ نئی مشرقیت ماضی کے صالح عناصر و روحانی بصیرت کے ساتھ جمہوری خیر کے تقاضوں کو قبول کرتی ہے جس کی مغرب میں ایک شاندار داستان ہے، جو سائنس اور ٹکنالوجی کی برکتوں اور نعمتوں، دونوں کو پہچانتی ہے۔“

اقبال، اکثر مشرق کو اسلام کی مشرقی تعبیرات کے پس منظر میں پیش کرتے ہیں۔ اس باعث اسلامی تشخص کے مسئلے پر بھی اظہار خیال کرتے ہوئے رسول کریم کی زندگی کو اس پورے پس منظر میں عینی اور مثالی نمونہ قرار دیتے ہیں اور اپنی نام نہاد مغرب پرستی کو اپنے نتائج کی راہ میں حائل نہیں ہونے دہتے۔ لکھتے ہیں کہ:

اسلامی تشخص ان (اقبال) کے نزدیک عرب کی شہنشاہیت کو اس فقر غیور سے ایک انحراف سمجھتا ہے جس کی مثال رسول اللہ ﷺ کی شخصیت میں ہے۔ اور جسے اسلام کی روح سے تعبیر کیا جاتا ہے۔ مگر جمال کے ساتھ۔ اس میں قوت مقصود بالذات نہیں مگر ایک اخلاقی مشن کو پورا کرنے کے لیے ضروری ہے۔“

کلیم الدین احمد نے اردو تنقید پر ایک نظر میں، آل احمد سرور کی تنقید نگاری، بلکہ تنقید میں ”ان کے اسلوب نگارش“ پر تفصیل سے لکھا ہے۔ کلیم صاحب کو سرور صاحب کے یہاں گوگو کی کیفیت پر سخت اعتراض ہے اور وہ آل احمد سرور جیسے باشعور ادبی نقاد سے زیادہ منطقی، زیادہ مدلل اور غیر آرائشی زبان کا تقاضا کرتے

ہیں۔ اس سلسلے میں انھوں نے سرور صاحب کے تنقیدی تصورات اور ان کے اطلاق سے بھی بحث کی ہے جس پر تفصیلی اظہار خیال کرنا اپنے موضوع سے صرف نظر کرنے کے مصداق ہو جائے گا، البتہ اس موقع پر کلیم صاحب کے ایک مشورے کا اعادہ کیا جاسکتا ہے جو انھوں نے ”سخن ہائے گفتنی“ میں دیا ہے۔ شاید پہلے یہ تحریر رسالہ معاصر پٹنہ میں شائع ہوئی تھی، جس میں سرور صاحب کے ایک تنقیدی ردِ عمل کا جواب دیا گیا تھا۔ کلیم صاحب کہتے ہیں کہ ”میرا مشورہ ہے کہ سرور صاحب عام تنقیدی مضامین لکھنے کے بجائے کبھی کسی ایک غزل یا ایک نظم کو موضوع بنا کر عمیق و بسط انداز میں بھی اس کا مطالعہ پیش کریں اور اسی مطالعہ کی بنیاد پر تنقیدی رائے قائم کریں۔ خدا جانے اس مشورے کے بعد سرور صاحب کا وسیع تنقیدی مطالعہ عمیق تنقیدی مطالعہ کی طرف متوجہ ہوا یا نہیں، لیکن اقبال کے سلسلے میں سرور صاحب نے عمق کے ساتھ بھی بعض فن پاروں کو جائزے کے عمل سے گزرا ہے۔ آل احمد سرور نے ایک مضمون ”اقبال کا کارنامہ اردو نظم میں“ کے عنوان سے لکھا ہے۔ نظم کا صنفی تصور، مغرب میں نظم کی ہیئت اور تکنیک اور مشرق میں نظم کی روایت، تینوں پہلوؤں سے مصنف کو پوری واقفیت حاصل ہے اور اس کے نزدیک کوئی بھی انداز نظر واحد مثالی انداز نظم نہیں۔ اس پس منظر میں سرور صاحب مغربی نظم کے ”عضویاتی کل“ والے نظریے کو کلیم الدین احمد کے توسط سے بحث کا موضوع بناتے ہیں۔

کلیم الدین احمد نے نظم کے لیے ناگزیر ربط اور ناگزیر ترتیب کی شرط لگائی ہے، مگر میرے نزدیک یہ نظم کا میکا کی تصور ہے۔ شاعری میں مسلسل پرواز بھی ہوتی ہے اور جستوں اور پروازوں کا ایک سلسلہ بھی۔۔۔ کلیم الدین احمد نے ارتقائے خیال کا بھی ذکر کیا ہے۔۔۔ پو، نے تو ہر طویل نظم کو مختصر نظموں کا مجموعہ قرار دیا ہے۔ مغرب میں جس طرح نظم کا ارتقا ہوا ہے اس طرح ہمارے یہاں نہیں ہوا۔

سرور صاحب کا کہنا ہے کہ ”اگر ان نظموں کے موضوع اور اقبال کے ادبی ماحول اور البلاغ کی ضرورت کو ملحوظ رکھا جائے تو کلیم الدین احمد کے اعتراضات بے جا معلوم ہوتے ہیں۔ وہ مزید کہتے ہیں کہ ”کلیم الدین احمد مشرقی اور ہندوستانی روایت کا سرے سے لحاظ نہیں رکھتے“۔ سرور صاحب کی نظر میں ”شاعری کا شاعری ہونا پہلے ضروری ہے بعد میں خواہ وہ اچھی شاعری ثابت ہو، خطیبانہ شاعری قرار پائے یا اسے اعلیٰ شاعری کے نام سے یاد کیا جائے“۔۔۔ لیکن ان تمام باتوں کے باوجود کلیم الدین احمد کی بات اپنی جگہ برقرار رہتی ہے۔ اگر سرور صاحب کو غزل کی صنف کے تعین کا حق اس لیے حاصل ہے کہ یہ صنف فارسی اور اردو میں ایک روایت کی شکل اختیار کر چکی ہے اور کوئی خواہ اس کی زیرہ خیال پر اعتراض کرے یا افکار پریشاں پر، یہ صنف مخصوص ہیئت سے ہی پہچانی جاتی ہے اور اسی ایجاز و اختصار میں علامتی اظہار کا جواز پوشیدہ ہے اور یہی کفایت لفظی اس صنف سخن کو طول کلامی سے اجتناب کا ہنر سکھاتی ہے، تو کلیم الدین احمد کو بھی یہ حق حاصل ہونا چاہیے کہ وہ مغرب میں ترتیب یافتہ صنف ”نظم“ کے مصرعوں کی ناگزیر ہیئت، ترتیب اور ربط وغیرہ کو اس صنف سخن کی تنقید کی اساس بنائیں اور عضویاتی کل جیسے عناصر کو کسی نظم میں تلاش کرنے کی کوشش کریں۔ لیکن جو بات سرور صاحب کے حق میں جاتی ہے وہ یہ ہے کہ ”نظم“ کی صنف محض مغرب کی صنف نہیں۔ مشرق میں غزل، قطعہ اور رباعی کے علاوہ تمام اصناف، نظم کے بڑے گل کے مصداق کی حیثیت رکھتی ہیں۔ چونکہ قصیدہ،

مرثیہ یا مثنوی وغیرہ نے بعض دوسرے فنی اور فکری لوازم کی آمیزش اور تعین سے اپنی حدیں متعین کر لی ہیں، تو کم از کم نظم یا جدید نظم کو اسی طرح مشرقی صنف کہہ سکتے ہیں جس طرح یہ ایک مغربی صنف ہے اور اس میں بھی کوئی شک نہیں کہ مغرب میں اس صنف کی کتر بیونت اور اس پر غور و فکر میں کئی صدیاں گزاری گئی ہیں۔ لیکن اردو نظم کے جائزے میں اگر ہم کلیم الدین احمد کی طرح مغربی تصور نظم کو واحد معیار بنانے کی کوشش کریں، تو اس طریق کار سے مشرقی نظم کو پورا انصاف نہیں دلایا جاسکتا۔ اسی طرح اگر سرور صاحب کی طرح مغربی اصولوں سے صرف نظر کر کے محض مشرقی اصولوں کی بنیاد پر اردو نظم کی تنقید کا اسلوب طے کر لیا جائے تو شاید یہ طریق کار غلط تو نہ ہو لیکن دوسرے نقطہ ہائے نظر کی موجودگی میں نامکمل اور اکہرا تنقیدی طریق کار ضرور کہلائے گا۔۔۔

یہی وجہ ہے کہ سب سے پہلے کلیم الدین احمد نے اور قدرے بعد میں اردو کے بعض نمائندہ جدید نقادوں نے اردو نظم کو بھی مغربی تنقیدی پیمانوں کی بنیاد پر پرکھنے کی کوشش کی ہے۔ انگریزی میں ایف۔ آر۔ لیوس اور اس کے بعض معاصرین نے جس طرح نظم کو ایک 'عضویاتی گل' قرار دیا اور اس 'عضویاتی گل' کے اجزاء میں کسی عمارت کے اجزاء جیسا ربط دیکھنے کے بجائے کسی نمودیر درخت کی شاخوں اور پتوں جیسا ربط ڈھونڈنے کی کوشش کی ہے تاکہ یہ اندازہ لگایا جاسکے کہ نظم کی ترکیبی عناصر نے کیا خیال یا موضوع کے اندر سے نمودیر پزیری حاصل کی ہے یا پھر اس کے اجزاء صرف خارجی طور پر اس سے وابستہ کر دیے گئے ہیں۔ آئی۔ اے۔ رچرڈس، ایف۔ آر۔ لیوس اور ایمپسن وغیرہ کے زیر اثر نئی مغربی تنقید نے چونکہ نظم کے تجزیے اور تشکیلی عناصر کی تلاش و جستجو میں نظم کی تنقید کو ایک نوع کا مخصوص طریقہ کار بنا دیا، اس لیے تجزیے، تحلیل اور شعری عناصر ترکیبی پر توجہ دینے بغیر اب کسی بھی صنف کی تنقید کے بجائے تصوراتی اور نظریاتی حدود سے آگے جاتی ہوئی نہیں معلوم ہوتی۔

اس سیاق و سباق میں سرور صاحب نے جہاں کہیں اردو نظم نگاری میں اقبال کی ہنرمندیوں کا ذکر کیا ہے وہاں کسی نہ کسی عنوان سے انھوں نے کلیم الدین احمد کے ان اعتراضات کا بھی حوالہ دیا ہے جن میں کلیم صاحب نے اقبال کی نظموں میں ربط تسلسل کے فقدان، نظم میں بعض غیر ضروری اشعار یا بند کی شمولیت، خودی، عشق، اور فقر کی تکرار اور اقبال کے خطیبانہ اسلوب پر سخت گیر تنقیدی رویہ اختیار کیا ہے۔ ان تمام اعتراضات کو کبھی سرور صاحب بسا اوقات کلیم الدین کا نام لے کر اور اکثر ان اعتراضات کا صرف پس منظر قائم کر کے جواب دینے کی کوشش کرتے ہیں۔ مگر سرور صاحب نے ایک جگہ لکھا ہے کہ "اگر نظموں کے موضوع اور اقبال کے ادبی ماحول اور ابلاغ کی ضروریات کو ملحوظ رکھا جائے تو کلیم صاحب کے اعتراضات بے جا معلوم ہوتے ہیں"۔ آگے اسی سلسلے کو جاری رکھتے ہوئے وہ کلیم صاحب کے اعتراضات کو بھول نہیں پاتے اور کچھ اس طرح جواب کا انداز اختیار کرتے ہیں:

یہاں صرف یہ دیکھنا ضروری ہے کہ یہ شاعری ہے یا نہیں، یہ شاعری خطیبانہ بھی ہو سکتی ہے، اچھی شاعری بھی اور اعلیٰ شاعری بھی۔ بعض لوگ مشرقی اور ہندوستانی روایت کا سرے سے لحاظ نہیں رکھتے۔

اس بیان کے پردہ زنگاری میں سوائے کلیم الدین احمد کے اور کون معترض ہو سکتا ہے۔ اس بیان کے تین حصے ہیں۔ پہلا حصہ یہ کہ، کیا شاعری کو محض شاعری کی حیثیت سے تسلیم کر لینے سے تنقید کے سارے

مسائل حل ہو جاتے ہیں۔ اس سلسلے کی دوسری شق یہ ہے کہ عام شاعری اور خطیبانہ شاعری کے لوازم کیا ہیں اور کیا خطابت کے لہجے کے باعث شاعری اپنی تہہ داری سے محروم ہو جاتی ہے اور اس بیان کا تیسرا نکتہ یہ ہے کہ اقبال یا کسی بھی اردو کے شاعر کے مطالعہ میں کیا صرف مشرقی تصور شعر سے کام چلایا جاسکتا ہے؟ یا پھر یہ کہ مغربی طرز تنقید کو واحد معیار بنا کر اردو کی شاعری کی پرکھ کی کوشش ہمیں کن اور کیسے نتائج تک لے جاسکتی ہے؟ طرز استدلال سے صاف ظاہر ہے کہ سرور صاحب خطابت کو شاعری کے منافی قرار نہیں دیتے۔ انھوں نے اپنی تحریروں میں ایک سے زیادہ مقامات پر اقبال کی نظم ’طلوع اسلام‘ کے خطیبانہ لہجے کا ذکر کرتے ہوئے یہ وضاحت بھی کی ہے کہ اس نظم کی شعریت سے انکار نہیں کیا جاسکتا۔ جہاں تک مغربی معیار نقد پر مشرقی فن پاروں کو پرکھنے کا سوال ہے تو اس سلسلے میں سارا الزام کلیم الدین احمد کے سر ہی کیوں رکھا جائے۔ خود سرور صاحب بھی ٹی۔ ایس۔ ایلٹ کی شاعری کی تین آوازوں کو جاوے جاتے تنقیدی اصول سے کہیں زیادہ تنقیدی محاورے کی حد تک پہنچا دیتے ہیں۔ اقبال پر لکھی ہوئی اہم اردو کتابوں کے مقابلے میں انگریزی زبان کی کسی کتاب کو بار بار اپنے حوالے کے طور پر زیر بحث لاتے ہیں اور آئی۔ اے رچرڈس کے جذباتی اور حوالہ جاتی معنی کی منطق کو حرف آخر کی طرح استعمال کرتے ہیں۔ اس جملہ معترضہ کے بعد یہ عرض کرنا بھی ضروری معلوم ہوتا ہے کہ کلیم الدین احمد اور آل احمد سرور کے تنقیدی نقطہ نظر کا سب سے نمایاں فرق یہ ہے کہ کلیم الدین احمد مغربی پیمانوں کے اطلاق کے معاملے میں اردو زبان کی لسانی، تہذیبی، ثقافتی حتیٰ کہ تاریخی قدروں کو یکسر فراموش کر دیتے ہیں۔ جب کہ سرور صاحب کو اپنے ادب کی تہذیبی اقدار اور روایتی شناخت کا نہایت گہرا شعور حاصل ہے۔ وہ کلیم صاحب کی طرح صدیوں سے پٹی پلائی اور راسخ صفت سخن ’غزل‘ کو یک قلم مسترد کر دینے کا تصور بھی نہیں کر سکتے۔ جب کہ کلیم صاحب بہ ہوش حواس تمام ثقافتی اور تاریخی اقدار سے صرف نظر کر لینے کا ارتکاب کر گزرتے ہیں۔

آل احمد سرور نے اقبال کے لہجے سے بحث کرتے ہوئے ایک جگہ براہ راست شاعری اور بالواسطہ شاعری کی معنویت سے بحث کی ہے اور لکھا ہے کہ ”اگر ہم بالواسطہ شاعری کو زیادہ اہمیت دیتے ہیں تو اس کے معنی یہ نہیں کہ ہم براہ راست شاعری کو سرے سے نظر انداز کر دیں“۔۔۔ اگر سرور صاحب نے براہ راست شاعری میں شعری عناصر کی تلاش و جستجو کے موضوع پر قدرے تفصیل سے لکھا ہوتا تو قطعاً یہی کہ اس ضمن میں بعض عقیدے مزید کھلتے۔ تاہم اس نکتہ کو نظر انداز کر کے شاعری کے مختلف اسالیب کی قدر و قیمت کو سمجھا ہی نہیں جاسکتا۔ اردو میں کچھ جدیدیت کے زیر اثر اور کچھ مغرب میں علامت پسندی اور ہیستری تنقید کے نتیجے میں شاعری کے لیے جس طرح تہہ داری، استعارہ سازی اور بالواسطہ طرز اظہار کو ادبی ترجیحات کی حیثیت حاصل ہوئی، اس کا نتیجہ یہ نکلا کہ بیانیہ اسالیب اور براہ راست اظہار سے متعلق مسائل بڑی حد تک پس منظر میں چلے گئے۔ حالانکہ حقیقت یہ ہے کہ بیانیہ کی منطق، لہجے کی شناخت اور روزمرہ اور محاوروں پر مبنی لسانی ساخت بھی اپنے اندر شاعرانہ اظہار کا ایسا تنوع پیدا کر سکتی ہے جس کو شعریت کا ہی دوسرا نام دیا جاسکتا ہے۔ علم بلاغت میں ایک مفہوم کو ادا کرنے کے نئے نئے اسالیب کا اپنایا جانا اہمیت رکھتا ہے، محض تہہ دار اسلوب اہمیت نہیں

رکھتا۔ اس لیے شعری اظہار کے ہر رنگ اور ہر انداز میں شعریت کی تلاش تو ضرور کی جاسکتی ہے مگر شرط یہ ہے کہ تنقیدی تجزیہ اس شعریت کو پایہ ثبوت تک پہنچائے اور اس کے لیے اصول و ضوابط کی تشکیل بھی کرے۔

اقبال کے خطیبانہ لہجے پر بعض بڑے کارآمد نکات بیان کرنے کے بعد ”شکوہ اور جواب شکوہ“ میں موجود خطابت کو وہ اقبال کی قوت بتاتے ہیں۔ ایسے موقعوں پر سرور صاحب کی تنقید جو یوں بھی تحسین سے اپنا دامن نہیں چھڑاپائی، غیر مشروط مداحی میں تبدیل ہو جاتی ہے۔ وہ اقبال کی توصیف میں تنقیدی توازن سے بھی ہاتھ دھو بیٹھتے ہیں اور اس طرح کے تاثراتی جملوں کی تخلیق میں بھی کوئی تکلف محسوس نہیں کرتے۔

میرا خیال ہے کہ اگر قرآن اردو میں نازل ہوتا تو اس کے لیے اقبال کی نظم یا ابوالکلام کی نثر منتخب ہوتی۔ یہ ذہن میں رہے کہ دونوں کے اسلوب میں برگزیدگی، جو صحیفوں کی زبان کی سنجیدگی، جو بلند آہنگی اور شمشیر کی تیزی ہے وہ خطابت کی دین ہے۔ خطابت اقبال کی کمزوری نہیں طاقت ہے۔

ادب لطیف یا لطیف لکھنے کا یہ انداز اقبال کی شاعری اور ابوالکلام آزاد کی نثر سے مصنف کی واقفیت کو تو ضرور ظاہر کرتا ہے مگر قرآن کریم کے اسلوب، لہجے، حتیٰ کہ محکمت اور منمنیہا تک کی تنوع سے اس کی بے خبری اور لاعلمی کو یقیناً بے نقاب کر دیتا ہے۔

سرور صاحب نے اقبال کی غزلوں پر بھی ایک ایسا مضمون قلم بند کیا ہے جس میں غزل کی زبان کو مرکزی نقطہ بنایا گیا ہے۔ اس مضمون میں یہ غلط نہیں کہا گیا ہے کہ اقبال کی غزل کے ذریعے اردو غزل کی زبان میں توسیع ہوئی ہے۔ لیکن یہ تشنگی بھی محسوس ہوتی ہے کہ اے کاش، مصنف نے اقبال کی لفظیات، اور لسانی طریق کار کا قدرے تفصیلی تجزیہ کیا ہوتا۔ اس مضمون کا نصف سے زیادہ حصہ اردو غزل کی زبان کے عام مسائل پر صرف ہوا ہے اور نصف کم تر کو اقبال کی مردف اور غیر مردف غزلوں کے اعداد و شمار اور نظم کی زبان کو غزل میں اور غزل کی زبان کو نظم میں استعمال کرنے جیسی پیش پا افتادہ باتوں کے لیے وقف کر دیا گیا ہے۔ ویسے اس بات میں کوئی شک نہیں کہ زیر بحث مضمون میں سرور صاحب نے اقبال کی تمسیحات اور تراکیب کے ہجوم میں ان کے مدعا اور مافی الضمیر کو ہر جگہ بالادست دکھایا ہے اور اس نکتہ کو ان الفاظ میں سلیقے کے ساتھ نمایاں کیا ہے:

تمسیحات، تراکیب، استعارات، تشبیہات کی کثرت کے باوجود ہیرے کی طرح ترشے ہوئے خیال اور فن پر پوری قدرت کی وجہ سے ان کی غزلوں کے الفاظ میں زبان پر وہ فتح اور اقلیم معنی پر وہ اقتدار ملتا ہے جو بڑی شاعری کی پہچان ہے۔

سرور صاحب کا اسلوب بیان بلاشبہ بعض مقامات پر تنقیدی مقدمات اور استدلال کو کمزور کرتا ہے، مگر اس حقیقت سے بھی انکار نہیں کیا جاسکتا کہ تنقیدی مکتب فکر کے اعتبار سے تاثراتی اسکول سے علاقہ نہ رکھنے کے باوجود وہ اپنے موضوع کی باز آفرینی کی کوشش کی طرف زیادہ متوجہ رہتے ہیں۔ تخلیق کی باز آفرینی کے ساتھ سرور صاحب کا تہذیبی اور ثقافتی سیاق و سباق ان کی تنقید کو ایک بڑے تناظر کا حامل بنائے رکھتا ہے۔ اقبال کے معاملے میں ان کا تنقیدی امتیاز یہ ہے کہ انھوں نے اقبال کی شاعری پر کوئی باقاعدہ کتاب تو نہیں لکھی، لیکن اپنے مؤندہ مضامین میں کم و بیش اقبال کی فکر اور فن کے تقریباً ہر پہلو پر سیر حاصل گفتگو کی ہے۔ اقبال کی ممتاز

اقبالیات ۳:۲۵ — جولائی-۲۰۰۲ء

ابوالکلام قاسمی — اقبال تنقید اور آل احمد سرور

ترین نظموں کے امتیازات سے لے کر فکر و فلسفہ کی تاریخ میں اقبال کی انفرادیت تک کو سرور صاحب نے بصیرت افروز نقطہ نظر اور پختہ کار شعور و عرفان کے ساتھ دیکھا ہے اور پورے اقبال کی بازیافت کرنے کی کامیاب کوشش کی ہے۔۔۔ اس پس منظر میں آل احمد سرور کا شمار ممتاز ترین اقبال شناسوں میں عرصے تک ہوتا رہے گا۔۔۔

مظفر اقبال

ایک مردِ حق آگاہ کی بصیرت

چمیں دور آسماں کم دیدہ باشد کہ جبریل امین رادل خراشد
چہ خوش دیری بنا کروند آنجا پرستند مومن و کافر تراشد

اقبال نے صبح صادق کے وقت آنکھ کھولی تھی لیکن شعور کی ابتدائی ساعتوں ہی سے انہیں اس بات کا شدت سے احساس تھا کہ جس فکری، روحانی اور علمی فضا نے ان کی ذات کو اپنے ہونے کی آگہی بخشی ہے، وہ ایک خطرناک حملے کی زد میں ہے۔ غالباً پہلے پہل یہ شعور ان کی زندگی کی اولین جذباتی اور شعری وابستگیوں کے حوالے سے نمودار ہوا ہوگا لیکن رفتہ رفتہ یہ احساس کہ نہ صرف وہ خود بلکہ تمام ملتِ مسلمہ غلامی کے کاٹوس اندھیرے میں زندگی کو جیسے تیسے سہہ رہے ہیں، مکمل طور پر ان کے وجود کا جزو بن گیا اور اس ظلمت کو تارتار کرنے کی لگن نے ان کے اندر ایک ایسا درکھول دیا جسے صرف اور صرف اللہ کی رحمت اور ان کے خلوص اور سچائی کا نتیجہ سمجھنا چاہیے؛ یہ دولت نہ تو ہر کسی کو ملتی ہے، نہ ہی ہر کوئی اس کا اہل ہوتا ہے۔

یہ بھی ان کی سعادت تھی کہ انہوں نے ۳ ذیقعد ۱۲۹۲ھ (۹ نومبر ۱۸۷۷ء) بروز جمعہ شیخ نور محمد کے گھر کے ایک حجرے میں اس وقت آنکھ کھولی تھی جب سیالکوٹ کی فضاؤں میں ابھی فجر کی اذانوں کی صدا محفوظ و مامون تھی اور برس ہا برس کے سفر کے بعد جب وہ اپنے خالق حقیقی کی طرف لوٹے تو انہیں پھر فجر کے مبارک وقت اس جہان فانی سے رخصت ہونے کا موقع ملا۔ ۲۱ اپریل ۱۹۳۸ء کی صبح جب ان کے رفیقِ رات بھر فکر مندی کی حالت میں ان کے قریب بیٹھے رہنے کی بعد فجر کی نماز ادا کرنے کے لیے اقبال منزل کے قریب ہی واقع مسجد میں گئے تو اس صاحبِ مینا نے اپنے آخری سفر پر روانگی سے قبل ایک لفظ کہا جس نے ان کی قوسِ زندگی کو مکمل کر دیا: ”اللہ“

یوں دو صبحوں کے درمیان پھیلی اس زندگی کی تقویٰ سرحدوں کو متعین کرتے ہوئے ہمیں اس امر کو نظر انداز نہیں کرنا چاہیے کہ افراد کی لادری طور پر محدود زندگی کے کچھ در اُس جاوداں جہانِ فکر و جذب کی طرف بھی کھلتے ہیں جو ازل سے ایک بحر بے کنار کی طرح نسل انسانی کے ہمراہ موجود ہے اور جس کے پانیوں سے حصہ پانے والے گویا خود اس جاودانی حیات سے وابستہ ہو جاتے ہیں جو نسل بہ نسل انسانوں کو آدم علیہ السلام کی اساس سے منسلک رکھتی ہے۔ یہی وہ بحر بے کنار ہے جو کبھی جذب و جوش اور شوقِ نمود سے نفسِ انسانی میں ایسی

پاکیزگی اور ارتکاز پیدا کر دیتا ہے کہ وہ خود انھی سردی پانیوں کا حصہ بن جاتا ہے۔ اسی بحر ناپید میں زندگی کے شب و روز بسر کرنے والے نفوس اپنے سفر زندگی کا ایک ایسا احوال ہمارے لیے چھوڑ جاتے ہیں جو ہمیں اپنی محدودیت اور چھوٹے چھوٹے تفکرات سے نکال کر ان سردی پانیوں میں جذب ہو جانے کی دعوت دیتا ہے جس نے خود ان کی زندگیوں کو معنی عطا کئے تھے۔ کلام اقبال ایک بے حد مرکب نفس پاکیزہ کے مد و جزر کا ایسا ہی احوال ہے جو انیسویں اور بیسویں صدی کے مہ و سال پر پھیلی ایک ایسی حیات کی تخلیق ہے جس نے اپنے باطن میں ابدی اور ازلی سچائیوں کو تلاش کرتے کرتے اپنے آپ کو اس ملت میں جذب کر دیا تھا جس کے بغیر اسے اپنے وجود کے کوئی معنی سمجھ میں نہیں آتے تھے۔

فرد اور ملت کا یہ ربط جو کلام اقبال میں مختلف انداز میں بار بار پرکھا جاتا تھا، محض ایک انفرادی رغبت کا نتیجہ نہ تھا بلکہ اقبال نے ملت اسلامیہ کے لیے اپنے وجود کے انداز اس بے پایاں محبت کو اس اصلی سرچشمے سے اخذ کیا تھا جو تمام عمران کی توجہ کا مرکز رہا تھا اور جس کی آیات نے ان کی زندگی اور ان کے کلام کی تدوین و تہذیب کی تھی۔ قرآن حکیم سے یہ وابستگی اتفاقی نہ تھی، بیان ہے کہ خانوادہ اقبال میں دلوں کو صیقل کرنے والے اس کلام کے واسطے اپنے آپ کو مخصوص کر دینے کی باقاعدہ روایت موجود تھی۔ لیکن اللہ کے کلام کے لحن اور معنی کو یوں اپنی ذات کا حصہ بنا لینے کا اعزاز اقبال ہی کے حصے میں آیا۔ بہر طور اس بے پایاں محبت اور جذباتی وابستگی کا محرک کوئی بھی ہو، حقیقت یہ ہے کہ گزشتہ صدی میں عالم اسلام میں کوئی اور ایسا نابغہ نظر نہیں آتا جس کے تفکر اور ارتکاز نے ملت مسلمہ سے اس کے ربط کو ایسی پاکیزگی اور طہارت عطا کی ہو کہ اس کے کلام میں الہامی شکوہ اور جلال پیدا ہو گیا ہو۔

اگر کلام اللہ سے عمر بھر کی رفاقت اور وابستگی نے اقبال کی زندگی اور ان کے فن کو ایک روحانی سرچشمے سے فیض یاب ہونے کا موقع دیا تو حضرت رسول ﷺ نے ان کے اندر ایسا سوز پیدا کیا کہ بیان ہے کہ آپ صلی اللہ علیہ وآلہ وسلم کا نام دائرہ سماعت میں آتے ہی ان پر رقت طاری ہو جاتی تھی۔ اسی محبت کا ایک رخ شہر نبی کی زیارت کی وہ خواہش تھی جو اقبال صرف عالم خیال ہی میں پوری کر سکے لیکن چشم تصور سے کئے گئے اس سفر کی اٹھان کیسی ہے کہ آواز جس سے ان کی جان میں ایسا شور برپا ہو جاتا ہے جیسے وہ ہر لمحے شہر محبوب کی طرف جانے والے قافلے کے ہمراہ پاہر رکاب ہوں۔ کیسی وارفتگی ہے اور حُب رسول کی یہ کیسی عجیب حکایت ہے کہ مہارنا قہ کو چھوڑ دیا جاتا ہے کیونکہ اس کا دل بھی مسافر کے دل کی طرح طلسم محبت کا اسیر ہو چکا ہے۔

”ارمغانِ حجاز“ فارسی اور اردو کلام کا آخری مجموعہ جو اقبال کے اس جہان فانی سے رخصت ہو جانے کے بعد نومبر ۳۸ء میں شائع ہوا، گویا اس عجیب و غریب سفر ذات کا تکملہ ہے جو اس فقیر صحراء نے شرق و غرب کی تہذیبوں اور فلسفوں اور طرز ہائے زیست کو کھگانے کے بعد رقم کیا۔ ان کے ہم عصروں میں حق کی راہ پر سفر کرنے والا شاذ ہی کوئی فرد ایسا نکلے جو سچائی کی تلاش میں تحقیق و تنقید کے اتنے مراحل سے باسلامتی گزرا ہو جتنے اس مرد انا صفت نے طے کئے؛ سیالکوٹ اور کیمبرج کے درمیان نہ صرف مکانی بُعد ہے، ان دونوں کے درمیان صدیوں کا تہذیبی فاصلہ بھی ہے۔ لیکن اس سارے سفر میں اقبال نے حق کا دامن چھوڑا نہ سر بازار برپا

نیلامی میں حصہ لیا۔ ایک عجب درویشی تھی جس نے اس مردِ حق آگاہ کو ہر جال کی گرفت سے آزاد رکھا۔ انھوں نے اسمبلیوں کی رکنیت بھی حاصل کی اور سرزمینِ فرنگ میں کانفرنسوں میں بھی حصہ لیا۔ وہ بے پناہ محبتوں کے درمیان بھی رہے اور سرد بے مہر لوگوں کے درمیان بھی، انھوں نے علمی حلقوں میں بھی شمولیت اختیار کی اور فکر و فن کی دنیا میں بھی سفر کیا۔ وہ قلب کی ہزار ہا پرتوں سے حملہ کرنے والی کیفیتوں سے بھی گزرے اور فکر کے میدان میں عربی اور عجمی علوم سے بھی فیض یاب ہوئے۔ لیکن یہ سارا سفر انھوں نے کلام اللہ کی معیت میں کیا اور ہر مقام، ہر علم اور ہر کیفیت کو اسی میزان پر جانچا۔ یہی وہ ترازو تھا جس نے آخری وقت تک انھیں اپنے سفرِ ذات سے منسلک رکھا: نہ دنیاوی جاہ و حشم نے اس ارتکاز کو منتشر کیا نہ مایوسی اور بے بسی نے انھیں مغلوب کیا۔ یہ روشنی محض اس داخلی بصیرت کا نتیجہ تھی جو قرآن کے تفکر سے پیدا ہوئی ہے ورنہ ان کے قلب پر جو بوجھ تھا اور جس سوز و غم سے انھیں واسطہ تھا، وہ بڑے سے بڑے بہادر کوزیر کرنے کے لیے کافی تھا کہ آخر وہ ایک ایسے دور میں زندگی گزار رہے تھے جب نگہبانِ حرم معمارِ دیر بن چکے تھے۔ حتیٰ کہ یوں محسوس ہوتا تھا کہ وہ چراغ، جو دل میں عشق کو روشن رکھتا ہے، بجھ چکا ہے۔ ایسے قہرناک اندھیرے میں اپنی خاک میں شر کو باقی رکھنا اور دوسروں کو عمل پر ابھارنا آسان نہ تھا۔

ایک بے سوز عصر میں، جب ملتِ اسلامیہ کی حکومتی نے انہیں مشرق و مغرب میں تنہا اور اجنبی بنا رکھا تھا، اقبال نے نہ صرف اپنے داخل کو مایوسی سے محفوظ رکھا بلکہ دوسروں کو بھی ایک عہد نو کی نوید دی۔ ان کی زندگی سرتاسر ملتِ مسلمہ کے لیے وقف تھی۔ یہ وابستگی ابتداء میں کچھ بھی رہی ہو، لیکن اپنی مکمل حالت میں صرف اور صرف ہمہ گیر عالمی تناظر رکھتی تھی؛ قومیت اور نسلی عصبیت کا اس میں کوئی شائبہ باقی نہ رہا تھا۔ یہ بات محض اندھی عقیدت کے سبب نہیں کہی جا رہی، اقبال کے خطوط، ان کی وہ تحریریں اور اشعار جن میں انھوں نے قومیت، بمعنی نیشنلزم پر بحث کی ہے اور ان کا اصرار کہ ملتِ مسلمہ صرف اور صرف جغرافیائی حدود کو پاش پاش کر کے اپنی جائز بلوغت اور کمال کو پہنچ سکتی ہے، اس کے شاہد ہیں کہ اس مردِ حق آگاہ نے وحی کی بنیاد پر وجود میں آنے والے فرق کو واضح طور پر پہچان لیا تھا جو جو رب اللہ کو جو رب الشیطان سے ممتاز کرتا ہے۔ اقبال نے واضح طور پر دیکھ لیا تھا کہ عالمِ اسلام کے اجتماعی مستقبل کا تعلق اسی اصولی بحث پر ہے کہ بحیثیت مجموعی وہ ایک وحدت ہیں یا متفرق اقوام کا مجموعہ۔ یہی وہ ہمہ گیر عالمی مسئلہ ہے جس سے آج ملتِ اسلامیہ دوچار ہے۔ اس وجہ سے اس موضوع کی اہمیت بے پناہ ہے۔

”اسلام سے پہلے قوموں کی تشکیل جس اصول پر ہو رہی تھی، اسلام نے اسے تسلیم نہیں کیا اور آج بھی وہ اصول جسے بنائے قومیت ٹھہرایا جاتا ہے ہمارے لیے قابلِ تسلیم نہیں“۔ یہ الفاظ بسترِ بیماری سے ادا ہوئے تھے لیکن ان میں علم و افاق اور یقینِ محکم کی گونج ہے: ”میں وطنی قومیت کا وجود تسلیم نہیں کرتا۔ وطنی قومیت کا تصور اسلام کے خلاف ہے۔“

فکرِ اقبال کا یہی پہلو ہے جو آج سب سے زیادہ اہم ہے۔ یعنی یہ کہ ایک عالمی استعمار کے مقابلے میں بُری طرح منقسم ملت کی شیرازہ بندی کیسے کی جائے؟ وہ کون سی بنیاد ہے جس پر ایک وحدت کی عمارت

تعمیر کی جائے جو مسلمانانِ عالم کو ایک ملت کا جُز و بنادے، ایک ایسی ملت جو اپنے وجود کے لیے صرف اور صرف قرآنِ حکیم سے زندگی اور روشنی اخذ کرے۔ اساسی طور پر یہ سوال کتاب اللہ میں اٹھایا گیا تھا اور وہیں اس کا جواب بھی فراہم کر دیا گیا تھا اور وہی اقبال کی فکر کا منبع بھی ہے۔ گو اقوام اور قبائل کا وجود، بلکہ ضرورت، قرآنی تعلیمات کا حصہ ہے لیکن بنی آدم کی تقسیم قرآنِ حکیم نے صرف ایک بنیاد پر کی ہے اور یہ وہی بنیاد ہے جس کی طرف اقبال نے اشارہ کیا ہے۔ بنی نوع انسان توحید (اور اس سے منسلک عقائد) اور شرک (اور اس سے منسلک عقائد) کی بنیاد پر دو مختلف گروہوں میں تقسیم ہوتی ہے۔ ایک گروہ حزب اللہ ہے اور دوسرا گروہ حزب الشیطان۔ یہ بنیادی اور اساسی تقسیم ہے، اس کے علاوہ جو کچھ بھی ماہ الامتیاز ہے، یا تو ثانوی ہے یا باطل۔ یہ حقیقت ازل سے قائم ہے اور ابد تک رہے گی۔ انسانوں کا وہ گروہ جو توحید اور اس کے لازماًت کو ماننے والا ہے ایک روحانی، سیاسی، سماجی اور فکری وحدت کا حصہ ہے جو ملتِ مسلمہ کہلاتی ہے۔ اس اُمت کے علاوہ جو کچھ بھی ہے وہ ایک دوسری اُمت ہے۔ یہ وہ بنیادی امتیاز ہے جسے مٹانے کے لیے ہر دور میں داخلی اور خارجی کوششیں کی گئیں اور جسے ملایمیت کرنے کے لیے آج بھی کوششیں کی جا رہی ہیں۔ یہی وہ امتیاز ہے جس کا شعور عالمِ اسلام کو پھر سے ایک مدنی وحدت بنا سکتا ہے۔ یہی وہ بنیاد ہے جس پر تعمیر ہونے والی سیاسی وحدت آج استعمار کا مقابلہ کرنے کی سکت رکھتی ہے۔ یہی وہ پُشکوہ، انقلاب خیز پیغام ہے جس نے اقبال کے کلام میں شُکوہ اور جلال پیدا کیا تھا کیونکہ یہ حق پر قائم تھا اور حق ہمیشہ پُشکوہ، باجلال اور بارعب ہوتا ہے۔

الفاظ کا وہ دھارا جو کلامِ اقبال کو اس کی جائز ہیبت عطا کرتا ہے، کل کی طرح آج بھی ملتِ اسلامیہ کے لیے تازیانہ ثابت ہو سکتا ہے۔ آج بھی اس میں حرارتِ ایمانی کا وہی شرارہ رقصاں ہے جس سے دلوں میں ارتعاش پیدا ہوتا ہے اور جس نے گزشتہ صدی میں برصغیر کے مسلمانوں کو عمل پر آمادہ کیا تھا۔ فرق صرف یہ ہے کہ اب مسلمانوں کی جدوجہد محض برصغیر تک محدود نہیں رہی بلکہ اب اس کا محور پورا کرہ ارض ہے، سمرقند سے ارضِ فلسطین تک ہماری ساری زمینیں ہمیں پکارتی ہیں کہ ہم پھر سے اسی نُور کی روشنی سے منور ہو کر اس کا بوسے اندھیرے کو تارتار کر دیں جو آج ہماری زمینوں کو تیزی سے ہڑپ کرتا چلا جا رہا ہے، جس نُور نے اقبال کے باطن کو روشن رکھا تھا۔

ظفر الاسلام ظفر

علامہ اقبال کی زندگی میں پہلا یوم اقبال

ایک غلط فہمی کا ازالہ

علامہ اقبال کی زندگی میں حیدرآباد (دکن) میں ”یوم اقبال“ ۹ جنوری ۱۹۳۸ء کو ٹاؤن ہال میں نہایت تڑک و اختشام سے منایا گیا۔ اس میں حیدرآباد کے اہل علم و دانش، زُعماء و رؤساء اور اساتذہ و طلبہ کثیر تعداد میں شامل ہوئے۔ نظام سابع کے ولی عہد ہربائی نس اعظم جاہ بہادر شہزادہ برار نے دو مختلف نشستوں کی صدارت کی اور بیمن سلطنت مہاراجا سرکشن پرشاد بہادر شاد، ڈاکٹر سید محی الدین قادری زور، ڈاکٹر سید عبداللطیف، سید ہاشمی فرید آبادی، سید محمد اکبر وفاقانی، ڈاکٹر یوسف حسین خان اور مولوی محمد وحی الدین نے مقالے پڑھے۔ معروف شعلہ بیان مقرر نواب بہادر یار جنگ نے ”اقبال کا تصور مومن“ پر دل نواز تقریر کی۔ بزم تمثیل حیدرآباد نے علامہ اقبال کے کلام کو ڈرامائی انداز میں پیش کیا۔ بہت سی نظمیں بھی پڑھی گئیں۔ مذکورہ یوم اقبال، حیدرآباد کا نہایت ہی شاندار اور کامیاب علمی و ادبی جلسہ تھا۔ اس میں جو نظمیں اور مقالات پڑھے گئے، وہ کئی روز تک مقامی اخبارات اور جریڈوں میں شائع ہوتے رہے۔

بعض محققین اور ماہرین اقبالیات، حیدرآباد میں منعقدہ مذکورہ بالا یوم اقبال کو علامہ اقبال کی زندگی کا اولین اور پہلا یوم اقبال قرار دیتے ہوئے اپنے فخر و انبساط کا اظہار کرتے ہیں، مثلاً

نظر حیدرآبادی ارقام فرماتے ہیں:

اہل حیدرآباد اس امتیاز کے بھی حامل ہیں کہ انہوں نے اقبال کی زندگی میں ’یوم اقبال‘ منانے میں پہل کی۔

ان کے مطابق یہ یوم اقبال ۹ جنوری ۱۹۳۸ء کو منایا گیا۔
ڈاکٹر سید عبداللطیف اپنے ایک مضمون میں لکھتے ہیں:

حیدرآباد واپس ہونے کے بعد میں نے عثمانیہ یونیورسٹی کے احباب کے تعاون سے ”مسلم کلچرل سوسائٹی“ حیدرآباد کے نام سے مخصوص اصحاب علم پر مشتمل ایک ادارہ قائم کیا جس کا مقصد اسلامی تہذیب کا تحقیق و مطالعہ تھا۔ اسی نو تشکیل ادارے کے زیر اہتمام سب سے پہلا ’یوم اقبال‘ منایا گیا۔ اس تقریب کے انعقاد سے مقصود یہ تھا کہ ایسے وقت میں جبکہ ان (علامہ اقبال) کی عمر کا جہاز کنارے آ لگا ہے، ان کی خاطر جمعی اور دل بڑھانے کا کچھ سامان کیا جائے..... یہ ۹ جنوری ۱۹۳۸ء کا واقعہ ہے..... ۳۔

عبدالرؤف عروج مذکورہ یوم اقبال کے متعلق بتاتے ہیں کہ:

۷ جنوری ۱۹۳۸ء کو اس یوم کے دو اجلاس باغ عام کے ٹاؤن ہال ہی منعقد کئے گئے جن میں کم از کم چھ ہزار افراد نے شرکت کی..... اس یوم سے پہلے ہندوستان میں اتنا بڑا کوئی ادبی اجتماع نہیں ہوا تھا۔ یہ فخر حیدر آباد کو حاصل ہے کہ اس نے سب سے پہلے اقبال شناسی کی روایت ڈالی۔^۴

پروفیسر یوسف سرمست (سابق صدر شعبہ اردو، جامعہ عثمانیہ حیدرآباد) اور پروفیسر وجیہ الدین احمد ارمان فاروقی (اقبال اکیڈمی حیدرآباد کے معتمد) نے یوم اقبال کی تاریخ ۷ جنوری ۱۹۳۸ء ہی بتائی ہے۔^۵

”سب رس“ حیدرآباد (جون ۱۹۳۸ء) کے اقبال نمبر میں ”یوم اقبال“ کی تفصیلی رپورٹ کے علاوہ مقالہ نگاروں کے مقالات اور مشاہیر کے پیغامات کے اقتباسات بھی شائع کئے گئے ہیں۔ اس مضمون میں ”یوم اقبال“ کی تاریخ ۹ جنوری ۱۹۳۸ء دی گئی ہے جو راقم الحروف کے خیال میں صحیح ہے۔ اس کی ایک وجہ تو یہ ہے کہ ”سب رس“ کا اقبال نمبر، یوم اقبال کی تقریب کے صرف پانچ ماہ بعد شائع ہوا تھا جبکہ وہ مضامین جن میں یوم اقبال کی تاریخ ۷ جنوری ۱۹۳۸ء بتائی گئی ہے، اس کے چالیس پچاس سال بعد شائع ہوئے۔

دوسری وجہ یہ ہے کہ ۹ جنوری ۱۹۳۸ء کو ہندوستان بھر میں ”یوم اقبال“ کی تقریبات کا انعقاد کیا گیا۔ بقول میاں محمد شفیع ”اس وقت ایک اندازے کے مطابق ایک ہزار سے زائد مقامات پر یوم اقبال کی تقریبات منعقد ہوئیں“^۶۔

۹ جنوری ۱۹۳۸ء کو لاہور میں بھی انٹر کالجیٹ مسلم برادر ہڈ Inter collegiate Muslim Brotherhood کے زیر اہتمام ’یوم اقبال‘ عظیم الشان پیمانے پر منایا گیا۔ (اس کی تفصیل مولانا اسلم جیراچوری نے اپنے ایک مضمون میں بتائی ہے)

اس جلسے میں اردو اور انگریزی میں جو مقالات پڑھے گئے، بعد ازاں اردو مقالات کو ’مقالات یوم اقبال‘ اور انگریزی مقالات کو Aspects of Iqbal کے نام سے قومی کتب خانہ، ریلوے روڈ، لاہور نے ایک کتابی شکل میں ۱۹۳۸ء ہی میں شائع کیا۔ اس کے دیباچے (از میاں محمد شفیع) سے یہ معلوم ہوتا ہے کہ ۹ جنوری ۱۹۳۸ء کو ’یوم اقبال‘ کی تقریبات صرف حیدرآباد یا لاہور ہی میں نہیں بلکہ بڑے عظیم ہند کے کونے کونے میں منائی گئیں۔

اسی سلسلے میں بنگلور میں جنوری ۱۹۳۸ء ہی میں صرف دو ہفتوں کے دوران ’یوم اقبال‘ کے تین عظیم الشان اجلاس ہوئے۔ پہلا جلسہ بروز سہ شنبہ بتاریخ ۱۱ جنوری ۱۹۳۸ء کو شام ۵ بجے مسلم ڈبئیٹنگ سوسائٹی، مسلم لائبریری اور یونیورسٹی اردو سوسائٹی کے زیر اہتمام بمقام ٹاؤن ہال، بنگلورسٹی، زیر صدارت نواب غلام احمد کلامی منعقد ہوا۔

دوسرا جلسہ بروز اتوار بتاریخ ۱۶ جنوری ۱۹۳۸ء شام ساڑھے پانچ بجے یونیورسٹی اردو فارسی لٹریچر سوسائٹی، مسلم لائبریری اور مسلم ڈبئیٹنگ سوسائٹی کے زیر اہتمام بمقام انٹر میڈیٹ کالج بنگلور زیر صدارت پروفیسر اے۔ آرواڈیا، بی اے، باراٹ لا، پروفیسر مہاراجا کالج، میسور منعقد ہوا۔ تیسرا جلسہ سینٹ جوزفس

اقبالیات ۳: ۳۵ — جولائی ۲۰۰۳ء

ظفر الاسلام ظفر — علامہ اقبال کی زندگی میں پہلا یوم اقبال

کالج بنگلور کی یونین اور لٹریچر سوسائٹی کے زیر اہتمام بروز دوشنبہ بتاریخ ۲۴ جنوری ۱۹۳۸ء کو بمقام کالج ہال زیر صدارت ایم سلطان محی الدین ایم۔ اے۔ ایل ایل۔ بی۔ ایم۔ ایف۔ ڈی، ڈائریکٹر پبلک انٹرکشن میسور، منعقد ہوا۔

لاہور، حیدرآباد اور بنگلور کے علاوہ دیگر شہروں میں علامہ اقبال کی زندگی میں ۹ جنوری ۱۹۳۸ء اور مابعد یوم اقبال کی تقریبات منائے جانے کی محولہ بالا خبروں اور رپورٹوں کے بعد اب سوال یہ پیدا ہوتا ہے کہ علامہ اقبال کی زندگی میں پہلا یوم اقبال کب اور کہاں منایا گیا؟

ڈاکٹر جاوید اقبال ’زندہ رود‘ میں لکھتے ہیں:

۶ مارچ ۱۹۳۲ء کو لاہور کی ایک علمی مجلس ’اسلامک ریسرچ سوسائٹی‘ نے اقبال کی زندگی میں پہلی بار وائی ایم سی سے ہال میں یوم اقبال منایا جس میں بعض اصحاب نے تقریریں کیں یا مقالے پڑھے۔ اس سے اگلے روز ۷ مارچ ۱۹۳۲ء کی شام کو اقبال کے اعزاز میں لاہور کے ریستوران لورینگٹون میں دعوت چائے دی گئی جس میں شہر کے معززین نے شرکت کی۔^۸

راقم الحروف کے والدین کے ماموں محمد عبدالجمیل بنگلوری، متولی لال مسجد بنگلور، علامہ اقبال کے ایک غالی معتقد تھے۔ علامہ اقبال سے آپ کی باقاعدہ خط و کتابت تھی۔ علامہ نے آپ کے نام نو خطوط لکھے ہیں۔ اخبارات اور رسائل میں علامہ اقبال سے متعلق شائع ہونے والی اطلاعات، خبروں اور مضامین کے تراشوں کو محفوظ کرنا آپ کا محبوب مشغلہ تھا۔ راقم الحروف کو محمد عبدالجمیل کے کتب خانے سے ایک تراشہ دستیاب ہوا ہے جو غالباً ۲۰ جنوری ۱۹۳۲ء کے روزنامہ ’انقلاب‘، لاہور کا ہے جس میں ۶ جنوری ۱۹۳۲ء کو یوم اقبال کے انعقاد کی اطلاع کے علاوہ دیگر تفصیلات یعنی مقررین کے نام اور موضوعات وغیرہ دی گئی ہیں۔ مذکورہ اطلاع نامے کو من و عن ذیل میں پیش کیا جاتا ہے:

لاہور۔ ۱۹ فروری۔ خواجہ عبدالوحید صاحب، سکریٹری اسلامک ریسرچ انسٹیٹیوٹ لاہور، تحریر کرتے

ہیں:

اسلامک ریسرچ انسٹیٹیوٹ کے زیر اہتمام بروز اتوار ۶ مارچ ۱۹۳۲ء وائی ایم سی اے، ہال لاہور میں ’یوم اقبال‘ منایا جائے گا۔ اس موقع پر دنیائے اسلام کے مایہ ناز فرزند ترجمان حقیقت حضرت علامہ ڈاکٹر محمد اقبال ایم اے، پی ایچ ڈی پر مندرجہ ذیل لیکچر ہوں گے۔ ہر مذہب و ملت کے حضرات اس موقع پر تشریف لا کر مشرق کے اس نامور فلسفی شاعر کے متعلق اپنی معلومات میں معتدبہ اضافہ کریں۔ داخلہ مفت ہوگا۔

نام مقرر
موضوع
زبان
(۱) صوفی غلام مصطفی تبسم ایم اے، لکچرار گورنمنٹ کالج، لاہور اقبال کی شاعری اردو
(۲) حکیم احمد شجاع صاحب بی اے، اسٹنٹ سکریٹری اقبال کی ایک شارح
پنجاب قانون ساز کونسل، لاہور تعلیم کی حیثیت سے اردو

- (۳) مسٹر ممتاز حسین ایم اے،
اسٹنٹ اکنٹنٹ جنرل پنجاب
اقبال اور مغربی تخیل انگریزی
- (۴) شیخ اکبر علی ارستو بی اے ایل ایل بی،
اڈووکیٹ، لاہور
اقبال اور تصوف انگریزی
- (۵) سید محمد عبداللہ ایم اے ریسرچ اسکالر
پنجاب یونیورسٹی
اقبال اور سیاست عالیہ اردو
- (۶) محمد دین تاثیر ایم اے پروفیسر
اسلامیہ کالج، لاہور
اقبال کا ذہنی ارتقاء انگریزی

۶ مارچ ۱۹۳۲ء کو منعقد کئے گئے پہلے یوم اقبال کی تفصیلی رپورٹ روز نامہ ”انقلاب“ لاہور کے شمارے مورخہ ۹ مارچ ۱۹۳۲ء میں شائع ہوئی ہے، جسے روز نامہ ”مشرق“ لاہور بابت ۱۰ فروری ۱۹۷۷ء کے حوالے سے رحیم بخش شاہین ایم اے نے ”اوراقِ گم گشتہ“ میں یوں نقل کیا ہے:

لاہور ۶ مارچ ۱۹۳۲ء آج گیارہ بجے صبح وائی ایم سی اے ہال میں اسلامک ریسرچ انسٹی ٹیوٹ کے زیر اہتمام نہایت دھوم دھام سے یوم اقبال منایا گیا۔ سات مقررین نے حضرت علامہ اقبال کی شاعری پر مختلف زاویہ ہائے نگاہ سے روشنی ڈالی۔ یہ تقریب دو اجلاسوں میں تقسیم کی گئی تھی۔ پہلا اجلاس ۱۱ بجے صبح سے پونے دو بجے دوپہر تک رہا۔ آرتھیل مسٹر جسٹس سید آغا حیدر صدر تھے۔ اس اجلاس میں صوفی غلام مصطفیٰ صاحب تبسم ایم اے، پروفیسر گورنمنٹ کالج، لاہور، حکیم احمد شجاع صاحب بی اے اسٹنٹ سکریٹری پنجاب قانون ساز کونسل اور سید محمد عبداللہ صاحب ایم اے ریسرچ اسکالر پنجاب یونیورسٹی نے مختلف موضوعات پر انگریزی زبان میں تقریریں کیں۔ جناب تبسم کے لیکچر کا موضوع اقبال کی شاعری تھا۔ حکیم احمد شجاع صاحب نے ”اقبال ایک شارح تعلیم اسلام کی حیثیت سے“ کے موضوع پر تقریر کی اور سید عبداللہ صاحب نے ”اقبال اور سیاست عالیہ“ پر اظہار خیال فرمایا۔ صاحب صدر نے مختصر مگر نہایت سلیجھی ہوئی تقریر کی۔ آپ نے یہ بھی فرمایا کہ حضرت علامہ اقبال کا فرزند جاوید اقبال جس کے نام پر حضرت اقبال کی تازہ ترین تصنیف ”جاوید نامہ“ نام رکھا گیا ہے، آج کل بیمار ہے اور حاضرین سے بچنے کی صحت یابی کے لیے دُعا کرنے کو کہا۔ چنانچہ جملہ حاضرین نے خلوص قلب سے شافی الامراض سے دُعا مانگی کہ وہ جاوید کو بہت جلد صحت بخشنے۔ اس کے بعد پہلا اجلاس ختم ہوا۔

دوسرا اجلاس پونے تین بجے شروع ہوا۔ ڈاکٹر ایس ایس بھٹناگر ڈی ایس سی، صدر تھے۔ اس اجلاس میں شیخ اکبر علی ارستو بی اے ایل ایل بی، مسٹر محمد دین تاثیر اور مسٹر ایم اے مجید نے انگریزی زبان میں تقاریر فرمائیں۔ جناب ارستو نے ”اقبال اور تصوف“ تاثیر نے ”اقبال کے تخیل کا ارتقاء“ اور مسٹر ممتاز حسین نے ”اقبال اور مغربی تخیل“ کے موضوع پر فاضلانہ تقاریر کیں۔ مسٹر مجید کا لکچر پروگرام میں شامل نہیں تھا۔ جملہ

حضرات نے اپنی تقاریر تیار کرنے میں نہایت محنت اور جان فشانی سے کام لیا تھا اور پروفیسر تسم، پروفیسر تاشیر، جناب ارسطو اور مسٹر ممتاز حسین کی تقاریر خاص طور پر نہایت دلچسپ اور پراز معلومات اور فاضلانہ تھیں۔ آخر میں ڈاکٹر بھٹناگر نے ایک مختصر تقریر کی اور جلسہ ختم ہوا۔ جلسہ نہایت کامیاب رہا۔ حاضرین اس قسم کے عام جلسوں سے بہت زیادہ تھے۔ عوام نے جلسے کو نہایت صبر و سکون سے سنا اور اس شاندار کامیابی کا سہرا انسٹی ٹیوٹ کے اولوالعزم سکریٹری خواجہ عبدالوحید کے سر ہے۔

لاہور ۷ مارچ ۱۹۳۲ء۔ آج ”لوریگ“ میں اسلامک ریسرچ انسٹی ٹیوٹ کی طرف سے یوم اقبال کے سلسلے میں حضرت اقبال کو دعوت چائے دی گئی۔ تقریباً سو ڈیڑھ سو مقامی معززین موجود تھے۔ مولانا سالک مدیر ”انقلاب“ نے ایک مختصر تقریر میں اسلامک ریسرچ انسٹی ٹیوٹ کی طرف سے حاضرین کا شکریہ ادا کیا اور حضرت علامہ سے استدعا کی کہ آپ انسٹی ٹیوٹ کے مخلص کارکنوں کی ہدایت و رہنمائی کے لیے کچھ ارشاد فرمائیں۔ اس کے بعد حضرت علامہ نے ایک مختصر لیکن عالمانہ تقریر میں بعض شعبہ ہائے علم و تحقیق کی طرف انسٹی ٹیوٹ کے ارکان کی توجہ دلائی اور اس تحریک کی تحسین فرمائی جو مسلمان نوجوانوں میں اسلامی ادبیات، اسلامی تاریخ اور اسلامی تمدن کی تحقیق اور بزرگداشت کے لیے پیدا ہوئی ہے۔ اس کے بعد یہ پاکیزہ صحبت بچہ و خوبی انجام کو پہنچی ۹۔

علامہ اقبال کی زندگی میں منائے گئے مذکورہ بالا اولین ”یوم اقبال“ منعقدہ ۶ مارچ ۱۹۳۲ء کا اجمالی تذکرہ عبدالمجید سالک نے بھی اپنی تصنیف ”ذکر اقبال“ میں کیا ہے ۱۰۔
علامہ اقبال کی برادرزادی محترمہ وسیمہ بیگم کے صاحبزادے خالد نظیر صوفی نے ”اقبال درون خانہ“ میں یوم اقبال کا تذکرہ کرتے ہوئے ایک دلچسپ واقعہ نقل کیا ہے۔ وہ لکھتے ہیں:

والدہ صاحبہ کے بیان کے مطابق جس روز پہلا ”یوم اقبال“ منایا گیا اس روز جاوید بہت علیل تھا۔ وہ اس وقت چار برس کا تھا (جاوید اقبال کی ولادت ۱۹۲۴ء میں ہوئی۔ اس لحاظ سے اس وقت ان کی عمر آٹھ برس کی تھی۔ ظفر) اور ابھی اسے اسکول میں داخل نہیں کرایا گیا تھا۔ چچا جان (علامہ اقبال) اسے دیکھنے کے لیے آئے تو بتایا آج یوم اقبال کی تقریب میں جاوید کی صحت یابی کے لیے بھی دعا کی گئی۔ چچی جان (والدہ جاوید اقبال) نے حیران ہو کر دریافت کیا کہ یوم تو آپ کا منایا گیا ہے مگر آپ سارا دن گھر پر ہی رہے ہیں۔ چچا جان نے جواب دیا، جس کا یوم منایا جائے وہ اس میں شرکت نہیں کرتا!۔

چنانچہ بلا خوف تردید یہ کہا جاسکتا ہے کہ علامہ اقبال کی زندگی میں اولین ”یوم اقبال“ ۶ مارچ ۱۹۳۲ء کو لاہور میں منایا گیا اور پھر ۹ جنوری ۱۹۳۸ء کو ہندوستان بھر میں ”یوم اقبال“ کی تقریبات منائی گئیں۔ چنانچہ یہ کہنا خلاف حقیقت اور غلط ہوگا کہ پہلا ”یوم اقبال“ حیدرآباد دکن میں منایا گیا۔

حواشی

- ۱- تفصیل دیکھیے: حیدرآباد میں یوم اقبال، مشمولہ: ماہنامہ ”سب رس“ حیدرآباد دکن، اقبال نمبر، جلد ۱- شمارہ ۶، جون ۱۹۳۸ء
- ۲- نظر حیدرآبادی ”اقبال اور حیدرآباد“ اقبال اکادمی پاکستان کراچی ۱۹۶۱ء، ص ۲۲
- ۳- ایک گنج گراں مایہ کی تلاش، مشمولہ: رحیم بخش شاہین، مرتب ”اوراق گم گشتہ“، مرکزی مکتبہ اسلامی، دہلی، ۱۹۸۳ء۔
- ۴- عبدالرؤف عروج، ”اقبال اور بزم اقبال حیدرآباد دکن“، دارالادب پاکستان، کراچی ۱۹۷۸ء، ص ۴۳۔
- ۵- دیکھیے: پروفیسر عبدالحق (مرتب) ”اقبال کی شعری و فکری جہات“، دہلی ۱۹۹۱ء، ص ۲۱۰۔ نیز سووینئر عالمی اقبال سیمینار ۱۹۸۶ء، اقبال اکیڈمی حیدرآباد، وجیہ الدین احمد، مضمون بعنوان ”اقبال اور حیدرآباد“ (انگریزی)، ص ۹۔
- ۶- رحیم بخش شاہین، ”اوراق گم گشتہ“، ص ۲۴۱۔
- ۷- مشمولہ: غلام دستگیر رشید (مرتب) ”آثار اقبال“، ادارہ اشاعت اردو، حیدرآباد دکن، ۱۹۴۴ء، ص ۸۸
- ۸- جاوید اقبال، ”زندہ رود۔ حیات اقبال کا اختتامی دور“، شیخ غلام علی اینڈ سنز، لاہور، ۱۹۸۷ء، ص ۷۸۔
- ۹- رحیم بخش شاہین، ”اوراق گم گشتہ“، ص ۹۷
- ۱۰- عبدالمجید سالک، ”ذکر اقبال“، ناشر چمن بک ڈپو، دہلی، ص ۲۱۳۔
- ۱۱- خالد نظیر صوفی، ”اقبال درون خانہ“، بزم اقبال، لاہور، ۱۹۷۱ء، ص ۷۷۔

اقبالیات ۳: ۴۵ — جولائی ۲۰۰۳ء

ظفر الاسلام ظفر — علامہ اقبال کی زندگی میں پہلا یوم اقبال

اقبالیات ۳: ۴۵ — جولائی ۲۰۰۳ء

ظفر الاسلام ظفر — علامہ اقبال کی زندگی میں پہلا یوم اقبال

اسلم کمال

ڈاکٹر شمل کی لوح مزار

لاہور کا یہ عظیم، قدیم اور جدید ریلوے سٹیشن ہے۔ جہاں سے روانہ ہونے کے لیے ایک جدید ریل ”کراچی ایکسپریس“ تیار کھڑی ہے۔ چار سیلپرز پر مشتمل ایک پورا کوپے اقبال اکادمی پاکستان کے لیے کراچی تک ریزروڈ ہے۔

محقق محمد اکرام چغتائی پورے اطمینان سے اپنی برتھ پر بیٹھا اپنی کتاب ”اقبال اور گوئے“ کی ورق گردانی میں محو ہے اور کبھی کبھی آنکھ اٹھا کر ماحول کا جائزہ لے لیتا ہے۔

محقق کے بالمقابل برتھ پر محمد سہیل عمر اقبال اکادمی پاکستان کا جوان سال ناظم ہونے کے علاوہ فکرِ اقبال کا جدید ناقد بھی ہے۔ وہ یہاں بھی دفتری فائلیں ایک ایک کر کے نمٹانے میں منہمک ہے۔ اس کے قریب پڑے اس کے ادھ کھلے بریف کیس میں سے ”خطباتِ اقبال جدید تناظر میں“ جھانک رہی ہے۔

تیسری برتھ پر مصوٰیٰ اقبال اسلم کمال ہے۔ اس کے تکیے پر کلامِ اقبال کی مصوٰیٰ کا مرقع ”کسب کمال“ پڑا ہے۔ گاڑی چل پڑی ہے اور وہ سامنے کی کھڑکی کے شیشے سے آہستہ آہستہ رفتار تیز کرتا باہر کا منظر دیکھ رہا ہے۔ لاہور چھاؤنی کے بعد والٹن ٹریڈنگ سکول اور اس کے بعد کوٹ لکھ پت کے سٹیشن گزر گئے ہیں۔

”جس طرح رہائین دریا مغربی یورپ بالخصوص جرمنی میں لہراتا گنگنا تا ایک من موجی کی طرح آزادانہ بہتا ہے، گوئے کی شاعری اسی طرح وقت کی قید سے آزاد اپنا وہ رس گھولتی چلی آ رہی ہے جو رہائین ویلی کی وہاٹ وائن جیسا سرور رکھتی ہے“۔ اکرام چغتائی نے کہا۔

”۱۹۸۶ء میں جب میں پہلی بار جرمنی گیا اور بون کالج سینیٹر میں ”خدا، انسان اور شاعر“ کے عنوان سے میری مصوٰیٰ کی نمائش کا انعقاد ہوا۔ ڈاکٹر شمل نے خود آگے بڑھ کر میری خطاطی، مصوٰیٰ اور ڈرامائیگز پر اتنا مبسوط اور مربوط لیکچر دیا کہ سفیرِ پاکستان نے بطور خاص ان کا شکریہ ادا کرتے ہوئے کہا کہ اسلم کمال کے فنِ مصوٰیٰ کا افتتاح میرے لیے ایک اعزاز تھا۔ لیکن اب ڈاکٹر صاحبہ کے فاضلانہ اظہارِ خیال کے بعد یہ افتتاح میرے لیے ایک تاریخی خوش قسمتی بن گیا ہے“۔ مصوٰیٰ نے یہ واقعہ بیان کیا۔

”جس طرح پہلے زمانوں میں ایک دھوپ گھڑی ہوا کرتی تھی۔ ڈاکٹر این ماری شمل کے اندر ایک شعور گھڑی اپنے نصب ہونے کا ثبوت یوں فراہم کرتی ہے کہ ان سے صرف یہ کہنا کافی ہے کہ اظہارِ خیال آدھ گھنٹہ پونا گھنٹہ یا پورا گھنٹہ کرنا ہے۔ ڈاکٹر صاحبہ مائیک پر آ کر آنکھیں بند کر لیتی ہیں اور لب کشا ہوتی

ہیں۔ رہائین دریا کے آس پاس پائے جانے والے رہائین سٹون سے تراشیدہ ہیروں جیسے الفاظ محدود وقت کی آخری ساعت پر ہونٹوں سے ادا ہوتے ہوتے خود بخود ٹھہر جاتے ہیں۔ ڈاکٹر آنکھیں کھول دیتی ہیں۔ گھڑی کی ٹک ٹک اور ان کے ہونٹوں پر الف بے کا آپس میں کوئی ربط نہانی ضرور ہے۔ یہی تعلق خاطر ڈاکٹر صاحبہ کی کمزور سیدھی انگلیوں اور ان کے ٹائپ رائیٹر کی کنجیوں میں بھی دیدنی ہوتا ہے۔ ناقد نے اپنا مشاہدہ بتایا۔

پاکستان ریلوے کی ریفرنٹ کار کا پیرا کوپے میں داخل ہوا۔ ”یہ چار کپ چائے اور سنیکس آپ چار مہمانوں کے لیے پاکستان ریلوے کی جانب سے“ یہ کہہ کر ٹرے رکھی اور چلا گیا۔

”شہروی آنا کے اندر سے ڈینیوب دریا بہتا ہے۔ اس کی ایک مصنوعی شاخ سے وی آنا شہر کو بائی پاس کر کے پھر ڈینیوب کے اصلی دھارے سے ملا دیا گیا ہے۔ درمیان میں بہت دیدنی مناظر پیدا کئے گئے ہیں۔ اُن کی خوبصورتی کا ذکر میں نے ڈاکٹر شمل سے کیا تو آپ نے فرمایا۔ علامہ اقبال کی شاعری میں ڈینیوب کا بار بار ذکر روئی حیات کی علامت کے طور پر ملتا ہے“، محقق اکرام چغتائی نے کہا۔

میں جب دوسری بار بون گیا تو جس علاقے میں رہائش ملی، اس کا نام جگہ جگہ "Bad Godes Burg" لکھا ہوا دیکھ کر میں شرارت سے ڈاکٹر شمل کے سامنے اس کو بیڈ گاڈس برگ پڑھتا تھا۔ ڈاکٹر صاحبہ نے میری تصحیح کرتے ہوئے بیڈ کو باڈ، گاڈس کو گوڈز اور برگ کے صحیح تلفظ کے لیے لاہور کے گلبرگ کا حوالہ دیا۔ یہ ثبوت ہے اس حقیقت کا کہ اسلام اور پاکستان جیسے موضوعات کے لیے علامہ اقبال کی ذات اور فکر ایک مستقل تناظر کے طور پر ڈاکٹر شمل کے شعور کا حصہ ہیں، مصوٰر نے کہا۔

ریل اپنی رفتار بتدریج کم کرتی ہوئی خانوال ریلوے سٹیشن پر ٹھہر گئی۔ سہیل عمر پلیٹ فارم پر اتر گیا۔ تھوڑی دیر بعد جب وہ کوپے میں آیا تو ہانپ رہا تھا۔ اس کے پاس آئس کریم کے چار کپ تھے۔ اُس نے سب کو ایک ایک کپ پیش کیا۔ گاڑی چل پڑی۔ شہر کی روشنیوں سے نکل کر دیہات کے اندھیروں میں ایک مقام سے دوسرے مقام کی طرف عالمِ تصوٰر میں گزرے ہوئے وقت کے واقعات، کردار، حالات، ادوار اور زمانے بھاگتے ہانپتے، گرتے سنبھلتے اور بنتے بگڑتے ہیں۔ یہ کوپے جس میں چار سوار ہیں، جس ریل کا ہے وہ وقت کے دائمی دھارے میں گزرتی ہوئی صدیوں میں سے ایک کے آغاز میں رواں رات کے دورانیے میں پوری رفتار سے بھاگ رہی ہے۔

ناظم ”اقبال اکادمی“ نے نیل بجا کر بیرے کو بلایا اور بستر لگانے کو کہا۔ ”ابھی آیا“ کہہ کر وہ گیا اور جلد لوٹ آیا۔ چار تکیے اور چار کمبل لے کر اور چار بستر لگا کر چلا گیا۔ مصوٰر، محقق اور نقاد نے اپنے اپنے بستر پر اپنے اپنے کمبل اپنے شانوں تک کھینچے اور چوتھے بستر کی طرف متوجہ ہو کر ایک ساتھ ہمہ تن گوش ہوئے تو اُس نے کہا:

ایک تھی بستی۔

ایک دن کا پچھلا پہر تھا۔ عصر کا وقت تھا۔

اچانک ایک نامعلوم اجنبیت کی گھٹن اس بستی میں یوں درآئی کہ اس بستی کے مکینوں پر اس کے گھر تنگ ہونے لگے۔ وہ گھبرا کر پیش و پس سے بے خبر گھروں سے نکل کر باہر کھلے میدان میں چلے آئے۔ وہ سب ایک دوسرے سے سوال کرتے تھے لیکن جواب کوئی بھی نہیں دیتا تھا۔ جواب کی طلب میں بالآخر وہ کسی کاراستہ دیکھنے لگے۔ پھر وہ انہیں آتا دکھائی دیا۔ جوں جوں وہ ان کے قریب آتا گیا، اہل بستی کے کچھے کچھے چہروں پر چمک آتی چلی گئی۔

اہل بستی میں سے پہلے شخص نے آگے بڑھ کر کہا۔ ”اے بزرگوار! تیری آمد کا انداز مجھے اپنے دادا جیسا لگتا ہے“

اہل بستی میں سے دوسرے فرد نے بڑھ کر کہا۔ ”بزرگوارم! جس طرح تو نے اپنے سر پر پگڑی باندھ رکھی ہے؛ بالکل اسی انداز میں میرا نانا پگڑی باندھتا تھا“۔

بستی والوں میں سے تیسرا شخص آگے بڑھا اور گویا ہوا۔ ”اے بزرگوارم! آپ کی روشن پیشانی میرے ماموں کی پیشانی کی طرح گشادہ ہے۔ بستی کے چوتھے فرد نے کہا۔ بزرگ محترم! آپ کی آنکھیں ناک اور ٹھوڑی بالکل میرے تایا جیسی ہے۔ پانچواں فرد بستی کا آگے بڑھ کر یوں بولا۔ مکرم و محترم! آپ کا چہرہ ہو، ہو میرے والد جیسا ہے۔ آپ کی مونچھیں ان کی مونچھوں جیسی گھنی اور سفید ہیں۔

ہسی کا چھٹا فرد تعظیم بجالایا اور یوں گویا ہوا۔ ”اے قابل احترام! آپ کی شکل و شبہت بالکل میرے استاد محترم جیسی ہے“۔

ساتواں شخص بستی کا آگے بڑھ کر یوں بولا۔ ”مکرم و محترم! آپ کے چہرے پر تبسم جامع مسجد کے مرحوم امام صاحب کے چہرے جیسا ہے“۔

آٹھواں فرد اس بستی کا اس طرح مخاطب ہوا: ”قبلہ بزرگوارم! آپ کے لباس کا اجلا پن میرے مرشد مرحوم کے پیرہن جیسا ہے“۔

بستی کا نواں مرد فرط عقیدت سے آگے بڑھ کر بولا ”اے عزت مآب! آپ کا پر نور سراپا فاضل اجل، عالم بے بدل حضرت مولانا مرحوم و مغفور صدر نشین جامعہ جملہ علوم و فنون جیسا ہے“۔

بستی کے دسویں شخص نے آگے بڑھ کر سلام عرض کیا اور یوں گویا ہوا۔ اے واجب الاحترام! تیری زیارت سے دلوں میں یقین تازہ ہوا کہ صلہ شہید تب و تاب جاودانہ ہے۔ تجھے رو برو پا کر ہم سب اُس کو سامنے دیکھ رہے ہیں جو اس بستی کی سرحد پر برسوں پہلے شہادت پا چکا ہے“۔

پھر بستی کے سب لوگ بزرگ کے ارد گرد جمع ہو کر یک زبان ہو کر ملتی ہوئے۔ ”اے بزرگ! تو ہمیں اپنا اپنا سا لگتا ہے۔ تیرے وجود میں اپنایت کے ہزار پہلو ہیں۔ تو ہمیں بتا کہ ہم اپنی ہی بستی میں اجنبی کیوں ہوئے۔ ہم پر خود ہمارے اپنے گھر کیوں تنگ ہوئے؟“

تب اس بزرگ نے بستی والوں سے کہا۔ ”اے اہل بستی! اس سے پہلے کہ آنے والی شب عذاب کی ظلمت تمہارے دلوں کو گھیر لے تم اس کتاب سے رجوع کرو، جس میں ظلمت سے نجات کے اسرار و رموز لکھے

ہیں۔ یہ کتاب بستی کے ہر گھر میں موجود ہے۔

یہ سن کر بستی کے لوگ ایک ساتھ بولے۔ ”اے بزرگ! وہ کتاب بے شک ہمارے گھروں میں ہے لیکن کہاں پڑی ہے۔ یہ ہم بھول چکے ہیں۔“

بزرگ نے یہ سنا تو کہا۔ ”اے لوگو! تمہارے گھر میں چراغ ہیں۔ چراغ جلا کر تلاش کرو۔ کتاب مل جائے گی۔“

اہل بستی نے جواب دیا۔ ”اے صاحبِ حکمت و دانش! ہم اندھیروں کے عادی ہو چکے ہیں۔ ہم چراغ روشن کرنے کا ہنر گنوا بیٹھے ہیں۔ ”اسرار و رموز“ کی وہ کتاب جس زبان میں لکھی گئی ہے وہ اب ہماری زبان نہیں رہی۔“

بزرگ نے بستی والوں کا یہ حال سنا تو دل تھام کر رہ گیا۔ وہ بولا ”جس گھر میں کتاب نہ کھلے اور چراغ نہ جلے وہ گھراپے ملکین پر قبر سے بھی زیادہ تنگ ہو جاتا ہے۔ اے اہل بستی۔ تم نے میری شکل و شبہت کو یاد رکھا مگر میری امنگوں اور آرزوؤں کو، مری امیدوں اور جستجوؤں کو بھلا دیا۔ تم نے چراغ سے رشتہ توڑ لیا، کتاب سے کنارہ کر لیا۔ افسوس تم نے خود اپنے آپ کو معرکہ وجود میں بے سہارا کر لیا۔“

اہل بستی لرز اٹھے۔ گڑگڑا کر ملتس ہوئے ”اے بزرگ مہربان! ہمیں نجات کا راستہ دکھا کر جانا“ بزرگ نے کہا ”اے اہل بستی! پڑھو اپنے رب کے نام سے جو ہر آن نئی شان دکھا رہا ہے۔ پڑھو کہ تمہارا رب نہایت جو دو سخا کرنے والا ہے۔ وہ قلم سے علوم و فنون سکھا کر ظلمت سے نکالتا اور روشنی میں لے آتا ہے۔“

ریل گاڑی اپنی رفتار کم کرتے کرتے کراچی کے کینٹ ریلوے سٹیشن پر رک گئی۔ پہلے، دوسرے اور تیسرے بستر پر محقق، نقاد اور مصوّر جاگ اٹھے۔ انہوں نے چوتھے بستر پر ایک ساتھ دیکھا۔ وہاں پر ”گیبریل زوگ“ کے اوراق پھڑ پھڑا رہے تھے۔ روشنی پھیلا رہے تھے۔

۷ اپریل ۲۰۰۴ء کی صبح شیرے ٹن ہوٹل کراچی سے ایک کوسٹر پر سوار ہو کر ٹھٹھہ کے لیے روانہ ہونے والے قافلے میں چیدہ چیدہ افراد کے اسمائے گرامی یوں ہیں: مادام ڈاکٹر ناصرہ جاوید اقبال، مسٹر ہلمٹ ہول نائر (جرمن قونصل)۔ مسٹر غلام ربانی آگرو، ڈائریکٹر جنرل سندھی ادبی بورڈ۔ پرنس نواب محسن علی خان (لندن)، مصوّر اقبال اسلم کمال۔ سکالر جناب ابراہیم جو یو، جناب اکرام چغتائی، جناب طالب محبوب اور محمد سہیل عمر، ڈائریکٹر اقبال اکادمی پاکستان۔

ڈیرھ گھنٹے کی ڈرائیو میں مادام ناصرہ جاوید اقبال اپنے ساتھ والی خالی نشست پر کسی سے مسلسل ہمکلام دکھائی دیتی رہیں۔ اگرچہ اپنے اپنے انداز میں اس قافلے میں سارے افراد کا مرکز گفتگو بھی وہی بستی تھی جو مادام ناصرہ جاوید اقبال کے ساتھ خالی نشست پر بظاہر نظر نہیں آ رہی تھی۔

مکلی قبرستان شروع ہو گیا۔ یہاں کیوریٹ کے دفتر میں تمام اہل قافلہ نے کچھ دیر توقف کیا اور پھر کوسٹر اپنے مسافروں کو مکلی قبرستان میں مخدوم محمد ہاشم ٹھٹھوی کے لیے مخصوص احاطہ میں لے گئی۔ یہاں پر

اقبالیات ۳: ۴۵ — جولائی ۲۰۰۲ء

اسلم کمال — ڈاکٹر شمل کی لوح مزار

پیر حسام الدین راشدی کی قبر سے ہٹ کر پیچھے دیوار کے قریب ایک لوح نصب ہے اور اس پر گہرے سبز رنگ کی ویلوٹ کا پردہ پڑا ہے۔

ڈائریکٹر اقبال اکادمی جناب سہیل عمر نے اس لوح مزار اور اس کی آج کی تقریب کی غرض و غایت کے بارے میں ایک مختصر تعارف پیش کیا۔ پاکستان میں جرمنی کے کنصل جنرل نے اپنی حکومت اور عوام کی طرف سے اس ہستی کی شاندار خدمات کو خراج عقیدت پیش کیا۔

مادام ڈاکٹر ناصرہ جاوید نے ”ساقی نامہ“ کا یہ بند پڑھا۔ ان کی آواز موت کی اس راجدھانی میں زندگی کا ترانہ بن گئی:

ہوا نیمہ زن کاروان بہار	ارم بن گیا دامن گہسار
گل و نرگس و سوسن و نسترن	شہید ازل لالہ خونیں کفن
جہاں چھپ گیا پردہ رنگ میں	لہو کی ہے گردش رگ سنگ میں
فضا نیلی نیلی ہوا میں سرور	ٹھہرتے نہیں آشیاں میں طیور
وہ جوئے گہستاں اُچکتی ہوئی	اکتی لچکتی ، سرکتی ہوئی
اُچھلتی پھسلتی ، سنبھلتی ہوئی	بڑے پیچ کھا کر نکلتی ہوئی
رُکے جب تو سِل چیر دیتی ہے یہ	پہاڑوں کے دل چیر دیتی ہے یہ
ذرا دیکھ اے ساقی لالہ فام!	سناتی ہے یہ زندگی کا پیام
پلا دے مجھے وہ مئے پردہ سوز	کہ آتی نہیں فصل گل روز روز
وہ مے جس سے روشن ضمیر حیات	وہ مے جس میں ہے مستی کائنات
وہ مے جس میں ہے سوز و سازِ ازل	وہ مے جس سے کھلتا ہے رازِ ازل

اٹھا ساقیا پردہ اس راز سے

لڑا دے ممولے کو شہباز سے

مصوٰر اسلم کمال نے مسجد قرطبہ کا یہ بند تحت اللفظ پڑھا:

عشق دمِ جبرئیل، عشق دلِ مصطفیٰ
عشق خدا کا رسول، عشق خدا کا کلام
عشق کی مستی سے ہے پیکرِ گل تابناک
عشق ہے صہبائے خام، عشق ہے کاسِ الکرام
عشق فقیرِ حرم ، عشق امیرِ جنود
عشق ہے ابنِ السبیل، اس کے ہزاروں مقام
عشق کے مضراب سے نغمہٗ تارِ حیات
عشق سے نُورِ حیات ، عشق سے نارِ حیات

مصوّر اسلم کمال نے ”مسجد قرطبہ“ کے اس بند کا ڈاکٹر این ماری شمل کا انگریزی ترجمہ پڑھا:

"Love is Gabriel's heart. Love is Muhammad's strong breath.
Love is the envoy of God. Love is the clear word of God.
Even the clay figures see, touched by love's ecstasy glow.
Love is the new pressed wine. Love is the goblet of kings.
Love that is Makkah's jurist. Love the commander of hosts.
Love is the son of the road, thousands of places are his.
Love is the plectrum that plays tunes on the taut strings of life.
Love is life's radiant light. Love is the fire of life."

غلام ربانی آگرو نے ڈاکٹر این میری شمل کا شاہ عبداللطیف بھٹائی کی ایک نظم کا انگریزی ترجمہ

سنایا:

سا

Warm preparations are again in
progress everywhere
Again lightnings have begun to leap
with arduous flare.
Some towards Istanbul do dive some
to the West repair:
Some over China glitter, some of
Samarqand take care;
Some wander to Byzantium, Kabul
some to Kandhar fare;
Some lie on Delhi; the Deccan; some
reach Girnar, thundering there
And green on bikaner pour those that
jump from Jaisalmer
Some Bhuj have soaked. others
descend on Dhar with gentle air
Those crossing Umarkhot have made
the fields fertile and fair.
O God, may ever you on Sindh
bestow abundance rare;
Beloved! all the world let share Thy
grace, and fruitful be
Sur Sarang IV:II tr. Elsa Kazi

اکرام چغتائی نے ڈاکٹر این میری شمل کا کلام مولانا روم کا ترجمہ پڑھ کر سنایا:

LOOK! THIS IS LOVE-- to fly toward the heavens,
To tear a hundred veils in ev'ry wink,
To tear a hundred veils at the begining,
To travel in the end without a foot,
And to regard this world as something hidden

And not to see with one's own seeing eye!
 I said: "O heart, may it for you be blessed
 To enter in the circle of the lovers,
 To look from far beyond the range of eyesight,
 To wander in the corners of the bosom!
 O soul, from where has come to you this new breath?
 O heart, from where has come this heavy throbbing?
 O bird, speak now the language of the birds
 Because I know to understand your secret!"
 The soul replied: "Know, I was in God's workshop
 While He still baked the 'house of clay and water."
 I fled from yonder workshop at a moment
 Before the workshop was made and created.
 I could resist no more. The dragged me hither
 And they began to shape me like a ball!"

محمد سہیل عمر نے سینٹ فرانسس کے ارشادات پڑھ کر سنائے:

Lord, make us instruments of thy peace;
 where there is hatred, let us sow love;
 where there is injury, pardon;
 where there is discord, union;
 where there is doubt, faith;
 where there is despair, hope;
 where there is darkness, light;
 where there is sadness, joy.
 Grant that we may seek
 not so much to be consoled as to console;
 not so much to be understood as to understand;
 not so much to be loved as to love.
 For it is in giving that we receive,
 it is in pardoning that we are pardoned,
 it is in dying that we are born again to life eternal.

جرمن کونسل جنرل نے بائبل مقدس سے مندرجہ ذیل آیات پڑھ کر سنائیں۔

Let not your heart be troubled: ye believe in God, believe also in me. In my father's house are many mansions: if it were not so would I have told you that I go to prepare a place for you?

The Bible John 14:2

بیگم ناصرہ جاوید اقبال اور جرمن کونسل جنرل نے آگے بڑھ کر ۲ فٹ ۳x فٹ سنگ مرمر کی لوح کی ڈوری کھینچ کر نقاب کشائی کی جو گہرے سبز رنگ کی ویلوٹ سے مستور تھی۔ لوح کی پیشانی پر درمیان میں ”بسم اللہ الرحمن الرحیم“ لکھا ہے۔ اس کے نیچے تین سطروں میں ”پروفیسر ڈاکٹر این میری شمل“ لکھا ہے اس کے نیچے اس کی خواہش کہ اسے مکلی قبرستان میں سپرد خاک کیا جائے رقم ہے۔

لوح کے عموداً درمیان میں یہ آیت قرآنیہ رقم ہے۔ ”اللہ نُور السمواتِ وَالارضِ“
 عین اس کے نیچے یہ حدیث مبارکہ رقم ہے۔ ”اللہ جمیلٌ و یحبُّ الجمال“
 اس کے نیچے ڈاکٹر این میری شمل کی تاریخ پیدائش و وفات اور انگریزی میں اور نیچے سندھی میں
 لکھی ہے۔ اس کے نیچے شاہ عبداللطیف بھٹائی کا ایک شعر سندھی زبان میں اور اس کے ساتھ اس کا ڈاکٹر
 شمل کا انگریزی ترجمہ رقم ہے جس کا مفہوم ”ایک محل: جس کے ہزار دروازے، کئی ہزار روزن ہوں، میں
 اس میں رہوں اور جس دروازے یا روزن میں بھی دیکھوں مجھے میرا محبوب نظر آئے گا۔ اس لوح پر سب نے
 گلاب کی پیتاں بچھو کر رکھی ہیں۔ پھر سب از خود ایک ساتھ مودب اور سادگی سے ڈاکٹر این میری شمل کے
 سوگ میں چند لہجوں کی ماتمی خاموشی میں اتر گئے۔

جرمنی کے شہر بون میں این میری شمل نے آخری الفاظ ”مجھے جانے دو“ (Let me go) کہے اور اس عالم
 آب و خاک سے روانہ ہو گئی۔ اور مخصوص حالات کے تحت ان کو وہیں ایک چرچ میں سپرد خاک کر دیا گیا۔
 مادام ڈاکٹر ناصرہ جاوید اقبال کی تحریک پر، جنہیں ڈاکٹر شمل کی میزبانی کا لاہور میں سب سے زیادہ موقع ملتا
 رہا، وزارت اقلیتی امور ثقافت کھیل سیاحت اور امور نوجوانان حکومت پاکستان نے پاکستان کی اس بے
 مثال دوست، علامہ اقبال کی زبردست مفسرہ کی خواہش کو ایک علامتی شکل دینے کے لیے اس تقریب کا انعقاد
 کیا۔ مزار جرمنی میں لوح مزار پاکستان میں!

سندھ کے قدیم زمانے کے دارالخلافہ ٹھٹھہ شہر کو پیر حسام الدین راشدی مرحوم نے اپنی تاریخ ٹھٹھہ
 میں تہذیب و ثقافت کے باب میں اور فروغ علم و فضل کے حوالے سے قدیم بغداد کا مثل اور ہم پلہ قرار دیا
 ہے۔ ڈاکٹر شمل کو پورے پاکستان سے محبت اور سندھ کے کلچر سے خاص دلچسپی تھی اور انہوں نے اس پر بہت
 عالمانہ کام کیا۔ پیر حسام الدین راشدی نے ان کے لیے اس ضمن میں سہولتوں کا اہتمام کیا اور اس بنا پر انہیں
 پیر مرحوم سے عقیدت تھی۔ مہلی قبرستان اپنی قدامت اور انفرادیت کے باعث ایک ابدی آرام گاہ کے طور
 پر ڈاکٹر شمل کا دامن دل کھینچتا تھا۔ اس کشش میں انہوں نے اپنی زندگی میں ہی اس قبرستان کے احاطہ مخدوم
 محمد ہاشم ٹھٹھوی میں پیر مرحوم کے پہلو میں ایک قبر اپنے لیے محفوظ کروالی تھی۔

ڈاکٹر شمل کا جسدِ خاکی بون میں دفن ہے۔ روح جسم میں رہتی ہے جسم میں قید نہیں ہوتی۔ مہلی
 قبرستان میں شمل کی روح کی لوحِ علامت کی تقریب میں لندن سے، جرمنی سے، حیدرآباد دکن، بھارت
 سے اور اسلام آباد، لاہور، کراچی، حیدرآباد اور ٹھٹھہ سے جو لوگ اس وقت اس قبرستان میں ہیں، وہ لوگ اس
 وقت اپنے دائیں بائیں اور آگے قبروں میں سے احتیاط اور ادب سے راستہ بنا رہے ہیں۔ وہ بظاہر اس
 قبرستان میں آہستہ خرام ہیں بباطن وہ ایسے زمانوں میں جو خرام ہیں جو عصرِ رواں کے ماسوا ہیں۔ وہ عشق کی
 تقویم میں ہیں لیکن ان کا کوئی نام نہیں ہے۔ قرب و جوار اور دور دراز سے آئے ہوئے ڈاکٹر شمل کے
 دوست اپنی اپنی یادوں میں اس سے محو گفتگو ہیں۔ بیگم ناصرہ جاوید اقبال کے پہلو میں خالی نشست پر شمل
 بیٹھی ان سے اپنے بہت دھیمے لہجے میں پوچھ رہی ہیں۔ ولید کی دلہن کیسی ہے۔ منیب کی وکالت کیسی چل رہی

ہے اور ڈاکٹر جاوید اقبال کی اب صحت کیسی ہے؟

غلام ربانی آگرو اپنے ماضی میں گم ہے۔ آواز آتی ہے اور یہ آواز ڈاکٹر شمل کی ہے۔ آگرو صاحب ذرا ادھر آئیں۔ یہ دیکھیں یہ خالص سونے کی پلیٹ ہے۔ یہ مجھے بھارتی وزیر اعظم اندرا گاندھی نے دی ہے۔ آگرو صاحب بتائیں! اس طرح کسی پلیٹ سے وہ محبت جو پاکستان سے مجھے ہے، بھلانانی جاسکتی ہے؟

سندھی زبان کے عالم ابراہیم جو یو، چپ چاپ یوں ہمہ تن گوش بیٹھے ہیں جیسے کوئی آواز بہت دور سے آتی ہوئی وہ سننے کی کوشش کر رہے ہیں۔ پیر حسام الدین راشدی کے پوتے سے ڈاکٹر شمل کہہ رہی ہیں۔ ”اپنے والد سے کہنا کہ میں اپنی آنکھوں سے پیر صاحب کی قبر پر وہی پرانی چادر دیکھ کر آ رہی ہوں۔ اب تو وہ پھٹ ہی چکی ہے“۔ ”دادی آپ جمع خاطر رکھیے میں آپ کا پیغام پہنچا دوں گا“۔ پیر حسام الدین راشدی مرحوم کا پوتا کہہ رہا ہے۔

یہ بون ریلوے سٹیشن ہے۔ اس کے پاس مشہور عالم موسیقار، پیتھاون کا محلہ ہے جس میں اب اس کا گھر (ہاؤس میوزیم) بن چکا ہے۔ کرسس کی تقریبات زوروں پر ہیں یہاں مرد و زن کا ایک نجوم ہے جو مسٹر گشت کر رہا ہے۔ بلیو واٹن اور ریڈ واٹن کی سبیلیں لگی ہیں۔ بوڑھی مستشرقہ پاکستانی مصور کو بتا رہی ہے۔ یہ دیکھو یہ پیتھاون کا مجسمہ ہے اس میں اس کی مشہور زمانہ سمفنیوں کے نوٹس محفوظ کر دیئے گئے ہیں۔ یہاں سے تھوڑی ہی دور بون شہر کا مرکزی قبرستان ہے، جہاں پیتھاون کی ماں دفن ہے۔ لیکن اس کی اپنی قبر یہاں نہیں ہے اس نے اپنی محبوبہ کی قبر کے ساتھ دفن ہونا پسند کیا تھا۔

مکھی قبرستان جہاں ڈاکٹر شمل نے دفن ہونا پسند کیا تھا۔ اس کی علامتی لوح مزار کی نقاب کشائی کے بعد اس کے دوستوں کا قافلہ کیئیر جھیل کے کنارے ایک ریٹورنٹ میں تازہ دم ہو رہا ہے۔ یہ جھیل، کہتے ہیں پچاس مربع میل پر پھیلی ہوئی ہے اور اس حوالے سے یہ دنیا کی سب سے بڑی قدرتی جھیل ہونے کا اعزاز رکھتی ہے۔ جس میں ہم ایک لالچ میں محو سیر ہیں۔ مادام ڈاکٹر ناصرہ جاوید کے ساتھ نشست پہ اب تک کوئی یاد بیٹھی ہوئی ہے۔ اس سے آگے کی نشست پر غلام ربانی آگرو اور ان کے ساتھ ابراہیم جو یو ہیں۔ اکرام چغتائی مقابل کی نشست پر سہیل عمر کے ساتھ ہیں۔ جرمن قونصل جنرل اور اسلم کمال ملحقہ نشستوں پر ہیں۔ سندھی دانشور طالب محبوب کا کہنا ہے کہ اس جھیل کے درمیان ایک مچھیرے کی بیٹی نوری کی قبر ہے جس پر وقت کا بادشاہ فریفتہ ہو گیا تھا۔

”ضیاء الحق کے دور میں جب ڈاکٹر شمل پاکستان آئی تو خاص پروٹوکول دیا گیا تھا“ غلام ربانی آگرو نے ماضی میں جہاں تکتے ہوئے کہا۔ ڈاکٹر شمل کی شمالی علاقہ جات دیکھنے کی شدید خواہش کے احترام میں ان کے لیے ایک ہیلی کاپٹر کا انتظام کیا گیا تھا۔ ڈاکٹر شمل جھیل سیف الملوک کے حسن و جمال اور کیف و سرور میں دیر تک دوسری دنیاؤں کی سیر میں مگن رہی تھیں۔

۱۹۸۶ء میں پروفیسر ڈاکٹر شمل کی مشرف باسلام ہونے اور اسلامی نام جمیلہ اختیار کرنے کی خبریں

اقبالیات ۳:۴۵۔ جولائی ۲۰۰۴ء

اسلم کمال — ڈاکٹر شمل کی لوح مزار

میں نے اپنی یورپ کی سیاحت کے دوران اخبارات میں پڑھی تھیں۔ ڈاکٹر شمل سے ملاقات ہوئی تو اس ملاقات میں انھوں نے ان خبروں کی تصدیق کی اور انہیں افواہیں قرار دیا۔ شمالی علاقہ جات کی سیر پر بہت خوش تھیں۔ ان کا کہنا تھا کہ وہ جب ہیلی کاپٹر کے ذریعے جھیل سیف الملوک پر اتریں تو انہیں یوں لگا جیسے وہ پری بدیع الجمال ہیں جو اس جھیل میں چاند رات کو اتر کرتی تھی۔

لائچ آہستہ سے کنارے پر آگئی۔ لائچ سے باری باری ساحل پر اترتے ہوئے ہر ایک نے شاید یہی محسوس کیا تھا کہ پری بدیع الجمال ہم سب سے نظر بچا کر آسمانوں کو پرواز کر گئی ہے۔ ہمیشہ کے لیے۔

حضریاسین

انسان اور اس کے وجودی اصول

وجودی اصول سے ہماری مراد وہ شرائط ہیں جن پر کسی حقیقت نفس الامری کی واقعیت کا انحصار ہوتا ہے، جہاں تک انسان کی ہستی کا تعلق ہے تو وہ وجود کے مرتبے کا مظہر ہے۔ وہ اپنے تصور میں کم تر سطح وجود اور برتر سطح وجود کے قطبین میں واقع ہے، چنانچہ انسان کے وجودی اصول کا فہم و ادراک اور احصار اسی صورت میں ممکن ہے جب ہم پہلے ’وجود‘ اور پھر کم تر اور برتر سطح وجود کے قطبین کا صحیح علمی تعین کرنے میں کامیاب ہو جائیں۔ یہ تعین ہمیں یہ سہولت بھی فراہم کرے گا کہ ہم انسان کے وجودی اصول اور ان کے مضمرات کا واضح تصور قائم کر سکیں گے۔ ہماری یہ جستجو مکمل طور پر موضوع الاصل ہوگی اور معروض الاصل نہیں ہوگی۔ یعنی ’وجود‘ اور اس کی شرائط کو ایک معروض کے طور پر نہیں دیکھا جائے گا جو میری ذات سے الگ اور میرے غیر جانبدار مطالعہ کے موضوع ہے بلکہ کوشش یہ ہوگی کہ ’وجود‘ جیسا کہ میرے شعور پر منکشف ہوتا ہے، اس کو بیان کیا جائے۔ گویا ہمارا نصب العین یہ ہوگا کہ اپنے فہم و دانش کا اس طرح تجزیہ و تحلیل کریں کہ ’وجود‘ کا تصور اپنی تمام شرائط و اوصاف کے بدیہی طور پر نکھر کر سامنے آجائے۔

وجود کا تصور ہمارے شعور میں جس طرح کے فہم کی صورت گری کرتا ہے، وہ بسیط و مطلق اور ایجابی فہم ہے، جو اپنی ماہیت میں ایجاب و سلب سے ماوراء صورت و مادہ سے مستغنی اور علّت و معلول سے مبرا ہے۔ وہ ناقابل تجزیہ ہے اور اپنے دائرہ فہم میں نہ توسع و انقباض رکھتا ہے اور نہ کمی اور نقصان کا اندیشہ لیے ہوئے ہے۔ اگر ہم ’وجود‘ یعنی وجود محض، بلا اضافت و بلا نسبت، قضیہ علمیہ میں بیان کرنا چاہیں تو ہمارے شعور علمی میں نہ کمی ہوگی اور نہ اضافہ کیونکہ قضیہ کی ترکیب میں موضوع اور محمول ایک ہی حقیقت کی دو مختلف لفظی تعبیرات ہوں گی، یعنی موضوع اور محمول عین دیگر ہوں گے۔ مثلاً یہ قضیہ کہ ’وجود‘ ’موجود‘ ہے، مصادری علی المطلب سے زیادہ کچھ نہیں ہے، اب اگر ہمارا شعور کسی تصور کے فہم میں اس قدر پابند ہو کہ اس کے حصار سے کسی طور پر نہ نکل سکے تو اس تصور کی ماہیت یہ ہوگی کہ وہ خالصتاً ذہنی ہوگا اور خارجی کبھی نہیں ہوگا۔ اس تصور کا محتوی انسانی ذہن سے آزاد اپنی کوئی حقیقت نہیں رکھے گا، اس کے تمام اوصاف و خصائص واقعہ کبھی نہیں بن سکتے، کیونکہ نقص و کمال کا اندیشہ خارج سے وابستہ ہے، علّت و معلول خارجی عوامل ہیں، صورت و مادہ منظور کی خارجی وجود کی صفات ہیں۔ خارج میں واقع حقیقت ذہن سے الگ اپنا وجود رکھتی ہے، محدود ناظر اپنے مشاہدے جس حقیقت کو موضوع بناتا ہے وہ اس کی ہستی سے پہلے بھی اسی طرح موجود تھی اور اس کی ہستی کے بعد بھی یونہی رہے گی، مگر جو کچھ ناظر کی عقل سے وابستہ ہے، وہ اس کی عقل سے آزاد اپنی کوئی حقیقت نہیں رکھتا۔ بسیط تصورات ہر ایک کے شعور میں نہیں آتے، شعور کی قوت کو تیز تر کیا جائے تو فہم و فراست میں جگہ پاتے ہیں، عقلی تصورات ناظر کا

منظور نہیں کہ اس کی ہستی سے آزاد اپنا وجود رکھتے ہوں۔ معقول فی الذہن اور موجود فی الخارج کا یہی امتیاز اگر ہمارے شعور پر منکشف نہ ہو تو فکر کی صحت کا دعویٰ عبث ہو جاتا ہے۔ جب تصور وجود اپنی ماہیت میں ایسا واقع ہوا ہو کہ ہم اس کا تصور جس قدر شفاف کرتے جائیں، ہمارے شعور علمی میں کسی طرح کے اضافے کا باعث نہ بن سکے، تو اس کے ذہنی ہونے میں کوئی شک و شبہ رہ نہیں سکتا۔ اس لیے ہم کہتے ہیں کہ ”وجود“ ہمارے لیے قابل فہم مگر ناقابل واقعہ ہے۔ ہم وجود کو سمجھتے ہیں مگر جو کچھ موجود ہے، وہ اس تصور کے مضمرات سے بہت دور ہے جو ہم ”وجود محض“ کا رکھتے ہیں۔ وجود اور شے ہے، موجود اور شے۔ موجود جن شرائط و اوصاف سے عبارت ہے ”بلا اضافت اور بلا نسبت ممکن نہیں ہو سکتا، جبکہ ”وجود محض“ اضافت و نسبت کا متحمل نہیں ہو سکتا۔ مذکورہ امتیازات کا ادراک ہمارے ہاں قدیم حکماء اسلام میں ملتا ہے اور ان امتیازات سے صرف نظر بھی کثیر جماعت میں پایا جاتا ہے۔ اس جماعت کا عقیدہ یہ ہے کہ وجود محض حقیقت نفس الامری ہے۔ ایک جانب وہ تصور وجود کو اس قدر شفاف کرتے ہیں کہ وہ ”وجود محض“ ہو جاتا ہے تو دوسری جانب وہ اصرار کرتے ہیں کہ یہ ”خالص ذہنی“ تصور خارج میں واقع ہے، یعنی موجود و متحقق ہے۔ مثلاً صدر الدین شیرازی المعروف بہ ملا صدر نے اپنی کتاب ”اسفار“ میں وجود کی نسبت یہ موقف اختیار کیا ہے کہ ”وجود در خارج موجود و متحقق است“۔ اجیرت کی بات یہ ہے کہ انہوں نے ذہنی اور خارجی کی تقسیم کرتے ہوئے دونوں کے مابہ الامتیاز کو سے مکمل طور پر صرف نظر کیا اور یہ دعویٰ کیا کہ شیخ اشراق شہاب الدین سہروردی مقتول کا نقطہ نظر باطل ہے کیونکہ وہ یہ موقف رکھتے ہیں کہ ”وجود بجز تصور ذہنی و شیخ خیالی پیش نیست“^۲۔ شیخ اشراق کا موقف درست ہے اور نفس لامر کے فہم پر مبنی ہے، ملا صدر کا خیال حقیقت کے ادراک پر مبنی ہونے کے بجائے ادعا بنیت پر مبنی ہے، خارج میں وجود محض نہیں ہے بلکہ وہ موجود ہے جو چند صفات کا مجموعہ ہے، چند نسبتوں کا اجتماع ہے، چند شرائط کا مشروط ہے۔ موجود فی الخارج یا وجود خارجی کا مطلب یہ ہے کہ زمانی و مکانی ہو۔ خارج زمان و مکان سے عبارت ہے، خارج میں واقع ہونے کا مطلب زمان و مکان کی شرائط سے مشروط ہونا ہے۔ وہ وجود محض نہیں ہے اور نہ ہو سکتا ہے۔ لیکن اگر کوئی سمجھتا ہے کہ زمان و مکان وجود سے متشکل ہوئے ہیں تو ٹھیک ہے، مگر زمان کی شکل میں یا پھر مکان کی شکل میں۔ مگر یہ وجود بلا کیف نہیں ہے۔ زمان حرکت سے عاری نہیں ہو سکتا اور مکان سکون سے خالی نہیں ہو سکتا، اس لیے وجود بے کیف و بے رنگ تو خارج میں کسی طرح سے ممکن ہی نہیں ہے۔

اس معاملے پر ہمیں مزید غور و فکر کی احتیاج ہے۔ وجود خارجی یا خارج میں موجود و متحقق وجود، چند صفات سے متصف اور چند شرائط سے مشروط ہے۔ وجود خارجی جو ہر ہو یا عرض، علت ہو یا معلول، صفت ہو یا موصوف، بہر حال ایک اجتماع ہے یا مجموعہ ہے۔ اب اگر ہم موجود فی الخارج کی ایک ایک صفت کو مجھ کرنا شروع کر دیں تو ایک وقت آئے گا کہ وہ شے یا وہ وجود، ہماری لوح شعور سے پوری طرح بلکہ اسی طرح محو ہو جائے گا۔ جیسے کہ وہ خارج سے محو ہو جائے گی۔ گویا خارج میں موجود ہونے کا مطلب اس سے زیادہ کچھ نہیں کہ ان صفات سے متصف ہونا یا ان شرائط سے مشروط ہونا، جن کا کشف و ظہور زمان و مکان میں ہوا ہے۔ ان صفات کے یکے بعد دیگرے ختم ہونے کے ساتھ ہی ہمارا شعور تصور شے کے ہر اثر سے بری ہو جاتا ہے اور اس کے بعد

ہمیں ’وجود‘ شے پر کوئی اصرار نہیں رہتا۔ اب اگر وجود حقیقت نفس الامری ہوتا تو تصور شے سے دیگر صفات کو محو کرتے ہوئے ہمیں وجود کو بھی محو کرنے کی ضرورت ہوتی، مگر یہاں ایسی کوئی ضرورت محسوس نہیں کی گئی اور نہ محسوس کی جاسکتی ہے۔ پس یہ ثابت ہو گیا کہ وجود کا خارج میں متحقق ہونا، واقع ہونا، ایک تصور ذہنی ہے۔ خارج میں ’موجود‘، وجود محض نہ ہے اور نہ ہو سکتا ہے۔ باین ہمہ ملأ صدر کا یہ موقف ملاحظہ فرمائیے آپ فرماتے ہیں:

فالوجود من حیث هو وجود لا فاعل له یشاء منه ، لا مادہ یستحیل ہی الیہ ولا موضوع یوجد هو فیہ ولا صورۃ یتلبس هو بہا ولا غایتہ یکون هو لہابیل هو فاعل الفواعل و صورۃ الصور و غایتہ الغایات اذہو الغایتہ الاخیرہ والخیر المحض الذی ینتہی الیہ حملہ الحقائق و کافتہ الماہیات و یتعظم الوجود عن ان یتعلق بسبب اصلاً اذ قد انکشف انہ لا سبب لہ اصلاً ولا سبب بہ ولا سبب منہ ولا سبب عنہ ولا سبب فیہ ولا سبب لہ ۳۔

یہ اسفار کی عبارت ہے، اس عبارت کی شاعرانہ محسوریت سے نکل کر غور فرمائیں، ملأ صدر کے پیش نظر وجود کا ایک ایسا مطلق تصور قائم کرنا ہے جو اضافت و نسبت سے پاک ہو، کیونکہ یہ تمام صفات، شرائط اور اضافتیں خارجی وجود کا لازمی حصہ ہیں، خارجی وجود حسی ہے اور عقلی یا ذہنی نہیں ہے اور حسی وجود اضافی ہوتا ہے، مرکب ہوتا ہے، جزوی ہوتا ہے، زمانی و مکانی ہوتا ہے۔ یہ وہ نقائص ہیں جنہیں ملأ صدر وجود کے تصور سے نکالنا چاہتے ہیں۔ وہ وجود کے تصور کو منزہ و مبرا کرنے کے درپے ہیں۔ عقلیت پسند مفکر کو یہی کرنا ہوتا ہے۔ وہ ذہنی کے حقیقت ہونے پر اصرار کرنے کا پابند ہوتا ہے، چاہے اسے کتنی ہی بڑی قیمت کیوں نہ ادا کرنی پڑے۔ عقلیت پسندی کا تقاضا یہی ہے، وہ جس قسم کا فہم رکھتی ہے، حقیقت کو اسی کا پابند اور محتاج تصور کرتی ہے۔ ملأ صدر کا مذکورہ الصدر بیان وجود کے جس فہم کی صورت گری کر رہا ہے وہ فہم اپنی ماہیت کے اعتبار سے مطلق ہے، لہذا وہ وجود مطلق کو مشکل کر رہا ہے۔ مگر مطلق ہمارے فہم کے جس درجے کی خاصیت ہے وہ ذہنی ہے اور حسی نہیں ہے، مطلق کا خارج میں وقوع محال ہے۔ خارج زمان و مکان سے عبارت ہے۔ جو کچھ خارج میں واقع ہوگا زمان و مکان میں واقع ہوگا، یہ معقول فی الذہن ہے جو وراء زمان و مکان ہے۔ خارجی ہونے کا مطلب ہے جزوی ہونا، اضافی ہونا، مرکب ہونا اور زمانی و مکانی ہونا، خارج میں مطلق کو مطلق دخل نہیں ہے، لہذا ملأ صدر نے وجود کے مطلق ہونے تک رسائی تو پالی مگر انہوں نے یہ کہہ کر کہ ’وجود در خارج موجود و متحقق است‘ اپنے ہی دعویٰ کی نفی کر دی۔ یہ مشکل اپنی جگہ کہ ذہنی اور خارجی میں واقع خلیج کو کیسے پائا جائے گا؟ میرے ذہن سے آزاد جو کچھ خارج میں موجود ہے، میں اس کا ادراک کروں یا نہ کروں، اس کی ہستی پر کوئی فرق نہیں پڑتا مگر جہاں تک وجود ذہنی کا تعلق ہے، اس کی ہستی میرے شعور و فہم سے ہی وابستہ ہے، نہیں بلکہ اس پر مبنی ہے۔ وجہ یہ ہے کہ فہم مطلق کے لیے ہر انسانوں کے پاس عقل کے علاوہ کوئی استعداد ہی نہیں ہے اور عقل کا وظیفہ ہی یہ ہے کہ وہ تصور قائم کرے۔ اب اگر یہ تصور حواس کے مواد پر مبنی ہے تو حسی ہے اور اگر حواس کو دخل نہ

ہو تو یہ عقل کی پیداوار ہوگا، جس میں وہ اپنی صورت کا خود ہی صورت گر ہے، یعنی صورت اور محتوی صورت ہر دو عقل سے فراہم ہوں گے۔ حقیقت نفس الامری یعنی خارجی و واقعی حقیقت اور عقلی تصورات میں ایک حقیقی خلیج ہوتی ہے، ہر عقلیت پسند مفکر کو اپنے نظام فکر کے لیے اس غیر علمی اور غیر منطقی مفروضے کو قبول کرنا پڑتا ہے، اور وہ اس کی نسبت یہ دعویٰ کرنے پر مجبور ہوتا ہے کہ فکر و حقیقت میں عینیت ہے ۴۔ اور یہی دعویٰ دوسری صورت میں یوں پیش کیا جاتا ہے کہ وجود و موجود عین یک دیگر ہیں ۵۔ یہ ایک ایسا دعویٰ ہے جس میں معقول فی الذہن اور موجود فی الخارج کے امتیازات کی قربانی دیے بغیر کچھ بن نہیں پڑتا۔ جب یہ کام انجام پذیر ہو جائے، یعنی محسوسات معقولات میں عینیت کی نسبت پیدا ہو جائے تو پھر مفکر کی آزادی کی انتہا رہتی ہے نہ ابتداء کی ضرورت باقی رہ جاتی ہے۔ اب مفکر کے خیالات و ادہام کے لیے کسی خام مواد کی ضرورت یوں نہیں رہتی کہ فکر اپنے ہولے کا خود ہی صورت گر اور محتوی فراہم کندہ ہوتا ہے ۶۔ اسی صورت حال کے پیش نظر کانت نے بڑی اہم رائے تجویز کی کہ اب تک ہمارے علم کے لیے حقیقت کے مطابق ہونا ضروری سمجھا جاتا رہا ہے، آئیے اب ایک دوسرے مفروضے پر عمل کریں کہ حقیقت کو ہمارے علم کے مطابق ہونا چاہیے، یعنی اساس ہمارا فہم بنے اور حقیقت اس کے مطابق ہو تو ہمارا علم حقیقت کا علم تصور کیا جائے گا، یہ نہیں کہ حقیقت ہمارے علم کی صورت گر ہو۔ یہ واقعاً ایک انقلابی نقطہ نظر ہے، جس سے انسان کو اپنی ذہنی قوتوں کو محفوظ سمست پر کام میں لانے کا موقع ملا ہے۔

ملا صدر کا ایک اور اہم مسئلہ، جو یقیناً اصل الاصول ہے، وہ اصالت وجود کا ہے۔ یعنی وجود ہر شے پر مُقَدَّم ہے، ماہیت شے موخر ہے۔ اس سے قبل ہم اصالت وجود کے مسئلے اور ماہیت کی نسبت ملا صدر کے موقف کا تجزیہ عرض کر چکے ہیں، کہ اگر موجود جس ماہیت کا داعی ہے اس کی ایک ایک صفت کو الگ کر دیا جائے تو تصور شے ختم ہو جائے گا۔ اب اگر ماہیت اور وجود میں جو مُقَدَّم ہے وہ تصور شے میں کسی حوالے سے باقی تو رہے، مگر ماہیت کے ختم ہوتے ہی وجود بھی ختم ہو جائے گا۔ اصالت وجود پر اصرار کی وجہ وجود بلا کیف کا تصور ہے، اور ہم ثابت کر چکے ہیں کہ وجود بلا کیف ذہنی تصور ہے اور اس کا حقیقت سے کو تعلق نہیں ہے۔ مگر الشیخ الرئیس کی یہ عبارت دیکھئے کہ کس انداز سے وجود کو بے کیف ثابت کرنے کی سعی فرماتے ہیں۔ ”النجاة“ میں لکھتے ہیں:

ان الوجود لا یملکن ان یشرح بغیر الاسم لانہ مبدأ لکل شرح فلا شرح لہ، بل صورتہ تقوم فی النفس بلا واسطہ شی ۸۔

کیا ہم انسان واقعاً وجود کی صورت کو اپنے نفس میں لیے پھرتے ہیں؟ اگر آپ فرماتے ہیں جی ہاں تو میری گزارش ہے کہ اپنے ذہن کی تمام تر قوت پوری شدت کے ساتھ وجود کے تصور پر مرکب کیجئے، اب بتائے وہ کیا صورت ہے جو آپ کے نفس نے آپ کے شعور کو عطا کی ہے؟ آپ کے پاس کہنے اور سمجھنے کو کچھ نہیں ہے، میں ذہنی وجود اور حسی وجود کہہ کر وجود کو دو حصوں میں تقسیم کرنے میں حق بجانب ہوں اور اس لیے میرے شعور پر حسی اور ذہنی دونوں پر وجود کا لفظ ایک معنی میں استعمال نہیں ہوا ہے دو الگ وجود ہیں، ایک غیر تربیت یافتہ

شعوران دونوں میں وحدت کا دعویٰ ہوا، یا پھر ان امتیازات سے گریز پا ہونا اس لیے ضروری ہو سکتا ہے کہ مفکر عواقب کے خوف سے دوچار ہو، ورنہ خارج میں جو کچھ موجود ہے وہ اس کی تقریباً ضد ہے جو ذہن میں معقول ہے۔ خارج میں موجود فرس کے کچھ اور خصائص ہیں اور معقول فی الذہن فرس بالکل نئے شرائط لیے ہوئے ہے۔

وجود ذہنی اور وجود خارجی یا حسی میں سے کسی ایک کی واقعیت پر اصرار دوسرے کی نفی کا لازمی سبب بنتا ہے، اور عقلیت کو ذہنی اور حسیّت کو خارجی وجود کے حقیقت نفس الامری ہونے کا دعویٰ ہے۔ عقلیت کو عقل کے ذریعہ علم حقیقت ہونے پر لامحدود اعتماد ہے اور حسیّت کو عقل کے ذریعہ علم ہونے پر لامحدود نے اعتمادی ہے۔ لہذا ان دونوں میں جو حقیقی تضاد و نما ہوتا ہے، وہ ذہنی وجود کے حقیقت نفس الامری ہونے یا حسی خارجی وجود کے حقیقت نفس الامری ہونے پر اٹھتا ہے۔ عقلیت کا دعویٰ ہے کہ ذہنی عقلی وجود حقیقت نفس الامری ہے، اس لیے خارجی حسی وجود نفس الامر سے محروم ہے، اور چونکہ ذہنی یا عقلی کی خاصیت یہ ہے کہ وہ گہی ہے لہذا گہی حقیقت ہے اور جزئی حقیقت نہیں ہے۔ گہی چونکہ ذہنی ہے، اس لیے ذہنی حقیقت ہے اور جزئی خارج میں واقع یا موجود فی الخارج ہے، اس لیے موجود فی الخارج حقیقت نہیں ہے۔ ذہنی وجود و زمان و مکان یعنی قدیم ہے، اس لیے قدیم حقیقت ہے اور زمانی مکانی یا حادث حقیقت نہیں ہے۔ ذہنی وجود بسیط ہے، ناقابل تجزیہ و تحلیل مرکب حقیقت نہیں ہے۔ بسیط مطلق ہوتا ہے، لہذا مطلق حقیقت ہے اور اضافی حقیقت نہیں ہے۔ ذہنی جو بسیط اور مطلق ہے اس کی ایک اور خوبی یہ ہے کہ وہ واجب الوجود ہوتا ہے، عقلیت پسند مفکر کو واجب الوجود حقیقت نظر آتا ہے اور ممکن الوجود غیر حقیقی اور بے وقعت معلوم ہوتا ہے، کیوں کہ ممکن الوجود لازماً اضافی اور مرکب ہوتا ہے۔ یہ وہ واضح امتیازات ہیں جو اگر کسی مفکر کے شعور پر منکشف ہوں اور اس کی افتاد طبع، عقلی ہو یا حسی ہو تو وہ اس فکری لغزش سے نہیں بچ سکتا کہ کسی جانب متوجہ ہو کر دوسری حقیقت کا مفکر ہو جائے۔ ان امتیازات کا شعور ہی کافی نہیں ہوتا کہ امتیازات کی حدود و صحت کو سمجھنا بھی انتہائی ضروری ہے، ہمارے حکماء میں ان امتیازات کا شعور تو واضح تھا، مگر تاریخ فکر میں تاریخی حدود ہوتی ہیں، اس لیے وہ ان امتیازات کی حدود و صحت کی جانب متوجہ نہیں ہو سکے، جس کا نتیجہ یہ نکلا کہ وہ اپنی فکری جدوجہد میں ان نتائج کی تشکیل تک پہنچے جو شاید خود ان کے لیے قابل قبول نہ ہوں، مثلاً صدر "وجود" کے جس تصور تک پہنچے، اگر اسے ان کے دعویٰ کے مطابق حقیقت تصور کیا جائے، تو عالم خارجی کا حقیقت نہ ہونا لازم آتا ہے، اور میں یہ تصور بہر حال نہیں کر سکتا کہ ملاً صدر اس کو قبول کر سکتے ہیں، ورنہ نہ مذہب رہے گا اور نہ فلسفہ۔ یہاں وجود کی نسبت عملاً اقبال کا ایک تصور بیان کرنا ضروری ہے اور حقیقت یہ ہے کہ عملاً یہ موقف عقلی اعتبار سے محفوظ اور مذہبی لحاظ سے عظیم الشان ہے۔ وہ وجود کو جو ہر کی صفت تصور کرتے ہیں اور اسے من جانب اللہ بذل و عطا بتاتے ہیں۔ وہ فرماتے ہیں:

The essence of the atom is independent of it's existenc. This means That existence is a quality imposed on the atom by god. Before receiving this quality the atom lies dormant, as it were in the creative lenergy of God and it's existence means nothing more than Divine energy becom visible.¹⁰

علامہ نے وجود کی نسبت ماورائی امتزاع سے کام لیتے ہوئے ایک ایسا موقف اختیار کر لیا ہے جو ان تمام مشکلات سے یک دم باہر آ جاتا ہے جن کو حل کرنا ناگزیر ہوتا ہے اور محال بھی۔

”وجود“ کی حقیقت کی نسبت آخری بات یہ عرض کرنی ہے کہ ہمارے لیے ایک علمی ضرورت ہے جسے شاید کوئی بھی مفکر نظر انداز نہ کر سکے اور وہ یہ کہ فکری نتائج کے حوالے سے ایک مشکل ضرور پیدا ہوتی ہے کہ کیا فکری نتائج کی صحت کا انحصار منطقی صحت سے وابستہ ہے؟ حقیقت کے مطابق ہونا یا حقیقت کا ہمارے فکری نتائج سے ہم آہنگ ہونا بھی ضروری ہے؟ منطقی صحت فکر کے داخلی نظام کے مربوط و منظم ہونے کو ظاہر کرتی ہے۔ منطق کا تعلق عقلیات کے سٹرکچر سے ہے وہ اس سے باہر کوئی وظیفہ نہ رکھتی ہے نہ انجام دے سکتی ہے^{۱۱}۔ لہذا فکری نظام جو اندرونی مغالطوں، مناقشوں اور تضادات سے پاک ہو، منطقی فہم اس کے درست ہونے کی سند جاری کر سکتا ہے، لیکن تربیت یافتہ شعور علمی اس امر پر اصرار کرتا ہے کہ ہمارے فکری قضایا کو حقیقت سے ہم آہنگ ہونا ضروری ہے، لہذا شعور علمی کا مطالبہ ہے کہ قضیہ علمیہ کے متوازی خارج میں حقیقت کا ہونا ضروری ہے، نیز حقیقت کا ویسا ہونا ضروری ہے جیسی کہ قضیہ میں بیان کی گئی ہے^{۱۲}۔ ان دونوں مطالبات سے فرار حاصل نہیں کیا جاسکتا، مگر ہمارے حکماء ان دونوں مطالبات کو بڑی لاپرواہی سے نظر انداز کرتے آئے ہیں اور کر رہے ہیں، فکر و حقیقت کی عینیت کا دعویٰ ہو یا پھر اس دعوے کا دوسرا انداز کہ وجود اور موجود میں عینیت ہے، دونوں کا قبدہ و منبع مذکورہ مطالبات کو لایعنی تصور کرنا ہے۔ میری تو فلسفے کے طلباء سے گزارش ہے کہ پہلے شعور علمی کے مطالبات پر پوری طرح توجہ فرمائیں اور پھر اپنے اسلاف کے فلسفیانہ افکار کا مطالعہ کریں، اس کے بغیر نہ اسلاف کا موقف سمجھ میں آئے گا اور نہ ہی اپنا فکر کوئی سمت اختیار کر سکے گا۔

تصور وجود کی ایک حد تک تعین و تحدید کے بعد اب ہم کم تر سطح وجود اور برتر سطح وجود کے معنی متعین کرنے کی جدوجہد کرتے ہیں۔ ہماری اب تک بحث سے یہ امر واضح ہو چکا ہے کہ وجود سے ہماری مراد ”موجود“ ہے بلکہ موجود فی الخارج۔ موجود فی الخارج کا تصور ہی کم تر سطح وجود اور برتر سطح وجود کے مفہوم کا حامل ہے۔ ورنہ جہاں تک وجود کے تصور ذہنی کا تعلق ہے تو اسے ہم واضح کر چکے ہیں کہ اس میں کم تر اور برتر کا کوئی مطلب نہیں ہے۔ وہ آلآن کما کان ہے، اس کی ماہیت ہی ایسی ہے کہ کسی کمی یا زیادتی کو قبول نہیں کر سکتا۔

وجود خارجی میں کم تر سطح یہ ہے کہ اس کے وقوع کی شرائط کم تر ہوں اور برتر سطح وجود کا مطلب ہے کہ شرائط وقوع برتر ہوں۔ ہمارے مشاہدے کی کائنات میں ”مادہ“، یعنی ”غیر نامی مادہ“ وجود کی کم تر سطح کا مظہر ہے، زمان و مکان میں واقع ہے اور از خود حرکت سے عاری ہے، کسی خارجی مداخلت سے متحرک ہونا ہے تو مکان کے ایک نقطے سے دوسرے نقطے تک بقدر قوت مداخلت متحرک ہوتا ہے۔ مادے کی حرکت کی شدت کا پیمانہ زمان ہے اور مسافت کا پیمانہ مکان۔ مادے کی حرکت کے لیے زمان و مکان اولین شرائط ہیں۔ ان شرائط کے بعد مادے میں ابتدائی اور ثانوی صفات کا ظہور ہوتا ہے، مادہ، غیر نامی مادہ، اپنی خصوصیات کے باعث خارجی مداخلت کو پوری شدت کے ساتھ قبول کرتا ہے اور ہر ڈھانچے میں ڈھلنے کی اہلیت رکھتا ہے، اسی وجہ سے دور جدید میں طبیعیات نے جو کامیابیاں حاصل کی ہیں وہ مادے کے ظہور کی شرائط کی کمی سے ممکن ہوئی

ہیں، یعنی مادے کے واقعیت کی شرائط نسبتاً دیگر مظاہر وجود کے مقابلے میں کم تر ہیں۔ جیسے ہی غیر نامی مادے سے ہم نامی وجود میں آتے تو منظر نامہ یکسر تبدیل ہو جاتا ہے۔ اب علت موثرہ کا کوئی وجود نہیں ہے۔ حیات کے ظہور کے ساتھ ہی از خود حرکت کا انکشاف ہوتا ہے اور بیرونی مداخلت کی وہ کارستانیوں جو غیر نامی وجود میں نظر آتی ہیں، یہاں آ کر موقوف ہو جاتی ہیں۔ غیر نامی وجود کے بیرونی مداخلت کے قبول کرنے کی اہلیت سے جو کامیابیاں میسر آئی ہیں، ان سے انسان کو اپنے ماحول پر ایک طرح احساس تقاضا میسر آیا ہے^{۱۳}۔ اور وہ پوری کائنات میں اپنی مداخلت کے جواز کا قائل ہوتا ہوا نظر آتا ہے۔ وہ ایک ایسے تصور عالم کی جانب رواں ہوا ہے کہ ہر شے اس کے قدموں میں آگئی ہے اور ہر ایک فضیلت اس کی آزادی اور حریت فکر پر قدغن بن گئی ہے۔ وہ کسی حد کو قبول کرنے کو تیار نہیں اور کسی امتیاز کو خاطر میں لانے کا روادار نہیں رہا۔ اس کے لیے زندگی اور موت میں کوئی فرق نہیں رہا، لہذا یہ دعویٰ کرنے میں اُسے کوئی تردد نہیں ہے کہ علوم یا سائنس کی کوئی متعین حد نہیں ہیں۔ جس کا مطلب اس کے سوا کچھ نہیں کہ زندگی اور موت ایک جگہ جمع ہو گئے ہیں، ان کے مابین کوئی امتیاز نہیں رہا۔ بہر حال غیر نامی مادے کے سطح پر وجودی اصول غیر از خود کی اثر پذیری کی اہلیت ہے، یہ اصول غیر نامی مادے کی امتیازی صنعت ہے، جو اسے نامی وجود سے متمیز کر دیتی ہے۔ غیر نامی وجود طبیعیات کا موضوع ہے، طبیعیات میں زندگی اور اس خصوصاً کا مطالعہ نہ ہوتا ہے اور نہ ہو سکتا ہے۔ طبیعیات سے مابعد طبیعیات کی جانب متوجہ ہونے والے لوگ یہ فرق پیش نظر نہیں رکھتے^{۱۴}۔ علامہ کے ہاں بنیادی مقولہ 'خودی' ہے۔ وہ کم تر درجے کی 'خودی' سے مادے کو تعبیر کرتے ہیں^{۱۵}۔ اور پھر جوں جوں نئے مظاہر سامنے آتے ہیں، خودی کا درجہ بلند سے بلند تر ہوتا جاتا ہے۔ وہ مادے کی تعبیر و تشریح میں اشاعرہ کے تصور کی تائید کرتے ہیں تو، میرا خیال ہے کہ، اس لیے کہ جو ہر ایک وحدت ہونے کے ناطے ان تصور خودی کے لیے مفید مطلب ہے۔ اس لیے یوں محسوس ہوتا ہے جیسے علامہ 'خودی' کو ہی 'وجودی اصول' کے طور پر لیتے ہیں اور پھر پوری کائنات رنگ و بو کی تعبیر کرنے کی سعی فرماتے ہیں، اس لیے غیر نامی مادہ بھی ان کے کم تر درجے کی خودیوں کی ہستی ہے، اور یہ خودی کے مدارج و مراتب کے امتیازات کے ساتھ ساتھ عظیم سے عظیم تر ہوتی جاتی ہے۔ لیکن اگر ہم علامہ کے اس مابعد طبیعی نظام افکار سے یہ نتیجہ اخذ کریں کہ اگر خودیوں کے مابین تفاوت مدارج کا ہے، مابتوں کا نہیں، تو شاید یہ بات علامہ قبول نہ کریں، مگر ان کے نظام فکر کا بھر پور تقاضا یہی ہے کہ خودی اگر ذات الہیہ میں اپنے درجہ کمال پر فائز ہے تو کم تر سطح پر ذات الہیہ کا ظہور کم تر درجے کا ہوگا۔ پھر علامہ نے ذات الہیہ کی تخلیقی فعالیت کو جس انداز سے بیان فرمایا ہے کہ ظہور ذات کا عمل ہے^{۱۶} تو یہ نتیجہ اخذ کرنا کچھ زیادہ دشوار بھی نہیں رہتا کہ کائنات درحقیقت انکشاف ذات ہی ہے۔ کم تر درجے پر انکشاف کم تر ہے اور برتر درجے پر برتر۔ اس نقطہ نظر سے دیکھا جائے تو انسان بھی اپنی تمام خوبیوں سمیت خدا تعالیٰ کی ذات کا مظہر ہے، اس کا وجودی اصول بھی ذات الہیہ سے مدارج میں مختلف ہے مگر نفس الامر میں سب بار کا جلوہ ہے، کعبہ ہو کے بت خانہ۔

غیر نامی وجود کے ایک حصے میں ترقی آتی ہے اور وہ نمودی اہلیت کا حامل ہو جاتا ہے، غیر نامی وجود سے برتر سطح وجود نامی کی ہے، یہ زندگی ظہور ہے۔ یہ بالکل منفرد و متمیز مظہر وجود ہے۔ زندگی کے ظہور کی چند

شرائط پوری ہو جائیں تو زندگی کا ظہور ممکن ہو جاتا ہے، زندگی زمانی و مکانی وجود میں آتی ہے اور چلی جاتی ہے۔ اس کے رونما ہوتے ہی ایک جسم میں نشوونما شروع ہو جاتی ہے یوں محسوس ہوتا ہے جیسے قوت فعل میں ڈھل رہی ہو، انجذاب و پیدائش کی صفات رو بہ عمل ہو جاتی ہیں۔ ہم نہیں جانتے کہ زندگی کہاں سے آتی اور کہاں چلی گئی۔ ہم انسان یہ نہیں جانتے اور نہ جان سکتے ہیں کہ وہ کیا شرائط ہیں جس سے زندگی معرض وجود میں آ جاتی ہے اور وہ کیا عوامل ہیں یا وہ کیا اصول و قوانین ہیں جن کے تحقق ہونے سے زندگی کا وقت پورا ہو جاتا ہے۔ یہ تمام سوالات ہمارے فہم و گمان سے بالاتر ہیں۔ یوں معلوم ہوتا ہے کہ زندگی اپنے ہی متعین کردہ قوانین و اصول سے ظہور پذیر ہوتی ہے اور اپنے ہی اصول و قوانین سے ختم ہو جاتی ہے، تاہم جس دوران میں وہ ماڈے میں ظہور کیے رہتی ہے، اس دوران میں مادہ چند غیر معمولی صفات سے متصف رہتا ہے اور زندگی کے اختتام کے ساتھ ہی یہ صفات محو ہو جاتی ہیں۔ ایک زندہ جسم جن اوصاف و خصائص سے متصف ہوتا ہے اس کا مطالعہ حیاتیات کہلاتا ہے۔ حیاتیات زندہ جسم کے ان عوامل، محرکات، اوصاف اور خصائص کا مطالعہ کرتے ہوئے سوال اٹھائے کہ زندگی کیا ہے؟ اور اس کا کیسے آغاز ہوا؟ تو یہ مابعد الطبیعی سوال ہوگا اور اس کا جواب بھی مابعد الطبیعی ہی ہوگا۔ یہ فلسفہ ہے اور اس کی تنقید کے لیے حیاتیات کی ضرورت نہیں ہے کیونکہ نہ سوال حیاتیات سے تعلق رکھتا ہے اور نہ ہی اس کا جواب حیاتیات کے دائرے میں آتا ہے۔

زندگی از خود حرکت سے مادے کو نوازدیتی ہے، غیر نامی مادہ غیر از خود کی حرکت و قوت سے متحرک ہوتا ہے، غیر از خود حرکت غیر نامی مادے کی خوبی ہے اور از خود حرکت نامی وجود کی صفت ہے۔ زندگی میں تصرف کی گنجائش کم ہو جاتی ہے۔ ایک زندہ وجود پر ویسا تصرف ممکن نہیں ہے جیسا کہ ماڈے میں ممکن ہے۔ زندہ وجود ایک انتہائی پیچیدہ وحدت ہے، اس لیے چاہے ہمارے شعور و فہم اور علم و دانش کی توسیع بے حد و حساب ہو جائے مگر یہ ممکن نہیں ہے کہ ہم زندگی فی نفسہ کی کنہ کو پالیں، چنانچہ زندگی خود آپ اپنا وجودی اصول ہے ۱۸۔

جہاں تک فقط زندگی کے وجودی اصول ہونے کا تعلق ہے تو ہم ذی حیات میں دو واضح انواع کو اپنے ادراک میں لاتے ہیں، ایک نباتات اور دوسرے حیوانات، نباتات کا رشتہ مادے سے جڑا ہوا ہے اور حیوانات ماڈے سے آزاد ہیں اور اس لیے ان کی حرکت بالارادہ ہوتی ہے۔ حیوانات میں سادہ شعور بھی نظر آتا ہے۔ تاہم نباتات ہوں یا حیوانات، ان کی حرکت ان کا داخلی تقاضا ہے، وہ کسی خارجی جبر سے وجود میں نہیں آتے۔ ان کا داخلی تقاضا ان کو خود کار حرکت کے اصول سے وابستہ رکھتا ہے۔ حیات پر باہر سے اصول حرکت نافذ نہیں کیے جاسکتے، کیونکہ حیات میں علت موثرہ کوئی شے نہیں ہے، یہاں پر جس علت کا ظہور ہوتا ہے وہ علت غائی ہے۔ زندگی اور اس کی خصوصیات فطرت کا ایک حصہ ہیں مگر جب کوئی نام نہاد مفکر حیاتیاتی علوم کے زیر اثر پوری کائنات کی تشریح کرنا چاہتا ہے تو وہ حیاتیات کے مقولات کو غیر نامی وجود کے مظاہر پر بھی نافذ کرنے کی کوشش کرتا ہے اور زندگی کو اصل عالم تصور کرتے ہوئے کائنات کا وجودی اصول زندگی کو قرار دیتا ہے، اور پھر زندہ و مردہ کی تمیز فنا کرتے ہوئے ایک نظام فکر تیار کر لیتا ہے۔ مگر کیا یہ درست ہے کہ زندہ اور مردہ میں امتیاز فریب نظر ہے؟ یا یہ فکر خود فریبی میں مبتلا ہے۔ زندہ وجود کی حرکت اور مردہ وجود کی حرکت میں مماثلت نہیں

ہے۔ زندہ وجود ہی ایک وحدت ہے، نامی وحدت ہے، جس کے اجزا میں نامی رشتہ و تعلق ہے، اس نامی وحدت کو انفرادیت سے تعبیر کیا جاتا ہے۔ اب انفرادیت، نامی وحدت کے وجود کی تعبیر ہے۔ یقیناً انفرادیت حیات کا خاصہ ہے، انفرادیت کا ظہور حیات کے ساتھ لازم ہے، اس لیے انفرادیت حیات سے برتر سطح وجود کا مظہر نہیں ہے اور نہ ہی برتر سطح وجود کو انفرادیت کے تصور سے واضح کیا جاسکتا ہے۔ علامہ نے خودی کے خصائص میں انفرادیت کو مرکزی حیثیت دی ہے^{۱۹}، مگر انسان فقط حیاتیاتی اصول و مقولات سے کبھی واضح نہیں ہو سکتا ہے، اس لیے کہ اگر خودی کا مرکزی نقطہ انفرادیت ہے تو پھر یہ خودی پر ذی حیات کے پاس موجود ہے، مگر علامہ نے تو ہر جگہ خودی کے جلوے کو ہی شعلہ زن دیکھا ہے۔ علامہ نے انفرادیت کی نسبت ایک ایسے تصور کو مشکل کرنے کی سعی کی ہے جو اپنی ذات میں بالکل بے وزن و موناؤ ہو اور اس سے نہ کچھ نکل سکے اور نہ ہی اس میں کچھ داخل ہو سکے۔ دخول و خروج ان کے نزدیک انفرادیت کے تقاضوں کے منافی ہے، مگر زندہ وجود وحدت ہے، انفرادیت کا حامل ہے۔ بائیں ہمہ اپنے اندر ایسی انفرادیت کی وحدت کو جنم دیتا ہے، اس لیے انہیں موجودات عالم میں انفرادیت اپنے پورے مفہوم میں کہیں نظر نہیں آتی چنانچہ وہ انفرادیت کے ظہور کا کامل ترین مظہر ”انائے مطلق“ میں دیکھتے ہیں جہاں پر قرآن مجید سے استشہاد کرتے ہوئے سورہ اخلاص کو سامنے لاتے ہیں۔

حقیقت یہ ہے کہ علامہ کے ہاں زندگی کا مظہر ہی واحد اور حقیقی وجودی اصول ہے۔ اس سے زیادہ یا اس سے کم، ہر مظہر وجود کو وہ کسی نہ کسی سطح سے حیاتیات کے مقولات سے واضح کرنے کی سعی کرتے ہیں۔ انایا خودی ان کا مرغوب ترین مقولہ ہے، لہذا یہ جوہر کے حقیر ترین وجود سے لے کر خدائے بزرگ و برتر کی ہستی تک، ہر ایک مظہر وجود پر اطلاق پذیر ہوتا ہے۔ علامہ کائنات کا مشاہدہ کرتے ہوئے دو مختلف زاویہ نگاہ اختیار کرتے ہیں، اگر وہ کائنات کو انائے مطلق کے حوالے سے دیکھتے ہیں تو پوری کائنات انہیں انکشاف ذات کا عمل نظر آتی ہے، اور اگر کائنات کو کائنات کی ہستی سے دیکھتے ہیں تو یہ پوری کائنات اپنے خالق سمیت ”خودی“ کی ہستی معلوم ہوتی ہے^{۲۰}۔ علامہ کے نزدیک شعور کوئی مستقل مظہر وجود نہیں ہے، بلکہ یہ زندگی کی کج روی سے رونما ہوا ہے، علامہ اپنے شاعرانہ تخیل کے حُسن میں جس استغراق کے متمنی ہیں وہ امتیازات سے پیدا ہونے والی دوئی کے عذاب کو گوارا نہیں کر سکتا، اس لیے انہیں تصور انسان میں نفسِ فعال اور انائے بصیر Appreciation self / Efficient self میں زیادہ حقیقی انائے بصیر معلوم ہوتی ہے کیونکہ وہ مشاہدہ کو ایک نامی وحدت میں پرونے والے مرکزی حیثیت رکھتی ہے۔ اسی طرح اس پہلو کے لیے زمان کی کوئی حقیقت ہے تو امتداد محض یا Pure duration اور علامہ کے نزدیک زمان کا حقیقی تصور حرکت سے عاری ہے۔ گویا علامہ نے ان کے تصور میں جن اعراض کو لاحق فرمایا ہے، اگر ان کا بغور مطالعہ کیا جائے تو ہماری زندگی جن حقائق سے دائمی طور پر وابستہ ہے، وہ حقیقی ہونے سے زیادہ ہمارا فریب نظر بن جاتے ہیں^{۲۱}۔

علامہ کے حوالے سے جیسا کہ یہ بات عرض کر دی ہے کہ وہ ”شعور“ کو اپنی نوعیت میں کوئی مستقل مظہر وجود قبول کرنے سے صاف انکار کرتے ہیں، اور اس طرح شعور پر ان کا نقطہ نظر نفسیاتی ہے، مگر یاد رکھیے کہ

نفس ان کے نزدیک ظہور حیات ہے، اور اس لیے وہ نفسیاتی مطالعہ میں زندگی کے تقاضوں تک اپنے آپ کو محدود رکھنے کی کوشش کرتے ہیں۔

مگر شعور زندگی کی کج روی نہیں ہے بلکہ مستقل مظہر وجود ہے، اور شعور کے بھی دو مدارج ہیں، ایک سادہ شعور ہے جو حیوانات میں پایا جاتا ہے اور دوسرا اعلیٰ درجے کا شعور ہے، یہ شعور کا شعور ہے۔ جس طرح حیات کے دو مظاہر ہیں ایک نباتات جو زمین سے جڑے ہوئے ہیں اور اس سے آزاد ہو کر اپنی ہستی برقرار نہیں رکھ سکتے اور دوسرے حیوانات ہیں جو زمین سے آزاد ہیں اور اس لیے حرکت بالارادہ کے وصف سے متصف ہیں۔ اسی طرح شعور زندگی سے برتر سطح وجود ہے اگرچہ اس کا ظہور زندگی پر ہوتا ہے۔ گویا جیسے غیر نامی وجود کے ایک حصے میں نمونے کے آنے سے نامی وجود کا ظہور ہوا تھا، بالکل اسی طرح نامی وجود کے ظہور پر شعور کا ظہور عمل میں آیا ہے اور پھر حیوانات کے ایک حصے کو شعور کے شعور سے سرفراز کیا گیا ہے تو بالکل جدید، منفرد اور متمیز وجود ظہور پذیر ہوا ہے، وہ اپنے اوصاف و خصائص کے اعتبار سے زندگی سے برتر سطح وجود ہے۔ اس سطح وجود کے سامنے آتے ہی زندگی کے تقاضوں کی تکمیل ہی سب کچھ نہیں ہوتی بلکہ بعض اوقات تو زندگی کی نفی ہی شعور کے شعور کا حقیقی تقاضا اور مطالبہ بن جاتی ہے۔ اس حقیقت کا اعتراف تو خود علامہ کو بھی ہے کہ:

ہے کبھی جاں اور کبھی تسلیم جاں ہے زندگی

سادہ شعور ذرائع کا شعور ہے اور شعور کا شعور ذریعہ اور غایت دونوں کا شعور ہے۔ اور یہ شعور کا شعور ہی ہے جو انسان کا وجودی اصول ہے، لہذا شعور کے شعور ہی کے مضمرات ہیں جو انسان کے وجودی اصول و شرائط ہیں، ان پر پوری توجہ کرنا ضروری ہے۔ شعور کا شعور اختیار ہے، آزادی ہے، حریت نامہ ہے، لہذا انسان اپنے اعمال کا خود محرک ہے، خود ہی ذمہ دار ہے اور یہ ذمہ داری بھی اس کا ذاتی انتخاب ہے۔ وہ اپنے انتخاب میں داخلی جبر سے آزاد ہے اور خارجی جبر سے بھی آزاد ہے۔ انسان ایک حیاتیاتی وجود ہے، ایک حیاتی وحدت ہے، اس لیے حیاتیاتی تقاضے اس کے جسم میں جبلی داعیات بن کر ابھرتے ہیں اور اس کی ذات کے سامنے گویا اپنی تکمیل کے لیے عرض گزار ہوتے ہیں۔ یہ اس کا ذاتی فیصلہ ہے کہ ان کو پورا کرے یا نہ کرے، یا پھر ان کو کرتے ہوئے خارج میں واضح قوانین کا لحاظ رکھے یا ان کو نظر انداز کرتے ہوئے دوسری سمت کو نکل جائے۔ یہی وہ سطح ہے جہاں صحیح اور غلط کا تصور پیدا ہوتا ہے اور سزا و جزا کوئی معنویت رکھتی ہے۔

انسان ایک جسم ہے، جسم نامی، اس لیے زماں و مکان میں واقع ہے۔ اس کا شعور زمان و مکان کا ادراک رکھتا ہے، اس لیے وہ زماں و مکان سے بالاتر اپنی ہستی کا وجودی اصول رکھتا ہے۔ گویا زمان و مکان اس کے شعوری اختیار میں مانع نہیں ہیں۔ وہ ذریعہ اور مقصد کا شعور رکھتا ہے، وہ موجودات کو محکوم بناتا ہے اور یوں یہ سمجھنے میں کامیاب ہوتا ہے کہ میرے منظورات میں فلاں یہ ہے اور فلاں یہ، اس طرح وہ موجودات خارجیہ کا مقام و منصب متعین کرتا ہوا شعور کے شعور تک رسائی پاتا ہے۔ موجودات خارجیہ پر حکم لگانے اور ان پر تصرف پانے کی وجہ سے وہ انتہائی اعلیٰ درجے کا وجودی اصول ہے، شعور کا شعور اس کی ہستی پر ایک اور حقیقت کو منکشف کرتا ہے کہ میں ہر دوسری چیز کا غیر ہوں۔ یہ غیر معمولی احساس ہے، غیر معمولی تعقل ہے اور یہی اس

کی شخصیت کا بنیادی اصول ہے اور یہی مثبتی اصول ہے ۲۲۔

شعور کا شعور انسان کے فہم و فراست میں آخری درجہ ”وجود“ ہے۔ ہم انسان اپنے تصورات کے قیام میں آزاد ہیں اور اپنی قوت خیال سے حقیقت نفس الامری سے روگردانی کر سکتے ہیں اور اپنے خیالات و اوہام کی الگ دنیا قائم کر سکتے ہیں، بلکہ کر لیتے ہیں۔ انسان اپنی دنیا کے نقص سے آگاہ ہے اور اپنی دنیا کے کمال پر فائز ہونے کا متنبی ہے۔ وہ کمال یافتہ دنیا جو اس کے لیے جنت گم گشتہ ہے، اس کی باریابی کا آرزو مند ہے۔ یہ سب کچھ وہ ہے جو کسی نہ کسی طرح اس کے تخیل کی پرواز کا موضوع بنا رہتا ہے۔ اگر انسان کمال یافتہ دنیا کا تصور نہ رکھتا ہو تو شاید وہ اپنی دنیا کے نقص سے کبھی باخبر نہ ہو سکتا۔ انسان کا شعور جو انتہائی اعلیٰ درجے کا شعور ہے، وہ اپنی انتہائی پرواز سے جو صورت کھینچ لاتا ہے، وہ اس کی اپنی ہی شکل و صورت ہوتی ہے۔ اس کا شعور موجودات میں خود اپنے آپ پر آرتا ہے۔ اپنی بہترین جدوجہد میں انسانی شعور کا آخری حاصل انسانی شعور ہی ہے۔ وہ جن حقائق کا ادراک کرتا ہے وہ ادنیٰ ترین درجے سے شروع ہوتے ہیں اور اعلیٰ ترین درجے تک پہنچ کر ختم ہو جاتے ہیں۔ حاصل کلام یہ ہے کہ انسان موجودات عالم میں اپنے سے برتر سطح وجود کا کوئی فہم نہ رکھتا ہے اور نہ ادراک حاصل کر سکتا ہے، انسانی شعور کی پرواز کسی ایسے وجود کے مقام و منصب کے تعین اور ماہیت کے فہم و ادراک کی اہل ہی نہیں ہے جو موجود ہو اور اس کی ہستی سے بالاتر ہو، اعلیٰ تر ہو۔ بلندی و برتری کے تمام معیارات انسان کے وجودی اصول کے مساوی ہیں ۲۳۔ جو انسان سے فروتر ہستیوں کا معیار فراہم کرتے ہیں اور کر سکتے ہیں، برتر وجود کے لیے بے کار ہیں، لاشے ہیں۔ برتر سطح وجود ہے ہی نہیں، اپنے سے اعلیٰ تر وجود کے تصور کا محتوی وہ خود ہی ہے، جیسے آئینے کے سامنے ہو۔

ترا شیدم صنم بر صورت خویش
بشکل خود خدا را نقش بستم
مرا از خود بروں رفتن محال است
بہر رنگے کہ ہستم خود پرستم

انسان اعلیٰ ترین ہستی ہے۔ وہ اپنے وجودی اصول میں لاثانی ہے، اس سے بہتر وجود ممکن نہیں ہے۔ وہ اس ہستی کی معرفت کا کوئی پیمانہ نہیں رکھتا اور نہ رکھ سکتا ہے جس کی تخلیق نے اسے ہستی عطا کی ہے۔ وہ کیا ہستی ہے جس نے کائنات کو بنایا ہے اور سب سے بڑھ کر شعور کے شعور کو پیدا کیا ہے؟ انسان کا علم و وجدان وہم و گمان، خیال و قیاس کچھ بھی ایسا نہیں ہے جو اس تک رسائی میں انسان کی معاونت کر سکے اور اس کا رہنما بن سکے ۲۴۔ اس کی ماہیت، اس کی فطرت، اوصاف و خصائص، ہمارے لیے یہ سب انسانی وجود کے ادراک کے مقولات ہیں، ہمارا ہر سوال جس مفروضے سے شروع ہوتا ہے وہ سب اس کی تخلیق ہیں۔ اس لیے الفاظ کھوکھلے ہیں، معانی بے کار ہیں۔ جب بھی انسان اس کی ہستی کی جانب معرفت کی غرض سے متوجہ ہوا ہے تو اپنے ہی وجود، اپنی ہی ہستی کے کنویں کی دیواروں سے سر پٹختا ہوا مر گیا مگر اس کے وجود کی ماہیت کا کوئی تصور قائم نہ کر سکا۔ وہ بھی محسوس کے پیکر میں اور کبھی معقول کے ہیولے میں اس کی ذات کی تصویر کشی کرتا رہا اور ہر مرتبہ بس

یہی جان رکھا کہ اب بھی تصویر جاناں کا عکس گرفت سے بہت دور ہے۔
 حواس کا وظیفہ محسوس تک اور عقل کی رسائی معقول تک ہے اور بس۔ معقولین نے واجب الوجود،
 مطلق اور قدیم کی صفات سے اس کو متصف بیان کیا اور یہ بھول گئے کہ ان اوصاف کو ذہن انسانی میں موجود
 تصور سے باہر نہیں دیکھا جاسکتا، اور اس لیے یہ تمام اوصاف اپنا کوئی حقیقی اور خارجی وجود نہیں رکھتے۔ یہ ان کا
 ایک مفروضہ ہے کہ واجب الوجود ہستی انسانی عقل سے ہٹ کر اپنا آپ برقرار رکھ سکتی ہے۔ واجب الوجود کا صحیح
 فہم ہی اس مفروضے کو غلط ثابت کرنے کے لیے کافی ہے۔ قرآن فرماتا ہے:

وَ ضَرَبَ لَنَا مَثَلًا وَ نَسِيَ خَلْقَهُ۔۔۔ لیلین ۸/۳۶

حاصل کلام یہ ہے کہ انسان اپنے شعور سے اپنے ہی شعور تک پہنچ سکتا ہے۔ وہ اس شعور سے قاصر ہے
 جو اس کی ہستی سے بالاتر کی جانب حرکت کر سکے، روٹی نے فرمایا:

از خط تخلیق او دانی کہ چپست
 نفس و آفاق ہا یک نقطہ نیست

مذہب میں اس ہستی کے ہونے کا دعویٰ مختلف نوعیت کا ہے۔ کسی صاحب مذہب نے یہ دعویٰ نہیں کیا
 کہ وہ اس ہستی تک اپنی استعداد سے پہنچا ہے، ہمیشہ یہی بیان کیا گیا ہے کہ اس کی ہستی جس نے انسان اور
 کائنات رنگ و بو کو تخلیق کیا ہے، وہ موجود ہے، اور اس نے اپنے فضل و کرم سے اپنی طرف سے پہل فرماتے
 ہوئے اپنے ہونے سے خود ہی انسان کو آگاہ فرمایا ہے ۲۵۔ لہذا مذہب کا یہ دعویٰ کہ وہ ہے، انسان کی ذاتی
 دریافت نہیں ہے۔ نادان لوگ مذہبی دعوے کو انسان کی دریافت فرض کرتے ہوئے فلسفیانہ خیال کو مذہبی
 صداقت کے مماثل بنا دیتے ہیں۔ وہ یہ نہیں سمجھ سکے کہ خیال آرائی اگر اس نتیجے تک پہنچ بھی جائے کہ ”خدا“
 ہے تب بھی وہ خیال ہی رہتا ہے، خدا کے واقعاً ہونے کو ہرگز لازم نہیں کرتا۔ جن مفکرین کے شعور میں منطقی
 صحت کی شرائط اور واقعیت کی شرائط واضح ہیں، وہ یہ دعویٰ نہیں کر سکتے، فکر اور حقیقت کی عینیت کا دعویٰ ہو یا پھر
 وجود اور موجود کی عینیت کا مسئلہ ۲۶، دونوں پیدا ہی اس لیے ہوئے ہیں کہ عقلی اور حسی کے امتیازات کا شعور ابھی
 محتاج تربیت ہے۔ مذہب اور اس کے مقولات انسان کی دریافت نہیں بلکہ وہ خالق ارض و سماء کی وہب محض اور
 بذل و عطا ہیں۔ مفکرین مذہب کے عطا کردہ عقائد کو بطور مقولات فلسفہ کے استعمال کرتے ہیں تو خدا تعالیٰ کی
 ہستی، کائنات اور انسان اور تخلیق کی نسبت نظام فکر ترتیب دیتے ہیں۔ یہ وہ کر سکتے ہیں اور شاید انسان ایسا
 کرنے سے کبھی نہ روکا جاسکے مگر مشکل نظام فکر وضع کرنا اور نہ ہی نظام فکر وضع کرنا کوئی بڑا مسئلہ ہے، اصل
 مشکل اس وقت پیدا ہوتی ہے جب کسی نظام فکر کے ساتھ علمی تعلق کے بجائے جاہلانہ تعصب وابستہ کر لیا جاتا
 ہے۔ اس کا نتیجہ یہ نکلتا ہے کہ ہم انسانی افکار کے انتقادی جائزے سے رک جاتے ہیں اور دوسری جانب انسانی
 افکار خدائی تعلیمات کی جگہ لے لیتے ہیں اور حقیقت کی ترجمانی و نمائندگی کا شرف حاصل کرنے کے مدعی بن
 جاتے ہیں، جو یقیناً اپنی حدود سے تجاوز کرنے کے مترادف ہے۔ انسان کی ہستی کے ”وجودی اصول“ کی
 تشکیل کے دو منابع و مبادی ہیں: ایک تو وہ جو انسان نے اپنے متعلق خود غور و خوض کیا اور کوئی نتیجہ اخذ کیا، اور

دوسرا وہ ہے جو اسے اس کی ہستی کے خالق نے ہدایت فرمایا۔ انسان کی ہستی کا ایک تصور نفسیات کی صورت میں سامنے آیا ہے، نفسیات میں نفس کے اعمال کی توجیہ کی جاتی ہے، خوشی اور غم، محبت و نفرت، جوش و جذبہ، ارادہ اور ادراک، یہ وہ بنیادی تصورات ہیں یا مبادیاتی حقائق ہیں جنہیں نفسیات کو بیان کرنا ہے کہ وہ کیا ہیں؟ مگر جیسا کہ ڈاکٹر برہان احمد فاروقی نے بالکل درست بیان کیا ہے کہ اگر نفسیات اپنے مسائل کے حل میں کامیاب بھی ہو جائے تب بھی نفس انسانی کی یہ شکل ویسی کی ویسی برقرار رہتی ہے کہ نفس انسانی اپنی اعلیٰ ترین امتگوں اور آرزوں پر کیسے فائز المرام ہوئے۔ وجہ یہ ہے کہ علم نفس میں طبعی خواہشات جبلی داعیات اور نفسیاتی تقاضوں کو سب کچھ تصور کرتے ہوئے انسان کا تصور انسانیت گزیدہ حیوان کا بن کر رہ جاتا ہے اور شعور کے تینوں پہلو یعنی جذبہ، ارادہ اور ادراک، جبلی داعیات متصور ہوتے ہیں اس کے برعکس قرآن مجید نے انسانی فطرت کی نسبت جو موقف اختیار کیا ہے وہ انسان اور اس کے وجودی اصول یعنی شعور شعور سے پوری طرح ہم آہنگ ہے۔ علم النفس نے انسان کو واقعاً انسانیت گزیدہ حیوان ہی بنا دیا ہے کیونکہ انسان کے نفس کے مطالعہ کی بہترین صورت وہ تصور کی جاتی ہے جس میں انسان کے شعوری فیصلوں کو کوئی دخل نہ ہو، جہاں شعوری فیصلوں کا تصور آتا ہے وہاں فرض کر لیا جاتا ہے کہ یہ سب کچھ معاشرتی جبر کا نتیجہ ہے۔ ہمارے اس دعوے کا ثبوت فرائڈ کے حاصلات فکر ہیں۔ نفس انسانی کے مطالعے کا جو بھی منہاج ہو، اس میں نفس کو ایک سیال یا موقوف مادہ تصور کیا جاتا ہے، جس سے نفس انسانی کی حقیقی ماہیت کبھی بھی منکشف نہیں ہو سکتی۔ یہی وجہ ہے شاید کہ علامہ نے ”میں“ کو شے نہیں بلکہ عمل ٹھہرایا ہے ۲۸۔ علامہ نے نفس انسانی کی نسبت جو موقف اختیار کیا ہے اور پھر اپنے تصور رانا کے لیے جن مشکلات کا ادراک کیا ہے اور ان کا حل بھی پیش کیا ہے، ہمیں ان کے حوالے سے فقط یہ عرض کرنا ہے کہ انسان کی ہستی اور رانا کا ظہور اگر ”انا الموجد“ کہنے کی اہلیت سے عبارت ہے تو یہ انسان کے وجود کا کوئی ایسا تصور نہیں ہے جس سے انسان کی شخصیت کا وافر فہم میسر آ سکتا ہو۔ جیسا کہ ہم عرض کر چکے ہیں کہ علامہ کے ہاں شعور کو مستقل مظہر وجود قبول کرنے کا کوئی ثاب نہیں ملتا، اس لیے وہ خودی کی بہترین تکمیل جس انا میں دیکھ رہے ہیں، اس کا علم اپنے معلوم کا خالق ہے لہذا مستقل انا کے مطلق کے لیے غیر متعین امکان ہے مگر چونکہ علم کا وظیفہ ہی تعین ہے، اس لیے شعور کے اس مظہر کی نفی کرنی پڑی اور اس نتیجے تک پہنچنا پڑا کہ ذات الہیہ کے لیے آنے والے وقت کا علم ہے ہی نہیں اور جہاں تک کم تر خودی یعنی انسان کا تعلق ہے تو اس کا شعور مستقبل کے لیے اپنے ہاتھ میں منصوبہ رکھتا ہے، بایں ہمہ انسان کا منصوبہ اور اس کی بھر پوری پابندی نہ تو ہمارے علم کو میرا کئی بناتی ہے اور نہ ہی ہماری کارکردگی کو مشین سے ملا دیتی ہے۔ مگر علامہ کو ذات الہیہ سے علم کی نفی پر اس لیے اصرار ہے کہ یوں ذات الہیہ کی تخلیقی اہلیت ایک مشین سے مشابہ ہو جاتی ہے۔ وہ اس تصور کو ایک مخصوص شاعرانہ انداز میں بیان فرماتے ہیں کہ گویا علم الہیہ میں ہر واقعہ پڑا ہوا ہے اور اپنے ظہور کا منتظر ہے اور اپنی باری کا انتظار کر رہا ہے ۲۹۔ یہ انداز بیان ہی ایسا ہے کہ اس کے سحر کو توڑنا اچھا نہیں لگتا۔ مگر اس بیان کے نتیجے میں علم الہیہ کی نفی ہو رہی ہے۔

بہر حال ہمیں اپنے آپ کو انسان اور اس کے وجودی اصول کے حوالے تک ہی محدود رکھنا ہے اس

لیے دوسرے مسائل کی جانب متوجہ ہونا مناسب نہیں ہوگا۔ قرآن مجید نے نفسِ انسانی کو دو مختلف النوع فطرتوں کا حامل قرار دیا ہے، ان میں ایک بالفعل فطرت ہے اور دوسری بالقوہ۔

بالفعل فطرت (Actual nature) طبعی خواہشات، جبلتی داعیات اور نفسیاتی تقاضوں سے عبارت ہے، جیسے قرآن مجید میں فرمایا گیا:

رُئِنَ لِلنَّاسِ حُبَّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ
وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ۗ ذَٰلِكَ مَتَاعُ الْحَيَاةِ الدُّنْيَا ۗ وَاللَّهُ
عِنْدَهُ حُسْنُ الْمَبَٰئِِٔ ۚ آل عمران - ۱۴

انسان کی بالفعل فطرت کے دیگر اہم مضمرات کی جانب دوسرے مقامات پر فرمایا گیا:

۱- خَلَقَ الْإِنْسَانَ ضَعِيفًا النساء ۲۸

۲- إِنَّ الْإِنْسَانَ خُلِقَ هَلُوعًا المعارج ۱۹

۳- وَكَانَ الْإِنْسَانُ عَجْوَلًا الاسرار ۱۱

یہ سب کچھ اس کی فطرت میں اس قدر واضح ہے کہ ہر انسان ان تمام دعووں کی تصدیق اپنی روزمرہ کی زندگی میں عملاً کرتا ہی رہتا ہے۔

اس کے مقابل فطرت کا ایک پہلو وہ بھی ہے جو کہ بالقوہ فطرت کہلاتا ہے۔ بالقوہ فطرت کے بارے میں ڈاکٹر برہان احمد فاروقی صاحب لکھتے ہیں کہ بالقوہ فطرت کی حیثیت ایک ایسی استعداد کی ہے جو نشوونما نہ پاسکے تو اس کا ہونا نہ ہونا برابر ہو جاتا ہے۔ اس کونشوونما دے کر ایک زندہ طاقت بنا کر اس کے تحت بالفعل فطرت کو منضبط اور منقاد بنایا جاسکتا ہے ۳۰۔

قرآن مجید میں بالقوہ فطرت کو یوں بیان کیا گیا ہے:

۱- فُجُورٌ وَقَوْلٌ كَاثِمٌ التیاز:

۸- الشمس

فَأَلْهَمَهَا فُجُورَهَا وَتَقْوَاهَا

۲- اقرار ربوبیت

۱۷۲- الاعراف

أَلَسْتُ بِرَبِّكُمْ قَالُوا بَلَىٰ

۳- انکار شیطنت

۶۰- البین

أَلَمْ أَعْهَدْ إِلَيْكُمْ يٰبَنِي آدَمَ أَنْ لَا تَعْبُدُوا الشَّيْطَانَ

۴- اپنے نفس کی بصیرت

۱۷۲- القیامہ

بَلِ الْإِنْسَانُ عَلَىٰ نَفْسِهِ بَصِيرَةٌ

۵- امانت کی ذمہ داری کا احساس

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ

فَأَبَيْنَ أَنْ يَحْمِلْنَهَا وَأَنفَقْنَ مِنْهَا وَ

حَمَلَهَا الْإِنْسَانُ إِنَّهُ كَانَ ظَلُومًا جَهُولًا۔ الاحزاب-۷۲

انسان کی ہستی کا یہ قرآنی تصور ہے اور یہ ہیں اس کے وجودی اصول جن سے اس کا انسان ہونا عبارت ہے۔ قدرت نے انسان کے اندر جو کچھ رکھا ہے اُسے بیان بھی کر دیا ہے اور یہ بیان ایسا کچھ اجنبی بھی نہیں ہے کہ ہم انسان اپنی ہستی میں اس بیان کی جھلک محسوس نہ کرتے ہوں، ہم انسان اس کا تجربہ کرتے ہی رہتے ہیں اور اس حقیقت کا تجربہ تو عام ہے کہ جب یہ فطرت نشوونما یافتہ ہوتی ہے تو انسانی سیرت و کردار کی حالت کچھ اور ہوتی ہے اور اگر یہ بالقوہ فطرت کی تربیت نہ کی جائے اور بالفعل فطرت کی نگہداری نہ ہو سکے تو انسان اپنی ہستی کے شایان شان زندگی بسر نہیں کر رہا ہوتا، قرآن مجید میں فرمایا گیا۔ اولئک کالانعام بل ہم اضل۔ الاعراف: ۱۷۹

حاصل کلام۔ ۳۱

انسان اور اس کے وجودی اصول کے باب میں ہم دو طرح سے غور کر سکتے ہیں ایک تو وہ معروض الاصل طریق (Object oriented) ہے جس میں ہم انسان کی ہستی کو اپنے مشاہدے میں ایک معروض کی حیثیت سے دیکھ سکتے ہیں، اس طریق علم میں علمی نصب العین کا تقاضا ہے کہ ہمارا اپنا رویہ بحیثیت ناظر مکمل طور پر غیر جانبدار نہ ہو۔ اندریں صورت ہم اپنے منظورات میں اس کی ہستی کا وہ مقام متعین کرنے کی جدوجہد کریں گے جو ہم اس کو ان امتیازات کے حوالے جو اسے دیگر منظورات سے تمیز کرتے ہیں یا پھر ان مشترکات کے حوالے جو اسے دیگر منظورات میں مدغم کرتے ہیں۔ معروض الاصل جستجو (Object oriented inquiry) کے پاس یہی دو Options ہیں، مشترکات کی جستجو میں کسی ایک مظہر کی مرکزی حیثیت فرض کر کے دیگر تمیز حقائق کے تشخص کو پامال کرنا پڑے گا۔ اس سے فرق نہیں پڑتا کہ آپ زندگی سے شروع کرتے ہیں یا موت سے، اس طرز فکر میں تو ارد کا ہونا فطری اور لازمی ہے اور اگر آپ کی جستجو تو معروض الاصل ہو مگر مرکزی نقطہ امتیازات کی دریافت ہو تو پھر انسان کا امتیازی وصف فقط وہی ہوگا جو صرف انسان کی ہستی میں جلوہ نما ہو اور دیگر موجودات میں نہ پایا جاتا ہو۔ ہماری پوری توجہ کا مرکز فقط اسی امتیازی وصف کی جستجو ہوگا تو وہ امتیازی وصف جو انسان کی سطح وجود میں آ کر رونما ہوتا ہے، وہ ہے ”شعور کا شعور“۔ شعور کی نسبت ہمارا شعوری اور علمی فیصلہ یہ ہے کہ وہ غیر معمولی اور مستقل مظہر وجود ہے۔ یہ کسی دوسرے مظہر وجود کی بے راہ روی یا کج روی نہیں ہے ہمیں ”شعور“ کے مطالعہ میں اس حقیقت کو نہیں بھولنا چاہیے کہ زندگی وہ اولین شرط ہے جس کی اساس پر شعور اور شعور کی شرط کے ساتھ مشروط ہو کر شعور کے شعور کا ظہور عمل میں آنا ہے۔ بہر حال انسان کی ہستی کا یہ خارجی مطالعہ ہمیں اس دریافت تک لاتا ہے کہ انسان اور اس کا وجودی اصول شعور کا شعور ہے، اور شعور کا شعور جن مضمرات کا حامل ہے وہی انسان کے وجودی مضمرات ہیں۔

دوسرا طریق مطالعہ جو اپنی ماہیت کے اعتبار سے پہلے طریق یعنی معروض الاصل یا (Object oriented) سے بالکل مختلف اور منفرد ہے، وہ موضوع الاصل (Subject oriented) طریق ہے۔ اس طریق فہم میں ناظر اپنی ہستی کو منظور نہیں بناتا بلکہ وہ خود جو کچھ ہے اسے بیان کرنے کی سعی کرتا ہے۔ یہ مطالعہ انسان کو

ان مطالبات کے قریب تر کر دیتا ہے جو مذہب اس کی ہستی سے کرتا ہے، اسی منہاج فکر میں آپ پر یہ حقیقت منکشف ہوتی ہے کہ انسان کے اندر یعنی میرے اندر بالفعل فطرت کچھ اور ہے اور بالقوہ فطرت کچھ اور ہے۔ اپنی فطرت کے اس ادراک نے اسے دیگر موجودات سے منفرد کر دیا اور اس کے سامنے دوراں ہیں کھول دی ہیں کہ چاہے تو اپنی بالفعل فطرت کے تقاضوں کی تکمیل میں زندگی ضائع کر دے، اور چاہے تو اپنے ہی وجود کے ان تقاضوں کی جانب متوجہ ہو جائے جو اسے دیگر موجودات عالم سے الگ ایک مقام و منصب عطا کر دیتے ہیں۔ اِنَّا هَدَيْنَا السَّبِيلَ اِمَّا شَاكِرًا وَاِمَّا كَفُوْرًا۔ الدهر۔ ۳

عمل سے زندگی بنتی ہے جنت بھی جہنم بھی
یہ خاکی اپنی فطرت میں نہ نوری ہے نہ ناری ہے



حواشی

۱۔ جواد مصلح۔ ”فلسفہ عالی“، تلخیص و ترجمہ ”اسفار“ جلد اول۔ رسالہ وجود۔

۲۔ ایضاً

۳۔ ملّا صدرالصدرالدین شیرازی ”الاسفار“، فضل فی ان حقیقۃ الوجود لاسبب الہا بوجہ من الوجوہ۔

۴۔ علامہ اقبال ”تشکیل جدید الہیات اسلامیہ“ دوسرا خطبہ۔

علامہ کے اپنے الفاظ یہ ہے۔

The true significance of the ontological and the teleological argumants will appear only if we are able to show that human situation is not final and that thought and being are ultimately one.

۵۔ ولیم سی چنگ The sufi path of knowlege chapter iii. Ontology= Being / Existena and

existent

۶۔ علامہ اقبال ”تشکیل جدید الہیات اسلامیہ

But as potency which is formative of the very nature of it's material.

اب اگر سوال کیا جائے کہ اگر فکر اپنے ہیولے کا خود ہی صورت گر ہے تو ایسی فکر کو حقیقت کی نمائندگی کا شرف کیونکر حاصل ہوگا؟ ممکن ہے کہ علامہ فرمائیں کہ فکر اور حقیقت کی عینیت سے یہ سوال پوری طرح جواب یافتہ ہو جاتا ہے، مگر پھر یہ مشکل کبھی حل نہیں ہو سکے گی کہ ذہنی اور خارجی کا خلیج کس بنیاد پر ختم کریں اور اس شعور کو کہاں لے جائیں کہ ہماری فکر کو حقیقت کی نمائندگی کی ضرورت ہے۔

۷۔ امانوئل کانٹ

Critique of Pure reason.

Preface to the second edition.

A Similar experiment can be tried in metaphysics, as regards the intuition of objects. If intuition must conform to the constitution of the object. I do not see how we could know anything of the latter or prior, but if the object (as object of the senses) must conform to the constitution of our faculty of intuition, I have no difficulty in conceiving such a possibility. Since I cannot rest in these intuitions if they are to become known, but must relate them as representation to something as their object and determine this latter through them, either I must assume that the concepts, by means of which I obtain this determination, conform to the object, or else I assume that the object or what is the same thing that the experience in which alone, as given object they can be known conform to the concept-in the former case, I am again in the same perplexity as to how I can anything a prior in regard to the object. In the latter case the outlook in more hopeful. (Translated by Norman Kemp Smith)

- ۸۔ جواد مصلح۔ ”فلسفہ عالی“، تلخیص و ترجمہ ”اسفار“ جلد اول۔ رسالہ وجود۔
- ۹۔ ڈاکٹر برہان احمد فاروقی۔ ”قرآن اور مسلمانوں کے زندہ مسائل (قرآن اور تاریخ)“
- ۱۰۔ علامہ اقبال، ”تشکیل جدید الہیات اسلامیہ“، دوسرا خطبہ
- اشاعرہ کے نظریہ جو ابھر پر تبصرہ کرتے ہوئے انھوں نے یہ موقف اختیار کیا ہے۔
- ۱۱۔ کانٹ

Critique of Pure Reason- Preface to second edition also Second part of Transcendental doctrine of elements subsection-I-Logic in general.

- ۱۲۔ ڈاکٹر برہان احمد فاروقی، ”قرآن اور مسلمانوں کے زندہ مسائل (قرآن اور تاریخ)“
- ۱۳۔ علامہ اقبال، ”تشکیل جدید الہیات اسلامیہ“۔ پہلا خطبہ
- ۱۴۔ ڈاکٹر سید ظفر الحسن Philosophy a Critique
- مذکورہ بالا کتاب میں ان تمام بے راہ رویوں کا بھرپور جائزہ لیا گیا ہے جو طبیعیات سے مابعد الطبیعیات کی جانب متوجہ ہونے سے پیدا ہوتی ہیں، یا حیات سے مابعد الطبیعیات میں قدم رکھنے سے وجود میں آتی ہیں۔ اس کتاب میں علمیات کے اصول سے علمی حدود کو واضح کیا گیا ہے اور پھر اس وقت تک طبیعیات: حیاتیات اور نفسیات کے حاصلات کے حوالے سے جو بھی تصورات کائنات بنے ان پر انتہائی عالمانہ فاضلانہ تنقید ہے، بے شک بعد کو طبیعی علوم میں نئے انکشافات ہوئے مگر اس کتاب کی اہمیت برقرار اس لیے ہے کہ کتاب کا بنیادی مسئلہ حقائق نہیں فضائل ہے جو ہمیشہ سے ہیں اور ہمیشہ رہیں گے یہ کتاب درحقیقت کانٹ کے منہاج تنقید کے اصول پر کانٹ کی تنقید عقل محض کے بعد دوسری کتاب ہے۔

- ۱۵۔ علامہ اقبال، ”تشکیل جدید الہیات اسلامیہ“، چوتھا خطبہ

What then is matter? A Colony of egos of a low order out of which emerge the ego of a higher order. iv Lecture: The Human ego- his freedom and un mortality.

۱۶۔ ایضاً: علامہ کے الفاظ یہ ہیں۔

The Creative energy of the ultimate ego, in whom deed and thought are identical, functions as ego unities the world. The world in its all details, from the mechanical movement of what we call the atom of matter to the free movement of the thought in human ego, is the self revelation of the Great "I am"

۱۷۔ ڈاکٹر سید ظفر الحسن۔ Philosophy a critique: Section iv- Biological sciences & Bioism

۱۸۔ ایضاً

۱۹۔ علامہ اقبال۔ ”تشکیل جدید الہیات اسلامیہ“ تیسرا خطبہ

The Concept of God and the meaning of Prayer

۲۰۔ ایضاً

یہاں پر ایک اہم وضاحت ضروری معلوم ہوتی ہے اور وہ یہ کہ علامہ نے زندگی کو بنیادی اصول فرض کیا ہے اور اس لیے زندگی پر ہی زیادہ نظر فرمایا ہے، خودی سے مراد زندگی کے تقاضے ہیں وہ اپنے آپ کو زندگی اور اس کے مظاہر کا اس حد تک پابند بنالیتے ہیں کہ شعور Consciousness ان کے نزدیک کوئی مستقل بالذات مظہر وجود نہیں رہا ہے، اس لیے شعور کو ایک وجودی اصول کے طور پر قبول کرنے سے گریز پارہتے ہیں، یہی وجہ ہے کہ انہوں نے اپنے فلسفہ خودی کا انحصار حیاتیاتی تقاضوں پر رکھا ہے اور شعوری تقاضوں پر نہیں رکھا، یہ تصور کہ ”میں ہوں“، ”I am“ حیاتی مظہر ہے اب حیاتی مظہر کا تقاضہ انفرادیت ہے، اس لیے انفرادیت ہی اصول قرار پاتی ہے اور یہ امر طے ہے کہ انفرادیت شعور کا نہیں بلکہ حیات کا تقاضہ ہے اور حیاتیات کا مقولہ ہے، ذات حقہ کی خودی میں انفرادیت اپنے کمال کو پہنچ گئی ہے تو وہ فرماتے ہیں:

In order to emphasize the INDIVIDUALITY of the Ultimate Ego the Quran gives Him the proper name Allah and further defines Him as follow (iii-lecture)

اس عبارت کے بعد سورہ اخلاص نقل کرتے ہیں۔ شعور کے مستقل مظہر وجود ہونے کے قائل ہی نہیں ہیں شعور کو زندگی کی کج روی تصور کرتے ہیں وہ فرماتے ہیں:

Consciousness may be imagined a deflection from life (ii lecture)

اپنے اس خطبے میں ایک اور جگہ حیات کی فوقیت اور نفس کو حیات کے ایک مظہر کے طور بیان کرتے ہوئے فرماتے ہیں:

This will throw some further light on the primacy of life and will also give us an insight in to the nature of life as psychic activity (ii-lecture)

علامہ نے انہی تصورات کے پیش نظر انسان کی ہستی اور خدا تعالیٰ کی ہستی کو متعین کرنے کی سعی کی ہے جو بالآخر ایک حیاتی وحدت بن کر رہتے ہیں، یہی حیاتیاتی تقاضے اس قدر شدت اختیار کر جاتے ہیں شعور کے بنیادی تقاضوں کی تقریباً نفی ہو جاتی ہے مثلاً ذات الہیہ کے لیے مستقبل کے علم کو لیجیے، قرآن مجید فرماتا ہے کہ وہ عالم الغیب والشہادہ ہے مگر علامہ نے مستقبل کو غیر معین امکان قرار دیا ہے، جو امکان غیر معین ہو وہ علم کبھی نہیں قرار دیا جاسکتا ہے کیونکہ علم کا بنیادی وظیفہ تعین و تمیز ہے، زندگی غیر شعوری حقیقت کے طور پر کیا سے کیا ہو جانے کے امکان سے لبریز ہے مگر شعور تو

جس قدر زیادہ نشوونما پائے گا وہ اپنے اعمال و افعال کی غایت سے پوری طرح باخبر ہوگا اس کے برعکس تعین شعور کی نئی ہے۔ ہمارے نزدیک تو باشعور ہونے کے معنی ہی یہ ہیں کہ اپنے موضوع علم کی مکمل آگاہی ہو، مگر مکمل آگاہی سے علامہ یہ خیال کرتے ہیں کہ یوں ذات الہیہ ایک جامد شے اور مشین بن کر رہ جائے گی کہ پوری کائنات اور اس کے ساتھ انسان کا مستقبل متعین ہو جائے گا اور اس لیے قدرت کے کوئی معنی نہیں رہیں گے، ایسا معلوم ہوتا کہ علامہ نے ذات حقہ کو اپنے فہم و ادراک کا ناقابل انکار منظور بنا دیا ہے، وہ اپنے خیال میں ایسا ہی کچھ فرض کر رہے ہیں ورنہ بھلا یہ کیسے ممکن ہو سکتا ہے کہ اس ذات بحث کو ہم پوری طرح سمجھ سکیں، اس کی ہستی میں اضداد کا اجتماع ہو تو زیادہ سے زیادہ یہی ہوگا کہ عقل کے لیے اسے اپنے تصور میں لانا محال ہو جائے گا تو اس سے کیا فرق پڑتا ہے، عقل انسانی کے لیے سب کچھ سمجھ لینا بھی ممکن ہے، علامہ نے اپنے نظام فکر میں یہ حتمی اور قطعی نصب العین بنا رکھا ہے کہ ذات الہیہ کا ایسا تصور قائم کرنا ہے جو عقل کے لیے قابل قبول ہو جائے چاہے وہ مذہب کے لیے قابل قبول نہ ہو اور یہ پہلو بھی دلچسپی سے خالی نہیں ہوگا کہ کسی بھی باشعور ہستی کا اپنے لیے کسی غایت کو معین کرنا اور پھر اس کے حصول کے لیے جدوجہد کرنا، کبھی میکائینیاتی عمل نہیں کہلا سکتا کیونکہ شعور کی آزادی اور فیصلہ سازی غیر معمولی عمل ہے جس کو مشین سے کوئی مماثلت نہیں ہو سکتی، مگر ذاتِ حقہ کے لیے علامہ نے معلوم نہیں یہ کیسے فرض کر لیا کہ مستقبل کا معین علم اس کی خلأیت کو خلأیت نہیں رہنے دے گا، مجھے تو یوں معلوم ہوتا ہے کہ علامہ نے ابن حزم کی نسبت جس مشکل کا ذکر اپنے دوسرے خطبے میں کرتے ہیں فرمایا ابن حزم نے ذات الہیہ کے کمال ذات پر صفت حیات کو قربان کر دیا، حالانکہ اس مشکل کا حل موجود تھا اور ابن حزم کے حوالے سے فرمایا کہ اس نے کمال ذہانت کے ساتھ یہ نکتہ پیدا کیا کہ ہم اگر اللہ تعالیٰ کی طرف زندگی کا اسناد کرتے ہیں تو اس لیے کہ قرآن مجید نے اسے جمیل کہا ہے، علامہ نے بھی خودی کی انفرادیت پر ذاتِ حقہ کی آزادی کے تصور اور اس کی صفت علم کو قربان تو کر دیا مگر وہ ابن حزم کی طرح یہ نکتہ آفرینی نہیں کر سکتے کہ اگر ہم ذاتِ حقہ کے لیے مستقبل کے علم کا انتساب کرتے ہیں تو اس لیے قرآن مجید نے اسے عالم الغیب والشہادہ بتایا ہے، اس کے برعکس انہوں نے یہ موقف اختیار کیا:

To my mind nothing is more alien to the Quranic out look than the idea that universe is temporal working out of a preconceived plane

۲۱۔ زمان کے مسئلہ پر بھی علامہ نے جو موقف اختیار کیا ہے اس پر میں فقط ڈاکٹر سید ظفر الحسن صاحب کے تبصرے کو نقل کرنے پر قناعت کرتا ہوں جو انہوں نے علامہ اقبال کے انہی خطبات کی صدارتی تقریر میں کیا تھا، انہوں نے فرمایا:

In the consideration of time, I would submit that its essence is *sequence continuous*. The doctrine which will make the whole course of time *Spacious Present* to God misses the first character of time viz *Sequence* and yet it is not necessary for God's omniscience. He can be *عالم الغیب والشہادۃ* without it on the analogy of finite spirits. This doctrine seems to be reflex of the Greek Conception of Eternity in modern metaphysics. It is Eternity temporalised or time eternalised and a self contradictory concept.

المعارف خصوصی شمارہ نمبر ۳، ادارہ ثقافت اسلامیہ، لاہور نیوز ڈاکٹر سید ظفر الحسن صاحب کے اسی صدارتی خطبہ کا اردو ترجمہ جناب محمد سہیل عمر صاحب نے کیا ہے اور اقبالیات اشاعت خاص بابت جولائی ستمبر ۱۹۹۴ء میں شائع ہوا ہے۔

- ۲۲۔ ڈاکٹر برہان احمد فاروقی، ”قرآن اور مسلمانوں کے زندہ مسائل“
- ۲۳۔ ولیم سی چنگ The Sufi path of knowledge chapter I- I Subsection Human perfection.
- ۲۴۔ ڈاکٹر برہان احمد فاروقی، حضرت امام ربانی مجدد الف ثانی کا نظریہ توحید۔ مقدمہ = اصل عالم کی وحدت
- ۲۵۔ ایضاً
- ۲۶۔ حوالہ نمبر ۴ کی طرف رجوع فرمائیں۔
- ۲۷۔ ڈاکٹر برہان احمد فاروقی، ”قرآن اور مسلمانوں کے زندہ مسائل“ (قرآن اور تاریخ۔ تنقید)
- ۲۸۔ علامہ اقبال، ”تشکیل جدید الہیات اسلامیہ = علامہ کے اپنے الفاظ یہ ہیں۔
- Thus my real personality is not a thing. It is an act. iv lecture - The Human ego his freedom and mmortrlity.
- ۲۹۔ ایضاً iii Lecture The Conception of God and the meaning of prayer
- If history is regarded merely as gradually revealed photo of a predetermined order of events then there is no room in it for novelty end unitionation. Consequently we can attach no meaning to the word creation which has a meaning for us only in view of our own capacity for original action.
- یہاں فقط ایک گزارش کرنی ضروری معلوم ہوتی ہے کہ ہمارے لیے وہی اصلی اور حقیقی ہی ہوتا ہے جس کو میں خود سوچوں اور پھر اسے خود ہی کر ڈالوں، لہذا تخلیق عالم کی نسبت سوچ، فکر اور پھر عمل یعنی امر اور خلق سے ابداء اور تخلیق کی نفی کیسے ہو سکتی ہے؟
- ۳۰۔ ڈاکٹر برہان احمد فاروقی، ”منہاج القرآن“، مقدمہ۔ ذیلی عنوان نفسیات۔
- ۳۱۔ میرے پیش نظر اسلامی تصوف کی بہترین روایت اور انسان کی ہستی کی نسبت تصورات کا عظیم الشان ذخیرہ موجود ہے، میں اس سے مکمل طور پر مستفید ہوں، لہذا میرے لیے یہ ممکن تھا کہ انسان اور اس کے وجودی اصول کے لیے اس طرف متوجہ ہوتا اور شیخ اکبر کا نقطہ نظر بیان کرتا یا اسی طرح شیخ مجدد الف ثانی کا نقطہ نظر عرض کرتا، مگر میرے سامنے ایک بڑی مشکل یہ ہے کہ وہ تمام ادب جو صوفیانہ روایت پر تخلیق ہوا ہے اس میں ذاتی کشف و فتوح کا دعویٰ ہوتا ہے یا یوں کہیے کہ وہ تمام کشف و فتوح، ذات الہیہ کی جانب سے ان حضرات پر فضل و کرم ہوتا ہے، اندر اس صورت ایک ایسے انسان کا تجزیہ و تحلیل جو ان کشف و فتوح سے فیض یاب نہ ہو، نامناسب بلکہ ناپسندیدہ معلوم ہوتا ہے۔ میرے استاد محترم ڈاکٹر برہان احمد فاروقی نے شیخ مجدد الف ثانی اور شیخ اکبر محمدی الدین ابن العربی کے نظریات کا موازنہ کیا ہے تو اپنے عمیق اور فکر رسا سے کیا ہے، میں اپنے اندر فکر و بصیرت نہیں پاتا۔ تاہم اس باب میں ایک اہم بات یہ ضرور عرض کرنا چاہتا ہوں کہ غیر نبی میں جس کسی کا کشف و فتوح ان حقائق کی ترجمانی کا بیڑہ اٹھا رہا ہو جو نبی ﷺ کی ذات پر بذریعہ وحی منکشف ہوئے ہیں تو ہمارے لیے غیر نبی کے بیانات کو خاطر میں لانا بھی مقام نبوت میں سوائے ادب معلوم ہوتا ہے، باقی اس تحریر میں ملاحظہ فرمایا علامہ اقبال کے نظریات سے جہاں کہیں اختلاف کیا گیا ہے اسے ایک طالب علم کا سوال جو اپنے عظیم استاد کی خدمت میں عرض گزار ہو تصور کرنا چاہیے، سوال جارحانہ بھی ہو تو اسے گستاخی کی نیت کرنا مقصود ہے اور نہ ہو سکتا ہے،

خدا رحمت کند ایں عاشقان پاک طینت را

اکبر حیدری کاشمیری

اقبال اور شاد حیدر آبادی

مہاراجا کشن پرشاد شاد، بمبین السلطنت اور مدارالہمام (۱۸۶۴ء-۱۹۴۰ء) اردو کے ایک قادر الکلام شاعر، ممتاز نثر نگار اور اردو ادب کے مری تھے۔ ان کی رفاقت اور سرپرستی میں شعراء اور ادباء کی ایک بڑی تعداد پروان چڑھی۔ وہ فارسی میں بھی شعر کہتے تھے اور عربی سے مکالمہ واقف تھے۔ وہ حالی، شبلی اور اکبر الہ آبادی سے بھی ایک تعلق خاطر رکھتے تھے۔

دکن اور بیرون دکن کے بہت سے شعرا پیارے صاحب رشید، دو لہا صاحب عروج، پنڈت رتن ناتھ سرشار، علامہ نظم طباطبائی، جلیل مانگ پوری ان کے شکر گزار۔ اختر بینائی، ترک علی شاہ ترکی، مولانا گرامی نے یہیں نام پایا۔ غبار، ثاقب، ڈو رام کوثری، جوش اور فانی وغیرہ حضرت شاد سے اپنے کلام کی داد پاتے رہے۔ بقول اقبال:-

خوش نصیب ہیں وہ لوگ جن کو خرقہ پوش امیروں کی ہم بزمی میسر ہے۔ امارت، عزت، آبرو، جاہ،
وحشمت عام ہے۔ مگر دل ایک ایسی چیز ہے کہ ہر امیر کے پہلو میں دل نہیں ہوتا۔

شاد علامہ اقبال کے بھی دلدادہ تھے۔ وہ کلام اقبال سے اتنا متاثر ہوئے تھے کہ جس کی مثال ملنا مشکل ہے۔ ۱۹۰۴ء کا زمانہ تھا کہ اقبال کی ایک غزل ظفر علی خان نے اپنے ماہنامہ ”دکن ریویو“ اگست ۱۹۰۴ء، ص ۲۴ میں ۱۹ شعر میں شائع کی تھی۔ مطلع یہ ہے۔

انوکھی وضع ہے سارے زمانے میں زرا لے ہیں

یہ عاشق کون سی بستی کے یارب رہنے والے ہیں

اقبال کی غزل سے متاثر ہو کر شاد نے ۲۵ شعر کی ایک غزل اقبال کے تنوع میں لکھی جو ”دکن ریویو“

(نومبر و دسمبر ۱۹۰۴ء، ص ۱۰) میں شائع ہوئی۔ مطلع یہ ہے:

یہ سب دیر و حرم کے لوگ اپنے دیکھے بھالے ہیں

عدم آباد اک بستی ہے واں کے رہنے والے ہیں

غزل کی تمہید میں ظفر علی خان (ایڈیٹر ”دکن ریویو“۔ حیدر آباد) لکھتے ہیں:

اگست کے ”دکن ریویو“ میں ہمارے دوست مکر م پروینسرا اقبال کی جو غزل شائع ہوئی تھی، اس کی بلاغت و لطافت ارباب ذوق پر ظاہر ہوئی ہوگی۔ پچھلے دنوں جب ہمیں ایوان وزارت میں حاضر ہو کر ہنرا کسلنسی مہاراجا سرکشن پرشاد شاد بالقاہم کی خدمت میں باریاب ہونے کا شرف حاصل ہوا تو جناب وزارت آف نے فرمایا کہ غزل اقبال جناب ممدوح کو اس قدر پسند آئی کہ آپ نے

بھی اسی زمین میں ایک غزل کہی۔ یہ غزل جو جناب وزارت مآب نے ”دکن ریویو“ کے لیے مرحمت فرمائی ہے نہایت مسرت و افتخار سے درج کی جاتی ہے۔
شاد کی غزل کا رد عمل یہ ہوا کہ ستمبر ۱۹۰۵ء میں اقبال جب حصول تعلیم کے لیے یورپ کا سفر کر رہے تھے تو بحیرہ روم کے دلچسپ نظارے سے متاثر ہو کر انہوں نے ایک غزل موزوں کی۔ مطلع یہ ہے:

مثال پر تو مے طوف جام کرتے ہیں

یہی نماز ادا صبح و شام کرتے ہیں

اقبال نے غزل کے ۶ شعر ”بانگ درا“ سے حذف کیے۔ انہی میں ایک محذوف شعر میں اقبال نے وزیر نظام کی قدر دانی کا تذکرہ یوں کیا:

نہ قدر ہو مرے اشعار کی گراں کیونکر

پسند ان کو وزیر نظام کرتے ہیں

وزیر نظام سے مراد مہاراجا کشن پرشاد شاد ہے۔

غزل کے تقریباً پانچ سال کے بعد مارچ ۱۹۱۰ء میں جب اقبال پہلی مرتبہ حیدر آباد گئے تو مہاراجا سے ملاقات ہوئی۔ اقبال موصوف کی مہمان نوازی اور اخلاق حمیدہ سے اس قدر متاثر ہوئے کہ لاہور پہنچ کر ایک طویل قصیدہ ۳۹ شعر کا نظم کیا جو ”مخزن“، لاہور، جون ۱۹۱۰ء میں شیخ عبدالقادر کی تمہید سے شائع ہوا۔ شیخ صاحب لکھتے ہیں:

دکن کے علم دوست اور ہنر پرور وزیر اعظم کی اس خوبی کی جس قدر تعریف کی جائے کم ہے کہ اہل علم کی قدر دانی ان کا شیوہ اور مشاغل علمی سے انہیں شغف ہے۔ انہوں نے جو الطاف نامہ شیخ محمد اقبال صاحب کو لکھا اس سے نہ صرف شیخ صاحب موصوف کی قدر افزائی مقصود تھی بلکہ ان کی شاعری کے لیے ایک زبردست تحریک، جس کے لیے میں بھی غائبانہ طور پر مخزن کے ناظرین کی طرف سے ہزار کسینسی مہاراجا صاحب بہادر کا شکر یہ ادا کرتا ہوں۔

اقبال نے خود بھی اپنے ممدوح کے قصیدے کی ابتداء میں ذیل کا تمہیدی نوٹ بھی درج کیا ہے:

گذشتہ مارچ میں مجھے حیدر آباد دکن جانے کا اتفاق ہوا اور وہاں آستانہ وزارت پر حاضر ہونے اور عالی جناب ہزار کسینسی مہاراجا کشن پرشاد شاد بہادر جی، سی، آئی، ای بیمن السلطنت پیشکار وزیر اعظم دولت آصفیہ المتخلص بہ شاد کی خدمت باہرکت میں باریاب ہونے کا فخر بھی حاصل ہوا۔ ہزار کسینسی کی نوازش کریمانہ اور وسعت اخلاق نے جو نقش میرے دل پر چھوڑا، وہ میرے لوح دل سے کبھی نہیں مٹے گا۔ مزید الطاف یہ کہ جناب ممدوح نے میری رواں گئی حیدر آباد سے پہلے ایک نہایت تطف آ میز خط لکھا اور اپنے کلام شیریں سے بھی شیریں کام فرمایا۔ ذیل کے اشعار اسی عنایت بے عنایت کے شکرے میں دل سے زبان پر بے اختیار آ گئے۔ انہیں زبان قلم کی وساطت سے جناب مہاراجا صاحب بہادر کی خدمت میں پہنچانے کی جرأت کرتا ہوں۔

قصیدے کے ابتدائی نو شعر ”نمود صبح“ کے عنوان سے ”بانگ درا“ میں شامل کئے گئے۔ بقیہ میں ۳۰ شعر حذف کیے گئے ہیں۔ ان ہی میں سے ذیل کے شعر حیدر آباد اور میر محبوب علی خان نظام دکن کی تعریف میں ہیں:

نہل جنت فزا جس کا ہے دامن گیر دل عظمتِ دیرینہ ہندوستان کی یادگار
جس نے اسمِ اعظم محبوب کی تاثیر سے وسعتِ عالم میں پائی صورت گردوں وقار
نور کے ذروں سے قدرت نے بنائی یز زمین آئینہ ٹپکے، دکن کی خاک اگر پائے فشار
اقبال کے ذیل کے شعر مہاراجا صاحب کی تعریف میں ملاحظہ ہوں:

آستانے پر وزارت کے ہوا میرا گذر بڑھ گیا جس سے مرا ملک سخن میں اعتبار
اس قدر حق نے بنایا اس کو عالی مرتبت آسمان اس آستانے کی ہے اک مویج غبار
کی وزیر شاہ نے وہ عزت افزائی مری چرخ کے انجم مری رفعت پہ ہوتے تھے ثار
مسند آرائے وزارت راجہ کیواں حشم روشن اس کی رائے روشن سے نگاہ روزگار
اس کی تقریروں سے رنگیں گلستانِ شاعری اس کی تحریروں پہ نظمِ مملکت کا انحصار
ہے یہاں شانِ عمارت پردہ دارِ شانِ فقر خرقة درویشی کا ہے زیر قبائے روزگار
نقش وہ اس کی عنایت نے مرے دل پر کیا محو کر سکتا نہیں جس کو مروڑ روزگار

شکریہ احساں کا اے اقبال لازم تھا مجھے

مدح پیرائی امیروں کی نہیں میرا شعار

اقبال نے ایک اور نظم ”گورستان شاہی“ کے عنوان سے حیدر آباد کے متعلق کہی تھی جو ”مخزن“ کے اسی شمارے جون ۱۹۱۰ء میں ایڈیٹر ”مخزن“ کی اس تمہید سے شائع ہوئی:

یہ ایسی لاجواب نظم ہے جو فی الحقیقت اقبال کے دیرینہ سکوت کی تلافی کرتی ہے۔ اس کا ایک ایک مصرع درد بھرا اور معنی خیز ہے کہ دل سے واہ نکلتی ہے۔ اس نظم کے میسر آنے کے لیے ہم اپنے قدیم عنایت فرما مسٹر حیدری کے ممنون ہیں، جن کے صحیح مذاق علمی نے شیخ محمد اقبال صاحب کو حیدر آباد میں وہ چیزیں دکھائیں جو ایک خلقی شاعر کے دل پر اثر کیے بغیر نہیں رہ سکتی تھیں۔ سلاطین قطب شاہیہ کے مزار، ان کے قریب گولکنڈہ کا تاریخی حصار، شب ماہ گرامی شب جس میں بادلوں کے چاند کے سامنے آنے جانے سے نور و ظلمت میں لڑائی ٹھن رہی تھی۔ سچے شاعرانہ جذبات کے نشوونما کے لیے اس سے بہتر زمین اور اس سے بہتر آسمان کیا ہوگا۔ ان جذبات کا عکس جس خوبی اور صفائی سے جناب اقبال نے اُتارا ہے۔ انھی کا حصہ ہے۔

خود اقبال نے اس نظم کا تعارف ”مخزن“ میں یوں کرایا تھا:

حیدر آباد دکن میں مختصر قیام کے دنوں میں میرے عنایت فرما جناب مسٹر نذر علی حیدری صاحب بی۔ اے معتمد محکمہ فینانس، جن کی قابل قدر خدمات اور وسیع تجربے سے دولت آصفیہ مستفید ہو

رہی ہے، مجھے ایک شب ان شاندار مگر حسرت ناک گنبدوں کی زیارت کے لیے لے گئے جن میں سلاطین قطب شاہیہ سورہے ہیں۔ رات کی خاموشی، ابر آلود آسمان اور بادلوں میں سے چھن کے آئی ہوئی چاندنی نے اس پر حسرت منظر کے ساتھ مل کر میرے دل پر ایسا اثر کیا جو کبھی فراموش نہ ہوگا۔ ذیل کی نظم انھی بے شمار تاثرات کا ایک اظہار ہے۔ اس کو میں اپنے سفر حیدر آباد دکن کی یادگار میں مسٹر حیدری اور اس کی لائق بیگم صاحبہ مسز حیدری کے نام نامی سے منسوب کرتا ہوں جنھوں نے میری مہمان نوازی اور میرے قیام حیدر آباد کو دلچسپ ترین بنانے میں کوئی دقیقہ فرو گذاشت نہیں کیا۔

تین سال کے بعد جولائی ۱۹۱۳ء میں جب مہاراجا بہادر پنجاب کی سیر کرنے لاہور پہنچے تھے تو دونوں میں ملاقاتیں ہوتی رہیں۔ شاد اپنی کتاب ”سیر پنجاب“ ص ۹۱ مطبوعہ یونیورسٹی انسٹیٹیوٹ ۱۹۲۳ء میں ایک جگہ لکھتے ہیں:

پانچ بجے شام کے میرے دوست ڈاکٹر محمد اقبال بیرسٹریٹ لائے۔ بہت دیر تک لطفِ صحبت رہا۔ بڑے مزے کی آدمی ہیں۔ خدا زندہ رکھے۔ برخوردار عثمان پر شاد طال اللہ عمرہ کا مزاج اچھا نہیں ہے، اس لیے حسب مشورہ ڈاکٹر محمد اقبال، ڈاکٹر محمد حسین کو جولاہور کے نامی ڈاکٹر ہیں طلب کر کے دکھایا۔ نوبے پھر ڈاکٹر محمد اقبال آئے اور ان کے اصرار سے مع دو مصاحبوں کے آغا حشر کاشیری کے تھیٹر میں گیا۔

اقبال کا دوسرا سفر حیدر آباد پھر اس وقت ہوا جبکہ مہاراجا صدارت عظمیٰ کے جلیل القدر عہدے پر دوبارہ فائز ہو چکے تھے۔ موصوف اس سفر کے بارے میں میر سید غلام بھیک نیرنگ انبالوی کو ۵ دسمبر ۱۹۲۸ء کے خط میں لکھتے ہیں:

تین لکچر اس سال لکھے گئے ہیں۔ تین آئندہ سال لکھوں گا اور مدراس ہی میں دسمبر ۱۹۲۹ء یا جنوری ۱۹۳۰ء میں دوں گا۔ حیدر آباد دکن میں بھی ٹھہروں گا۔ کیونکہ عثمانیہ یونیورسٹی کا تارا آیا ہے کہ لکچر وہاں بھی دیے جائیں۔

”زمانہ“ کا پور جلد ۵۲ نمبر ۲ ص ۱۲۷، بابت فروری ۱۹۲۹ء میں اقبال کے لکچروں کی تفصیلات اس طرح درج ہیں:

ڈاکٹر سراقبال نے ”الہیات اسلامیہ و فلسفہ جدیدہ“ پر مدراس میں چھ خطبے دینے کا وعدہ کیا تھا مگر علالت کی وجہ سے دسمبر ۱۹۲۸ء کے آخر ہفتے میں آپ نے مندرجہ ذیل صرف تین عنوانات ہی پر خطبے دیے۔

- (۱) علم اور وحی والہام۔ (۲) وحی والہام کی تصدیقات کا فلسفیانہ معیار۔ (۳) ذات خدا کا اسلامی تصور اور دعا کا مفہوم۔ باقی تین عنوانات یعنی
- (۱) مسئلہ جبر و قدر و حیات بعد الموت۔ (۲) علم النفس کی رو سے اسلامی تہذیب و تمدن کا حقیقی

مفہوم اور۔ (۳)۔ ایک جماعت کی حیثیت سے اسلام کی تشکیل، آئندہ کے لیے ملتی کر دیے گئے ہیں۔

بقول ڈاکٹر زور، اقبال جنوری ۱۹۲۹ء میں مدراس سے حیدر آباد آئے اور یہاں عثمانیہ یونیورسٹی کے زیر اہتمام دو لکچر دیئے۔

پہلا لکچر ۱۵ جنوری سال مذکور کو ٹاؤن ہال باغ عامہ (حیدر آباد) میں زیر صدارت مہاراجا کاشن پرشاد ایشاد ہوا تھا۔ اس موقع پر مہاراجا نے حاضرین جلسہ سے اقبال کا تعارف ان الفاظ میں کرایا:

جامعہ عثمانیہ کی دعوت پر سہرا اقبال کی عالمانہ تقاریر کے سلسلے میں پہلے لکچر کی صدارت میرے لیے ایک نہایت خوشگوار فریضہ ہے۔ اس موقع پر صدارت کا فریضہ میرے لیے آسان یوں ہو گیا ہے کہ ڈاکٹر اقبال کے تعارف کی اس لیے ضرورت نہیں کہ اس ملک کا ہر کہ و مہ آپ سے واقف اور آپ کے کلام سے اس مجمع کا ہر فرد اپنی استعداد اور ذوق کی مناسبت سے قدر داں ہے۔ آپ کی ذات تعارف سے مستغنی اور آپ کا کلام سنائش سے بالاتر ہے۔ ڈاکٹر اقبال کے ساتھ ہی ان کی تصنیفات کے انمول اور وسیع گنجینوں کا ایک ایسا لامتناہی تصور پیش نظر ہو جاتا ہے کہ عرض کلام سے گزر کر جو ہر بیاں میں فکر سخنور غلطان و پیمان ہو جاتی ہے۔ ڈاکٹر اقبال جس مقصد حیات کو اپنے علم و عمل سے پورا کر رہے ہیں وہ انسانی ترقی کو دنیا کے لیے سود مند بناتے اور روحانیت کے اعلیٰ مدارج کو حاصل کرنے کا راستہ بتاتے ہیں۔ ڈاکٹر اقبال تصوف اور عرفان کے آغوش میں پل کر حکیم ہوتے ہیں اور ان کے حکیمانہ خطبات سے ہم کو یکساں مستفید ہونے کا اب بالمشافہ موقع ملا، جس کی ہم عزت اور قدر کرتے ہیں اور یقین رکھتے ہیں کہ اس مجمع کا ہر برنا و پیر اپنے معلومات میں قابل قدر اضافہ حاصل کرے گا۔

اقبال کی آمد حیدر آباد کی تقریب میں مہاراجا نے ایک خاص مشاعرہ اپنی ڈیوٹی میں منعقد کیا۔ مشاعروں کا انعقاد مہاراجا کے لیے کوئی غیر معمولی کام نہ تھا۔ ان کے یہاں یوں بھی برسوں ماہوار مشاعرے منعقد ہوتے رہے لیکن جب بیرون ریاست سے کوئی ممتاز شاعر آتا تو وہ خاص اہتمام سے بزم سخن مرتب کرتے تھے۔ چنانچہ اس وقت بھی یہی ہوا۔ چنانچہ مولوی مسعود علی محوی اپنے مضمون ”سر مہاراجا بیمن السلطنت آنجمانی کے مشاعرے“ (مطبوعہ ”مجلہ عثمانیہ“ مہاراجا نمبر) میں لکھتے ہیں کہ:

سر اقبال مرحوم کی تشریف آوری کے موقع پر جو مشاعرہ ہوا وہ بھی عجب مشاعرہ تھا۔ سر مہاراجا نے اعلیٰ پیمانے پر دعوت اور مشاعرے کا اہتمام کیا تھا۔ حیدر آباد کے تمام مشہور فارسی وارد و کہنے والے شعراء مدعو تھے۔ چونکہ کوئی خاص طرح مقرر نہ تھی، اس لیے حیدر یار جنگ طباطبائی مرحوم، نواب ضیاء یار جنگ بہادر، نواب عزیز یار جنگ بہادر، مولوی مسعود علی محوی، جوش ملیح آبادی، باغ، لبیب سے مستعد اور شعراء نے اپنے خیال میں اپنا بہترین کلام سنایا، مگر سر اقبال ٹس سے مس تک نہ ہوئے۔ صرف محوی صاحب کے اس شعر پر:

نگاہ کردن دُزدیدہ ام بہ بزم بہ دید
میان چیدن گل باغباں گرفت مرا
اتنا ارشاد ہوا کہ پھر پڑھے۔ خدا جانے کسی نقص کی بنا پر تھا یا بطور قدر دانی کے۔ جب خود ان سے
کچھ پڑھنے کی فرمائش کی گئی تو بڑے اصرار کے بعد چار پانچ شعر ارشاد فرمائے۔
۹ جنوری ۱۹۳۸ء کو ہندوستان کے طول و عرض میں ”یوم اقبال“ منایا گیا۔ اس دن حیدر آباد کے ٹاؤن
ہال میں یوم اقبال نہایت ہی شایان شان پیمانے پر منایا گیا۔ اس موقع پر دو اجلاس منعقد کیے گئے۔ دوسرے
اجلاس کی صدارت مہاراجا کشن پرشاد شاد نے انجام دی۔ موصوف نے اقبال کی خدمت میں شاندار خراج
تحسین پیش کیا اور فرمایا:

حقیقت میں اقبال جس بین الاقوامی شہرت کا مالک ہے وہ اس کا جائز حق ہے اور اس کا پیام
فرزندانِ مشرق کبھی فراموش نہیں کر سکیں گے۔ آئندہ نسلیں اس کا فیصلہ کریں گی کہ ہندوستان کی
ادبی نامہواری کی اصلاح اور قومی ترقی میں اس زندہ جاوید شاعری کا کس قدر حصہ ہے۔
ظلم ہوتا اگر مشرق اس باکمال شاعر کو اس کی زندگی میں کم سے کم خراج تحسین بھی ادا نہ کرتا۔ اور
مجھے مسرت ہے کہ ہمارے اہل ملک دوسرے اقطاع ہندوستان سے پیچھے نہیں رہے اور کیونکر پیچھے
رہتے جبکہ اہل علم و فن کی قدر ان کا روایاتی شیوہ رہا ہے اور انھوں نے اقبال کا وہ فرض، جو علمی و
ادبی حیثیت میں ان پر تھا، کسی حد تک ادا کر ہی دیا۔ میری دعا ہے کہ خدا سرا اقبال کو بہت دن زندہ
رکھے تاکہ ہندوستان ان کے نسخہ بیداری سے زندگی اور کامیابی کا درس حاصل کرتا رہے۔

اس واقعے کے صرف تین ماہ بعد اقبال ۲۱ اپریل ۱۹۳۸ء کو انتقال کر گئے۔ اس موقع پر تعزیت کا جو
جلسہ حیدر آباد میں مسز سروجنی نانڈو کی صدارت میں ہوا، اس میں نواب بہادر یار جنگ، ڈاکٹر خلیفہ عبدالکلیم
، ڈاکٹر یوسف حسین خان، نواب مہدی یار جنگ، راجہ پرتاب گبیرگی اور کیقباد جنگ نے تقریریں کیں۔ مگر
مہاراجا صدمے کی شدت کے باعث شریک نہ ہوئے۔ البتہ جب ماہنامہ ”سب رس“ اقبال نمبر کلیم جون کو
ڈاکٹر زور نے شائع کیا تو اس کے لیے مہاراجا نے اپنے جذبات غم کا اظہار ان الفاظ میں کیا تھا:

ڈاکٹر سرا اقبال فقیر کے مخلص دوست تھے۔ ان کی بے وقت مفارقت سے شعر و سخن کا ایک درخشاں
ستارہ غروب ہو گیا۔ مرحوم نے فلسفے کی گتھیوں کو نظم کے ذریعے آسان اور عام فہم بنا دیا ہے۔ دنیا
کی فضائیں ان کے منظوم نغموں سے گونجتی اور آنے والی نسلوں کے دلوں میں مرحوم کی یاد ہمیشہ تازہ
کرتی رہیں گی۔

اقبال اور شاد کے درمیان عرصہ دراز تک مراسلت رہی۔ غالباً اس کا آغاز اقبال کے قیام یورپ کے
زمانہ ۱۹۰۵ء تا ۱۹۰۸ء میں ہوا تھا۔ میرے خیال میں خط لکھنے کی پہل شاد نے کی تھی افسوس کہ یہ خطوط اب
دستیاب نہیں ہیں۔ ڈاکٹر زور مرحوم نے بڑی محنت اور عرق فشانی سے اقبال اور شاد کی مراسلت پہلی مرتبہ ۱۹۳۲ء
”شاد اقبال“ کے نام سے مرتب کر کے شائع کی۔ اس میں اقبال کا پہلا خط ۱۰ اکتوبر ۱۹۱۶ء اور آخری ۲۸

اقبالیات ۳: ۳۵ — جولائی ۲۰۰۳ء

اکبر حیدری کا شیری — اقبال اور شاد حیدر آبادی

دسمبر ۱۹۲۶ء کا ہے اس طرح شاد کا پہلا خط یکم نومبر ۱۹۱۶ء اور آخری ۴ جنوری ۱۹۲۷ء کا ہے۔ ”شاد اقبال“ میں اقبال کے ۱۴۹ اور شاد کے ۵۲ خط موجود ہیں۔

جناب محمد عبداللہ قریشی صاحب مرحوم نے نہ معلوم کہاں سے اور کس طرح سے اقبال کے مزید پچاس خط شاد کے نام دریافت کئے۔ موصوف نے شاد کے نام اقبال کے ۹۹ خطوط مرتب کر کے ”اقبال بنام شاد“ میں شائع کیے (جون ۱۹۸۶ء بزم اقبال لاہور) اس کا ایک نسخہ قریشی صاحب نے اپنے دستخط سے میرے نام ارسال کیا تھا۔ کتاب میں اقبال کا پہلا خط یکم اکتوبر ۱۹۱۳ء کو مرقومہ ہے۔ اس مجموعے میں ”شاد اقبال“ والی مراسلت بھی شامل ہے۔ ان خطوط سے اندازہ ہوتا ہے کہ دونوں بزرگوں میں کس قدر دوستانہ بے تکلفی اور خلوص کا جذبہ موجود تھا۔ خطوط سے دونوں کے نجی حالات پر بھی کما حقہ روشنی پڑتی ہے۔ اقبال اور شاد ایک دوسرے کے دکھ درد اور غمی و خوشی میں شریک رہتے تھے۔

اقبال کے نام شاد کے خطوط سے معلوم ہوتا ہے کہ شاد کی تین رانیاں اور چار بیگمیں تھیں۔ ہندو رانیوں کی اولاد اور مسلمان بیگمات کی اولاد مسلمان تھی۔ اسی مناسبت سے ان کی شادیاں کی گئیں اور رشتے جوڑے گئے۔ بعض رشتوں کے بارے میں اپنے دوست علامہ اقبال سے بھی مشورے کیے اور ان کو اعتماد میں لیا۔ وہ اقبال کو اپنا مخلص دوست اور خیر خواہ سمجھتے تھے۔ لڑکیوں کی ذمہ داریوں سے سبکدوش ہونے کے لیے علامہ کو ۴ جنوری ۱۹۲۳ء کے ایک طویل خط میں اپنی پریشانیوں کا حال بیان کیا ہے۔

اقبال کی کتاب ”پیام مشرق“ اوائل مئی ۱۹۲۳ء میں شائع ہوئی۔ انہوں نے چھپتے ہی اس کا ایک نسخہ شاد کو بھیجا۔ انہیں کتاب پسند آئی اور انہوں نے اپنے تاثرات اقبال کے نام ۱۴ مئی ۱۹۲۳ء کے خط میں بیان کیے ہیں (دیکھیے ”اقبال بنام شاد“، ص ۳۶۹) شاد، ”پیام مشرق“ سے اس قدر متاثر ہوئے اور انہوں نے قطعات اقبال کے تتبع میں، خود قطعات تصنیف کیے اور خواجہ حسن نظامی کو مسودہ پیش کیا۔ جو ”پریم سنگم“ کے نام سے نومبر ۱۹۵۱ء میں شائع ہوا۔ قطعات کا یہ مجموعہ میری نظر سے نہیں گذرا ہے۔ نمونے کے چند قطعات جناب عبداللہ قریشی نے نقل کیے ہیں۔ (”اقبال شاد“، ص ۲۶-۲۸)

”بیاض شاد“۔ صفحے ۷

شاد

افکار انجم بجواب اقبال از نتیجہ فکر حضرت شاد صوفی مدظلہ بتاریخ ۲۹ محرم ۱۳۴۲ھ روز سہ شنبہ بمقام مسند مبارک۔

خرد را عشق یک شب این چنین گفت
منم بحرے کہ او را ساحلے نیست
شناور غرق می گردد بگرداب
بگردابش مقام و منزلے نیست

خنک آنکس کہ از عشقش نمود است
وجود او درائے ہر وجود است
گر فنارِ کمند زلف یار است
زمام خود زبانش جملہ سود است

ز عشق او بہ سر بار گراں بہ
بزعم بو الہوس رازش نہاں بہ
بود پستی او از عشق اگر شاد
پچشم عاشق از اوج نہاں بہ

اگر عاشق ز عشق دوست خوار است
ز عشقش شہرتش در روزگار است
مپرس از عاشقان کہنہ مشقی
کہ کار عشق راست از پختہ کار است
فضل بہار

اقبال

۱

خیز کہ در کوه و دشت خیمہ زد ابر بہار
مست ترنم ہزار
طوطی و دراج و سار
بر طرف جو نیار
کشت گل و لالہ زار
چشم تماشا بیار
خیز کہ در کوه و دشت ، خیمہ زد ابر بہار

۲

خیز کہ در باغ و راغ ، قافلہ گل رسید
باد بہاراں و زید
مرغ نوا آفرید

لالہ گریباں درید
 حُسن گل تازہ چید
 عشقِ نغمِ نو خرید
 خیز کہ در باغ و راغ، قافلہ گل رسید

۳

بلبلگاں در صغیر، صلصلگاں در خروش
 خون چمن گرم جوش
 اے کہ نشینی خوش
 در شکن آیینِ ہوش
 بادۂ معنی ہوش
 نغمہ سرا، گل پوش
 بلبلگاں در صغیر، صلصلگاں در خروش

۴

حجرہ نشینی گزار، گوشہ صحرای گزین
 برب جوئے نشین
 آب رواں را بہ بین
 ز گس ناز آفرین
 لخت دل فرودین
 بوسہ زلش بر جبین
 حجرہ نشینی گزار، گوشہ صحرای گزین

۵

دیدہ معنی کشا، اے زعیماں بے خبر
 لالہ کمر در کمر
 نیمہ آتش بہ بر
 می چکدش بر جگر
 شبنم اشک سحر
 در شفق انجم نگر
 دیدہ معنی کشا، اے زعیماں بے خبر

۶

خاک چمن و نمود ، رازِ دلِ کائنات
بود و نبودِ صفات
جلوہ گریہائے ذات
آنچہ تو دانی حیات
آنچہ تو خوانی ممات
ہیچ نہ دارد ثبات
خاک چمن و نمود ، رازِ دلِ کائنات

شاد

”فصل بہار بجواب اقبال از نتیجہ فکر حضرت شاد صوفی مدظلہ بتاریخ ۲۴ محرم الحرام ۱۳۳۲ھ روز پنجشنبہ
بمقام مسند مبارک“

۱

در دلِ بے اختیار ، عشقِ تو کردہ قرار
جانِ غمت سوگوار
درِ تو شد سازگار
دلِ چو بر آرد شرار
سینہ شود دانداز
رحم بکن اے نگار
در دلِ بے اختیار ، عشقِ تو کردہ قرار

۲

عشقِ تو تا دلِ گزید ، جاں ز غمِ او تپید
چوں تو بتے کس نہ دید
عشقِ ترا آفرید
شیخِ حرمِ مُہدِ مُرید
برہمنِ آسا دوید
ہوش و حواسِ رمید
عشقِ تو تا دلِ گزید ، جاں ز غمِ او تپید

۳

عاشقِ شیدائے تست ، مست می و در خروش

خُم کدہ آمد بجوش
لطف کند می فروش
کرد اشارت بنوش
بادہ ربودست ہوش
گفت سروشم بگوش
عاشق شیدائے نُسْت، مست می و در خروش

۴

شیوہ زاهد گزار ، جلوہ دلداری ہیں
پیش تو آن نازنین
ہست چو ناز آفریں
پس گل حُسنش بچیں
بوسہ بزن بر جبیں
جُو رُخ زیبا مبین
شیوہ زاهد گزار ، جلوہ دلداری ہیں

۵

چشم نظارہ گشا ، صنعتِ قدرت نگر
ہست صنم جلوہ گر
کن بجمالش نظر
در برت آید اگر
بوسہ از لعلِ تر
گیر چو شہد و شکر
چشم نظارہ گشا ، صنعتِ قدرت نگر

۶

چشم گشا و ببین ، چیست دریں کائنات
ہجر بود چوں مُمات
وصل نگارم حیات
جلوہ اسم و صفات
ہست ز انوار ذات

دہر نہ دارد ثبات
چشم گشاؤ بہیں ، چہست دریں کائنات
”پیام مشرق“ میں اقبال کی ایک نظم بعنوان ”نغمہ ساربان حجاز“ ۸ بند میں شامل ہے۔ اس کے
جواب میں شاد نے بھی بعنوان ”ترانہ دلدادہ حجاز“ ایک نظم اتنے ہی بند میں کہی ہے۔ یہ ۱۰ صفر ۱۳۲۲ھ کو لکھی گئی
تھی۔ دونوں نظموں سے پہلا بند درج کیا جاتا ہے:

اقبال

نغمہ ساربان حجاز

تیز ترک گامزن ، منزل ما دور نیست
ناقہ سیار من
آہوئے تاتار من
درہم و دینار من
اندک و بسیار من
دولت بیدار من
تیز ترک گامزن ، منزل ما دور نیست
شاد

ترانہ دلدادہ حجاز

منزل ما پیش ما، دلبر ما درون ما
دلبر ذی وقار من
لطف بحال زار من
رفت ز دل قرار من
زور بیا نگار من
گرم بکن کنار من
منزل ما پیش ما، دلبر ما درون ما

اقبال نے ”لالہ طور“ کے عنوان کے تحت بہت سی رباعیاں ”پیام مشرق“ میں شامل کی ہیں۔ شاد نے
بھی اقبال کے رنگ میں متعدد رباعیاں کہی ہیں۔ یہ بیاض شاد میں ذیل کے عنوان کے تحت درج ہیں:
”رباعیات بجواب باقی از نتیجہ فکر حضرت شاد۔ بتاریخ غرہ صفر ۱۳۲۲ھ روز پنجشنبہ بمقام مسند مبارک“
نمونے کے طور پر دو رباعیاں درج کی جاتی ہیں:

من شام و سحر کنم ترا از دل یاد
تا رحم کنی بحالم اے ربّ عباد
در شادی و غم چوں تو رفیقم هستی
زینست کہ ہر وقت بدل ہستم شاد

☆

اے شاد بجان خود خبر باید کرد
یک روز ازیں راہ گزر باید کرد
واللہ کہ ایں جہاں سرانے فانیت
از دار فنا یقین سفر باید کرد

☆

لاہور میں مسلمانوں کی فلاح و بہبود اور فروغ تعلیم کے لیے ۱۸۸۵ء میں ”انجمن حمایت اسلام“ کا ڈول ڈالا گیا تھا۔ اس کی نگرانی میں بے کس، یتیم اور لاوارث بچوں کے لیے ایک یتیم خانہ بھی قائم کیا گیا تھا۔ انجمن کے جلسوں میں یتیموں کی پرورش اور تربیت کے واسطے شعراء چندے کی ترغیب اور لوگوں کو محفوظ کرنے کے لیے اپنے کلام کا نذرانہ پیش کرتے تھے۔ ایک جلسے میں اقبال نے ۳۵ بند کا ایک دل خراش مسدس ڈاکٹر نذیر احمد کی صدارت میں سنایا۔ جو بعد میں انجمن کی طرف سے ۱۹۰۰ء کی ابتداء میں شائع ہوا تھا۔ نظم کا عنوان ”نالہ یتیم“ ہے۔ اقبال نے اسے ”بانگ درا“ سے حذف کر دیا۔

شاد حیدر آبادی نے اقبال کے تتبع میں نظم ”نالہ یتیم“ لکھی جو ”بیاض شاد“ (مخطوطہ) کے ص ۲۹ میں اس عنوان کے تحت درج ہے:

”نالہ یتیم“ بجواب ڈاکٹر اقبال (از کتاب ”نالہ یتیم“ مصنفہ اقبال) از نتیجہ فکر حضرت شاد صوفی مدظلہ بتاریخ ۱۵ رجب الاول ۱۳۴۲ھ روز جمعہ بمقام مسند مبارک“

ذیل میں نظم کے چند بند درج کئے جاتے ہیں:

آہ! جو دل پہلے تھا پہلو میں اب وہ دل نہیں
اور حیات جاودانی مرگ کے قابل نہیں

شمع مردہ رہ گئی جب درخور محفل نہیں
طالب حق حُتّ دنیا پر کبھی مائل نہیں

میں ترا دیوانہ ہوں دنیا میں گو فرزانہ ہوں
ہاں ازل سے میں فدائے طلعت جانانہ ہوں

عشق کیا آیا حواس و ہوش سب جانے لگے
خون دل پی پی کے ہم لخت جگر کھانے لگے

بادۂ توحید سے پھر نشے میں آنے لگے
کیفیت میں سارے راز معرفت پانے لگے

میرا یہ سینہ نہیں گنجینہ اسرار ہے
اور دل پہلو میں جو ہے خانہ دلدار ہے

خلقت انساں ہوئی ہے عشق یزداں کے لیے ہے مسیحا ذات اس کی خاص درباں کے لیے
 وحشت دل آج ہے چاک گریباں کے لیے زُلف و رُخ دونوں بنے ہندو مسلمان کے لیے
 رات دن ہنگامہ ہستی میں ہیں مصروف ہم
 زُلف کے سودائیوں میں آج ہیں معروف ہم
 یہ دل خوباں طلب خو کردہ حسرت نہیں عاشق درد آشنا دلدادہ راحت نہیں
 دامِ اُلفت سے ہو چھکارا کوئی صورت نہیں حق سے دل کو ہے تعلق غیر سے نسبت نہیں
 ہے غبارِ خاطرِ عارفِ محبت غیر کی
 کب مؤحد کو نظر آتی ہے صورت غیر کی
 باغِ عالم ہیں نہیں چلتی مسرت کی ہوا دیکھ تو چشمِ بصیرت تو ذرا اب کر کے وا
 اس فنا صورت جہاں کا ہو گیا نقشِ نیا ایک اس کی ذاتِ واحد ہے ہمارا رہنما
 کوئی مغموم اس جہاں میں کوئی شرمیں کام ہے
 بر سر بیداد ہر دم چرخِ نیلی فام ہے
 کون ہے جس کو بتاؤں اپنا یہ درد نہاں رنج و غم سے مجھ کو ملتی ہی نہیں فرصت یہاں
 حسرت و ارماں ہیں دل میں رات اور دن مہماں ہے فلکِ آمادہ مجھ سے تاکہ خواب امتحان
 مجرم اظہارِ غم ہوں رحم کر مجھ پر خدا
 عجز گویائی ہے گویا میرے دل کا مدعا
 شعلہٴ عشق اٹھ کے دل کی آگ کو بھڑکا گیا استخوان سب جل گئے، منہ کو کلیجہ آ گیا
 آتش پنہاں کا جب سر پر دھواں سب چھا گیا ایک دم میں یہ کرشمے اپنے وہ دکھلا گیا
 کر دیا بے خانماں اور گھر سے بے گھر کر دیا
 سینہ پر داغ کو ہمرنگِ مجر کر دیا

اب اقبال کی نظم ”نالہٴ یتیم“ کے ابتدائی چند بند ملاحظہ ہو۔ یہ انجمنِ حمایتِ اسلام لاہور کے پندرھویں سالانہ جلسہ میں ۲۴ فروری ۱۹۰۰ء کو زیرِ صدارت ڈاکٹر نذیر احمد دہلوی کی زیرِ صدارت پڑھی گئی تھی۔ اقبال کی نظم کے متنوع میں کئی لوگوں نے اس موضوع پر نظمیں کہیں۔ ان میں آغا شاعر دہلوی قابلِ ذکر ہیں۔ اقبال نے ایسی دل خراش نظم ”بانگِ درا“ میں شامل نہیں کی۔ ذیل میں نظم کے ابتدائی چند بند، جن سے شاد متاثر ہوئے اور اوپر کے بند اقبال کی تقلید میں لکھے تھے، درج کئے جاتے ہیں:

آہ! کیا کہیے کہ اب پہلو میں اپنا دل نہیں بچھ گئی جب شمعِ روشن در خورِ محفل نہیں
 اے مصافِ نظمِ ہستی، میں ترے قابلِ نہیں نا اُمیدی جس کو طے کرے، یہ وہ منزل نہیں
 ہائے کس منہ سے شریکِ بزمِ میخانہ ہوں میں
 ٹکڑے ٹکڑے جس کے ہو جائیں، وہ پیمانہ ہوں میں

خار حسرتِ غیرتِ ٹوک سناں ہونے لگا یوسفِ غمِ زینتِ بازار جاں ہونے لگا
 دل مرا شرمندہ ضبطِ فغاں ہونے لگا نالہٗ دلِ روشناسِ آسماں ہونے لگا
 کیوں نہ وہ نغمہ سرائے رشکِ صد فریاد ہو
 جو سرودِ عندلیبِ گلشنِ برباد ہو
 پنچہٗ وحشتِ بڑھا چاکِ گریباں کے لیے اشکِ غمِ ڈھلنے لگے پابوسِ داماں کے لیے
 مضطرب ہے یوں دلِ نالاں بیباں کے لیے جس طرح بلبلیں تڑپتا ہے گلستاں کے لیے
 لیں گے ہم ہنگامہٗ ہستی میں اب کیا بیٹھ کر
 رویئے جا کر کسی صحرا میں تنہا بیٹھ کر
 قابلِ عشرتِ دلِ خُو کردہٗ حسرتِ نہیں درِ خورِ بزمِ طربِ شمعِ سرِ ثربتِ نہیں
 زیرِ گردوں شاہدِ آرام کی صورتِ نہیں غیرِ حسرتِ غازہٗ رخسارہٗ راحتِ نہیں
 صبحِ عشرتِ بھی ہماری غیرتِ صد شام ہے
 ہستیِ انساںِ غبارِ خاطرِ آرام ہے
 ہے قیامِ بحرِ ہستیِ جذر و مدِ اسلام کا گاہے گاہے آنکلتی ہے مسرت کی ہوا
 زندگی کو نورِ الفت سے ملی جس دم ضیا لے کے طوفانِ ستمِ ابرِ تغیر آ گیا
 ہے کسی کو کامِ دلِ حاصلِ کوئی ناکام ہے
 اس نظارہ کا مگر خاکِ لحدِ انجام ہے
 نطق کر سکتا نہیں کیفیتِ غم کو عیاں اس کی تیزی کو مٹا دیتے ہیں اندازِ بیاں
 آ نہیں سکتی زباں تک رنجِ و غم کی داستاں خندہ زنِ میرے لبِ گویا پہ ہے دردِ نہاں
 عجزِ گویائی ہے گویا حکمِ قیدِ خامشی
 مجرمِ اظہارِ غم کو یہ سزا ملنے لگی
 یادِ ایامِ سلف ، تو نے مجھے تڑپا دیا آہ اے چشمِ تصور تو نے کیا دکھلا دیا
 اے فراقِ رفتگاں یہ تو نے کیا دکھلا دیا دردِ پنہاں کی خلش کو اور بھی چمکا دیا
 رہ گیا ہوں دونوں ہاتھوں سے کلیجہٗ تھام کر
 کچھ مداوا اس مرض کا اے دلِ ناکام کر

☆☆☆

کتابیات

- ۱- مقالے کی تیاری میں درج ذیل کتب سے استفادہ کیا گیا۔
- ۱- ”اقبال بنام شاد“ مرتبہ محمد عبداللہ قریشی، بزم اقبال، لاہور، جون ۱۹۸۶ء
- ۲- ”باقیات اقبال“۔ آئینہ ادب، انارکلی، لاہور، طبع سوم ۱۹۷۸ء
- ۳- ”زمانہ“ کانپور، جلد ۶۱، نمبر ۴، اکتوبر، ۱۹۳۳ء
- ۴- ”سیر پنجاب“، مسلم یونیورسٹی انسٹیٹیوٹ، ۱۹۲۳ء
- ۵- ”مخزن“، لاہور۔ بابت جون ۱۹۱۰ء
- ۶- ”دکن ریویو“۔ بابت اگست ۱۹۰۴ء (ایڈیٹر: ظفر علی خان)
- ۷- ”اقبال نامہ“ جلد اول مرتبہ شیخ عطا اللہ، ۱۹۴۵ء
- ۸- ”زمانہ“ کانپور، جلد ۵۲، نمبر ۲، بابت فروری ۱۹۲۹ء
- ۹- ”مخزن“، لاہور۔ سال گرہ نمبر۔ بابت مارچ ۱۹۲۹ء
- ۱۰- ”شاد اقبال“ مرتبہ ڈاکٹر محی الدین قادری زور۔ اسٹیم پریس حیدر آباد۔ ۱۹۴۲ء
- ۱۱- ”پیام مشرق“۔ طبع اول مئی ۱۹۲۳ء
- ۱۲- ”آفتاب جھالروا ڈراپو تانہ“۔ ستمبر ۱۹۳۱ء
- ۱۳- ”مخطوطہ ”بیاض شاد“۔ اقبال لاہوری، سری نگر۔
- ۱۴- ”محرم نامہ“ خواجہ حسن نظامی
- ۱۵- ”مہاراجا کشتن پر شاد شاد“ مرتبہ نواب مہدی نواز جنگ، ۱۹۵۰ء
- ۱۶- ”اقوال حضرت علیؑ“۔ ۱۹۲۲ء

(نوٹ)۔ جب اقبال جنوری ۱۹۲۹ء میں مدارس سے حیدر آباد گئے تو انہوں نے انگریزی میں لیکچر دئے۔ اردو کے مشہور ادیب اور ”گلابی اردو“ کے موجد ملا رموزی کو اقبال کا انگریزی میں لیکچر دینا پسند نہیں آیا۔ وہ ”مخزن“ سالگرہ نمبر بابت مارچ ۱۹۲۹ء کے صفحہ ۸ میں ”شذرات و اشارات“ کے تحت اقبال پر اس طرح تنقید کرتے ہیں:

بچھلے دنوں جب حضرت علامہ سراقبال جنوبی ہند کے دورہ پر تھے اور ”اسلام و اسلامیات“ پر اپنے محققانہ خطبات پڑھ رہے تھے تو اسی عرصے میں حیدر آباد بھی تشریف لے گئے اور وہاں کے باشندوں کو بھی ممدوح گرامی نے اپنے عالمانہ خیالات سے مستفید فرمایا۔ اس موقع پر حیدر آباد کے روشن خیال باشندوں نے حضرت علامہ سے درخواست کی کہ ممدوح اپنے عالمانہ اور گراں منزلت خیالات کو زبان اردو میں ظاہر فرمائیں۔ مگر حضرت ممدوح نے ایسا نہ کیا۔ بلکہ تمام خطبات

اقبالیات ۳: ۳۵ — جولائی ۲۰۰۳ء

اکبر حیدری کا شہیری — اقبال اور شاد حیدر آبادی

کی زبان انگریزی رکھی۔ ممکن ہے یہ واقعہ حضرت علامہ کو کسی ”سخت مجبوری“ کے باعث ہوا ہو۔ لیکن حامیان اردو اور خود حضرت علامہ کے لیے یہ واقعہ نہایت سخت افسوسناک اور مایوس کن ہے جبکہ ممدوح کا شمار بھی انہیں چند برگزیدہ افراد میں ہے جن کے فیض خیال و قلم سے ادب اردو بہاریں پارہا ہے۔ امید ہے کہ علامہ ایسے مواقع پر زبان اردو کو فراموش نہ فرمائیں گے۔

☆☆☆

حواشی

۱۔ قیام حیدرآباد کے زمانے میں راقم حروف نے ادبیات اردو کے بے مثال کتب خانے میں شعبہ میوزیم کے شلف نمبر ۳ سے علامہ اقبال کے ان خطوط کے عکس حاصل کیے جو انہوں نے وقتاً فوقتاً شاد کو لکھے تھے۔ تفصیلات درج ذیل ہیں۔

۱۔ ۵ جنوری ۱۹۱۷ء - ۲۔ ۳۰ جون ۱۹۱۷ء - ۳۔ ۲۰ جنوری ۱۹۱۸ء - ۴۔ ۱۰ اپریل ۱۹۱۸ء -

۵۔ ۲۶ جنوری ۱۹۱۹ء - ۶۔ ۲۱ فروری ۱۹۱۹ء - ۷۔ ۲۹ مارچ ۱۹۱۹ء - ۸۔ ۲۵ اپریل ۱۹۱۹ء -

۹۔ ۱۷ ستمبر ۱۹۱۹ء - ۱۰۔ ۲۹ ستمبر ۱۹۱۹ء - ۱۱۔ ۲ اکتوبر ۱۹۲۳ء - ۱۲۔ ۲۳ اکتوبر ۱۹۲۳ء -

۱۳۔ ۲۷ اکتوبر ۱۹۲۳ء - ۱۴۔ ۱۴ جنوری ۱۹۲۴ء - ۱۵۔ ۱۱ جنوری ۱۹۲۷ء -

۱۶۔ قطعہ تاریخ تقریر مہاراجا پروازت عظمیٰ دولت آصفیہ۔

احمد جاوید

طلوع اسلام

(ایک نثری بیانیہ)

بند

ستارے بجھنے کی تیاری کر رہے ہیں
رات پر سمیٹ رہی ہے
چمکتی صبح آنے کو ہے، دیکھو۔۔۔۔۔
وہ دیکھو! زمین اور آسمان کے جڑتے ہوئے کناروں پر سے سورج
دھیرے دھیرے ابھر رہا ہے
دھندا اور اندھیرے کی طرح چھائی ہوئی
نیند نے چیزوں کو ڈھانپ رکھا تھا،
ان کا ہونا معطل کر رکھا تھا۔۔۔۔۔
چھٹ گئی وہ نیند کسی واسطے کی طرح
سورج پورا نکل آیا جاگ اٹھی ہر شے اور
روشنی، حرارت اور بیداری کو ایک کرتا ہوا



موت اور خواب کی زمین پر پڑا ہوا مشرق
جی اٹھا اُس روشنی سے
جو سورج دم کرتا ہے
تھک جانے والوں پر، سو جانے والوں پر، مر جانے والوں پر۔۔۔۔۔
روشنی، آگ ہے
مسلمانوں کی مردہ رگوں میں خون گرم بن کر
دوڑ جانے والی آگ،

زندگی ہے
 زندگی! جو موت کے تار و پود سے بننے والا جال توڑ دیتی ہے،
 روشنی ہے
 روشنی! زمانوں کے گھٹ میں اتری ہوئی ٹھنڈی تاریکی کو بہالے جانے والی باڑھ، سیلِ حیات ہے
 جس نے مسلمان کو، اس درختِ زرد کو، شاخِ شاخ، برگِ برگ، ریشہ ریشہ ہرا کر دیا
 کہاں ہیں ابنِ سینا اور فارابی!
 مگر نہیں۔۔۔ وہ کیا جانیں اس جذبِ وجود کو
 وہ تو شمعِ تصویر کے پروانے ہیں، انہیں کیا معلوم زندگی کے چراغ کا شعلہ کتنا بلند اور کتنا روشن اور کتنا
 گرم ہوتا ہے!



زندگی، سمندر ہے
 سمندر ہے یہ کائنات بھی
 مغرب اس سمندر کا بھنور ہے، ایک چھوٹی طغیانی
 جس نے سمندر کو دہلا رکھا ہے
 لیکن مسلمان!
 مسلمان، موتی ہے اسی سمندر کا جو
 زندگی ہے اور کائنات ہے۔۔۔
 اچھا ہے سمندر اس گرداب سے اور
 اس طوفان سے ڈلتا رہے
 یہاں تک کہ موتی اسے اپنے اندر جذب کر لے۔۔۔
 پھر سُن لو
 موتی سمندر میں ہوتا ہے
 اور سمندر، موتی میں
 مگر یہ بات بھنور کو نہیں معلوم
 وہ یہ بھی نہیں جانتا کہ
 سمندر اس کے چرخ پر
 تیزی سے گھومتا ہے تو
 یہ گردشِ موتی کو متھ رہی ہوتی ہے



یہ سورج
غیب کی آگ کا شعلہ ہے
اور یہ دن رات
زمانے کی شاخ سے گرنے والے خشک پتے!
یہ سورج صدیوں بعد زمین پر نازل ہوا ہے
اس بشارت کے ساتھ
ہاں ہاں! اس بشارت کے ساتھ
کہ اٹھایا جائے گا ایمان والوں کو
ذلت کی کنکر بلی مٹی پر سے
اور دیا جائے گا ان کو
ترکمانی جلال کہ وقت کے سرکش گھوڑے کی کاٹھی پر جلوس کریں
اور ہندی ذہن کہ عقل کو پیشانی سے پکڑ کر لے آئیں اُس راہ پر جس کی منزل اللہ ہے
اور عربی نطق کہ حق بولے ان کی زبان سے



تمہیں پھر بشارت ہو، اے ایمان والو!
تمہارے بیچ ایک عاشق آیا ہے
کہ معنی بھی ہے۔۔۔۔۔
اس کا نغمہ عشق بہار آہنگ ہے اور سحر تاثیر
تمہارے باغ میں زندگی اور بیداری کا پیغام ہے، وہ اس صبح کی طرح۔۔۔
بعض غنچے کہ ابھی بہار کے تجربے سے نہیں گزرے
صبح کی نرم اور اجلی آواز سن کر بھی
اپنی بیداری مکمل کرنے سے رہ جاتے ہیں
نابلد ہیں وہ جاگنے اور جینے، کھلنے اور چمکنے کے احوال سے
جو زندگی کی آنکھوں میں سے کھینچ نکالتے ہیں
نیند کا آخری ذرہ بھی
اور برابر کر دیتے ہیں
زندگی کی چادر پر گندہ سلوٹیس۔۔۔
اس عاشق کو
اور اس معنی کو دی گئی ہے

صبح کی غنا سیہ ٹھنڈک
اور سورج کی آتشیں ندا
جو جاگ اٹھنے والوں کی بیداری کو
مکمل کرتی ہے اور گھر چ ڈالتی ہے
نیند کی جی ہوئی تیر کو
روشنی کے نشتر سے



اے عاشق، اے مُعْتَبیٰ!
تو بلبل ہے اس باغ کا
جسے یہ صبح
بہار آ مادہ کر رہی ہے
تو سیما ہے
قدیم عاشقوں کے دل کی طرح دھڑکتا ہوا سیما
جس کو تڑپ اور تپش تقدیر کی گئی ہے
سو تڑپ اس باغ کے زرد پھیلاؤ میں
اس کے گرد آلود درختوں کے سرمئی گہراؤ میں
اور سورج کے رُخ پر جھکی ہوئی ڈالی پر
جہاں تیرا آشیانہ ہے۔۔۔
یہاں تک کہ
زمانے کے الاؤ میں بھسم ہو جانے والی
بہار کی یہ رنگین راکھ
زمین پر کسی دھبے کی طرح منقش
یہ چمن
جاگ اٹھے اور
دور ہو جائے
زندگی کے آہنگ میں پڑنے والا
یہ سکتہ



وہ آنکھ جو بوجھ لیتی ہے

صورت میں حقیقت کو
ظاہر میں باطن کو
وہ آنکھ جو اتر جاتی ہے
خورشید کے دل میں اور
کھوج نکالتی ہے اُس کا مرکز
جہاں رات آتی ہے
ند دھوپ پڑتی ہے ---
وہ آنکھ بھلا دیکھے گی
تصویر کیا گیا شعلہ!
چمکانی ہوئی تلوار
یارنگ کیا ہوا گھوڑا!
جبکہ وہ دیکھ رہی ہے اُس روشنی کو،
اُس گرمی کو
اور اُس الاؤ کو
سورج جس کی ایک چنگاری ہے ---
ہاں دیکھ رہی ہے وہ یہ سب کچھ
ایک سینے میں
کہ بجلیوں کا ٹیمن ہے
اور زلزلوں کا مسکن
یہ سینہ
اور اس میں رکھا گیا دل
وَدِیْعَتِ ہوا ہے اُس جوان کو
جس کی تلوار کو نیا نہیں سوچتی
اور
جس کے جھنڈے کا سایہ زمین پر نہیں پڑتا



اے عاشق، اے مُعْتَنی
اے آفتاب کو آواز بنا دینے والے شاعر!
تو عندلیب ہے اس چمن کا جسے

گزری ہوئی بہار کے انتظار نے پتھر دیا ہے
یہاں بادل دھول برساتے ہیں اور
ہوا زہریلے سانپ کی پھنکار بن گئی ہے
اندھیرے اور ستارے کے سیاق و سباق میں جکڑے ہوئے لفظ کی طرح یہ چمن
سُجھائی نہیں دیتا، سنائی نہیں دیتا
توروشنی ہے علم کی
جو دلوں کو اُجال دیتی ہے
تو آواز ہے عشق کی
جس کی گونج
وقت کے گنبد کا اثاثہ ہے
ہاں تو اسے روشنی جیسی آواز
اے آواز جیسی روشنی!
توڑ دے اس اندھیرے اور ستارے کو
بھر دے اس خالی باغ کو
شادابی اور رنگینی کے جھماکے سے
اس مہمل لفظ کو
آفاق کی حدوں میں نہ سمانے والے معنی سے ---
گل لالہ
بہار کا آخری معجزہ
زمانے کے غبار میں دھندلایا ہوا
کسی منجملے کی طرح
کسی ساکت پرچھائیں کی مثال
چمن کی ساری ویرانی اور افسردگی کو سمیٹے
سرگندہ ---
اس کے ضمیر میں بجلی بن کر اتر جا اور
اس قدیم آگ کا کوئی شعلہ اسے تعلیم کر
جس سے عشق کا شجر سیراب ہوتا ہے
جو حُسن کے غیب درغیب چہرے کو
سینوں میں تاب ناک رکھتی ہے

یہ لالہ بے سُوز
دراصل آگ کا پھول ہے
جس پر بہار کی ہوا نہیں چلتی
یا چراغ جس پر ایسی رات آئی
کہ اس کا شعلہ مرجھا گیا
اس پھول میں دوبارہ حرارت پھونک دے
اس چراغ کی لوٹنے سے اوچی کر دے
مسلمان کا دل
دل نہیں رہا
گدلی برف کے اس ٹکڑے کو
پھر سے دل بنا دے
وہی دل
کہ ہوا کرتا تھا
کائنات کو گردش میں رکھنے والا بگولا
حریم جمال کی چوکھٹ پر جلنے والا چراغ

